

گوهر حکیمانہ

استفادہ از

حضرت آیت اللہ العظمیٰ محمد تقی بہجت (نور اللہ مرقدہ)

مؤلف

مہدی عاصمی

مترجم

مولانا ذوالفقار علی سعیدی سونگنی

(جیکب آباد)

ناشر

جامعہ فاطمیہ - اسلام آباد - پاکستان

جملہ حقوق بحق ناشر محفوظ ہیں۔

نام کتاب..... گوہر حکیمانہ
 استفادہ از..... حضرت آیت اللہ العظمیٰ محمد تقی بہجت (نور اللہ مرقدہ)
 مؤلف..... مہدی عاصمی
 مترجم..... مولانا ذوالفقار علی سعیدی
 نظر ثانی..... حجۃ الاسلام سید احمد نقوی
 سن اشاعت..... 2017ء
 طبع..... دوم
 کمپوزنگ..... قائم گرافکس، جامعہ علمیہ، ڈیفنس فیز ۴، کراچی
 ناشر..... جامعہ فاطمیہ۔ اسلام۔ پاکستان

ملنے کا پتہ

محمد علی بک ایجنسی

اسلام آباد۔ پاکستان

فون نمبر: 0333-5234311

انتساب

ان طلاب اور محققین

کے نام

جو عوام الناس کو

جہالت کی تاریکیوں

سے نکال کر نورِ علم سے

منور کرنے میں مصروف ہیں۔

(ذوالفقار علی سعیدی سولنگی)

فہرست کتاب

- 19..... مقدمہ مترجم
- 21..... (الف) نمونہ علم و عمل:
- 21..... (ب) حضرت امام خمینی رحمۃ اللہ علیہ کے ساتھ ارتباط
- 22..... (ج) کرامات:
- 25..... مقدمہ
- 29..... پہلا حصہ: اعمال و اذکار
- 32..... وہ اعمال جن کے ذریعے جادو کو ختم کیا جاسکتا ہے
- 33..... دعا برائے حفاظت
- 33..... گمشدہ چیز پانے کی دعا
- 34..... رزق میں اضافہ کی دعا
- 34..... صاحبِ اولاد ہونے کی دعا

- 36..... شادی کے لئے عمل
- 37..... قوتِ حافظہ کی دعا
- 37..... تین طبعی نکات
- 38..... نماز میں سستی کا علاج

39..... دوسرا حصہ: اخلاقی نصیحتیں

- 41..... مراقبہ
- 41..... بہترین ذکر
- 41..... سیر و سلوک کا پہلا مرحلہ
- 41..... علم دین حاصل کرنا
- 42..... احکام دین سیکھنا واجب ہے
- 43..... علم اور عمل کی اہمیت
- 44..... ان دونوں کی حاکمیت کافی ہے
- 45..... تجھے ذی المقدمہ کی نصیحت کرتا ہوں
- 46..... عواقب امور
- 47..... بعض اوقات کرامت کے ذریعے صاحبِ کرامت کو آزمایا جاتا ہے
- 47..... خدا کی پناہ
- 48..... ہمیں کیا معلوم کہ ہم میں کوئی صداۓ نہیں ہے!
- 48..... حقیقی مومن

- 49..... عادتوں کا سرچشمہ
- 49..... شعائرِ الہی کی تعظیم اور خدا سے دشمنی
- 50..... گزشتہ علماء کے صاحبِ کرامت ہونے کا راز
- 51..... وہ کیا تھے اور ہم کیا ہیں!
- 51..... اولیاء کے آثار کے ذریعے اولیاء کی ہم نشینی
- 52..... گمان کو یقین کہہ کر بیان کرنا جھوٹ ہے
- 53..... جھوٹ
- 53..... جھوٹ اور غیبت کا نتیجہ
- 54..... کیا غیبت سے نجات ممکن ہے؟
- 55..... برا بھلا کہنے سے پرہیز کرنا
- 55..... بے جا شرم ممنوع ہے!
- 56..... رش سے گزرنا

تیسرا حصہ: اجتماعی اور سیاسی ہدایات

- 57.....
- 59..... کفار کے مقابلے میں وحدت
- 60..... وحدتِ اسلامی ظواہر سے مربوط ہے باطن سے مربوط نہیں
- 61..... تقیہ کا فائدہ
- 62..... اسلام میں تقیہ کی وسعت
- 63..... کچھ لوگوں کے پاس تقیہ کرنے کی طاقت نہیں ہوتی

- 63..... بھیڑیے ہماری طرف متوجہ ہیں
- 64..... اسلامی ممالک کی حالت زار
- 64..... اختلافات کا نتیجہ
- 65..... جنگ کا سبب کیا ہے؟
- 66..... غیر اسلامی ممالک کی مداخلت
- 66..... دو چیزیں جن کے ذریعے لڑایا جاتا ہے
- 67..... حکومت تبدیل کرنے کے مقدمات
- 68..... مجھے میری گمشدہ چیز مل گئی
- 69..... مسلمانوں سے جزیہ وصول کرنا
- 69..... حوزہ علمیہ نجف میں جاسوس
- 70..... جاسوس کی توبہ
- 71..... حاکم اور ہے اور فتویٰ دینے والا اور ہے
- 71..... حاکم کا با بصیرت ہونا
- 72..... مسلمانوں کے رہبروں کا وظیفہ
- 73..... ہم سب بتلا ہیں!
- 73..... ہمارے پاس جو کچھ اس سے مکمل استفادہ کریں

75..... چوتھا حصہ: اہل بیت اطہار علیہم السلام

77..... عید ولایت

77..... ساری چیزیں ولایت میں ہیں

77..... اساس دین.....

78..... ہم الہی بندوں کو نہیں پہچان سکے تو انبیاء اور اوصیاء علیہم السلام کو کیسے پہچانیں گے؟.....

79..... آل اللہ کو کوئی فریب نہیں دے سکتا.....

79..... خطا اور خطیئہ سے پاک ہونا.....

80..... عصمت کے مراتب.....

80..... غیر معصوم کی عصمت.....

82..... ائمہ اطہار علیہم السلام کے مقام و منزلت کو درک نہیں کیا جاسکتا.....

82..... نبیؐ کی عظمت.....

83..... سید الشہداء علیہ السلام کی زیارت کا ثواب.....

84..... افضل مستحبات.....

84..... آل اللہ سے محبت؛ بت پرستوں کے لئے بھی مفید ہے.....

86..... عشق امام زمانہ.....

86..... حقیقی مصیبتیں جھوٹ سے زیادہ ہیں.....

87..... حرم امام حسین علیہ السلام پر متوکل کے مظالم.....

89..... پانچواں حصہ: احتجاج

91..... منصف شخص ولایت پر یقین رکھتا ہے.....

91..... رسول خدا صلی اللہ علیہ وسلم کو ہر چیز کی فکر تھی.....

- 92..... اے دشمن خدا! تم جھوٹ بول رہے ہو!
- 93..... معاویہ کا ولایت غصب کرنے کا اعتراف
- 94..... معاویہ کا مکرو فریب
- 95..... ابن زیاد اور اسکی (مسلمانوں کے درمیان) فساد کرانے کی کوشش
- 96..... ولید کی پھوپھی کا حکومتی امور انجام دینا
- 97..... عمر بن عبدالعزیز
- 98..... عمرو عاص کے بیٹے کا اپنے باپ کی مخالفت کرنا
- 99..... ہم نے نبیؐ کے دین کو عیب دار بنا دیا ہے
- 100..... عقیدہ جبر
- 101..... تقیہ یا جھوٹ
- 102..... شیعوں کے پاس نقلی دلائل تو ہیں لیکن عقلی دلائل نہیں!
- 103..... دوسرا جواب
- 103..... فقہ مالک
- 104..... ابوحنیفہ
- 105..... غزالی کا صاحب بصیرت ہونا
- 106..... ایک کتاب جس کی نشر و اشاعت بہت مفید ہے
- 106..... کیا کوئی ایسا مذہب ہے جس کا کوئی دشمن نہ ہو
- 106..... تلوار کے ذریعے امام کا انتخاب
- 107..... قرآن اور اہل بیتؑ کی وابستگی
- 108..... اہل بیتؑ سے دوری

- 109..... اختلافات کی جڑ
- 109..... آیہ نمس کی غلط تفسیر
- 110..... شیعہ ہی اہلسنت ہیں
- 111..... مذاہب اربعہ (اہلسنت کے چار ائمہ) کے درمیان اختلافات
- 112..... ہاتھ باندھنے کے بارے میں اختلاف
- 112..... امام میں عدالت کی شرط
- 113..... گویا میں نے اس سے پہلے یہ آیت نہیں سنی تھی
- 114..... باطل جماعت میں فرادی نماز
- 115..... شیخ طوسی کا کتاب خانہ چلایا گیا
- 115..... مسیحیوں کا دین مسیحیت نہیں ہے
- 116..... افضل عبادات
- 117..... انصاف بہت سے لوگوں کو مسلمان بنا سکتا ہے
- 118..... انجیل برتنا بابا
- 121..... چھٹا حصہ: معارفِ اسلام
- 123..... پہلی فصل: قرآن مجید
- 123..... اعجازِ قرآن:
- 123..... قرآن میں غور و فکر کرنا
- 125..... اس سورہ میں اسمِ اعظم ہے

- 126..... سارا قرآن ایک سورہ میں ہے
- 127..... نور قرآن
- 127..... کم سن حافظ کو وعظ و نصیحت
- 128..... دوسری فصل: نماز
- 128..... اوّل وقت نماز کی تاثیر
- 129..... نماز میں دنیاوی سوچ
- 129..... بے نماز بے دین ہے
- 130..... ہمیں بہت شکر گزار ہونا چاہئے
- 130..... اوقات نماز میں وسعت
- 132..... اول وقت باجماعت نماز پڑھنے کے فوائد
- 132..... فلسفہ جماعت
- 132..... نماز میں سیاست
- 133..... دوران نماز گناہ کرنا
- 133..... تقلید میں احتیاط
- 134..... نماز کا جسمانی فائدہ
- 134..... مسجد کی تسبیح
- 134..... کسی کام کی اہمیت جاننے کا طریقہ
- 135..... مسجد کو فہ

- 136..... مسجد میں تدریس
- 136..... تیسری فصل: مختلف مسائل
- 136..... فرج کے لئے دعا کرنا
- 137..... امام زمانہؑ کی حضرت عیسیٰؑ پر امامت
- 137..... ظہور کی ایک نشانی
- 138..... ہر ریاضت میں اثر ہوتا ہے
- 138..... ابلیس بھی خدا کی وسیع رحمت کا امیدوار ہے
- 139..... گناہوں کی بخشش
- 140..... کفر کے درجات اور ان کے لئے مناسب عذاب
- 140..... ہمیں سب کا خیر خواہ ہونا چاہئے
- 141..... لوگوں کی برزخ ایک دوسرے سے مختلف ہے
- 142..... صدقہ کا فائدہ
- 142..... شکر کرو گے تو غنی ہو جاؤ گے
- 143..... حقوق ادا کئے جائیں تو کوئی بھی محروم نہیں ہوگا
- 144..... زیارتِ عاشورہ
- 145..... مسجدِ جہکمران کے تعارف کی ضرورت نہیں
- 146..... جزیرہ خضراء
- 146..... امام زمانہؑ کا دیدار ناقابل انکار ہے۔
- 148..... مفاتیح الجنان معتبر ہے
- 148..... پہاڑوں کے عجائب

ساتواں حصہ: فقہی نظریات..... 149

اگر ہم اس طرح کر سکیں تو ایسا کرنا واجب ہے..... 151

بہت سی روایات ہم تک نہیں پہنچیں..... 151

مستحب مؤکد..... 152

بدعت کا تعلق کس چیز سے ہے..... 153

ضروریات فقہ میں تقلید کی ضرورت نہیں..... 153

ایک دوسرے کی نیابت کی جاسکتی ہے..... 154

امام میں ایمان کی شرط..... 155

جماعت کی پہلی صف اور اہل فضل کی رعایت..... 155

نماز دوبارہ پڑھنے کے بجائے نوافل پڑھیں..... 156

بعض اوقات مکروہ بھی کسی وجہ سے حرام ہو جاتا ہے..... 156

مصنوعی عمل..... 157

تمباکو کا استعمال..... 158

سکہ پر نقاشی سے احتیاط کریں..... 158

مسکین و فقیر..... 159

آٹھواں حصہ: شخصیات..... 161

ایمان ابو طالبؑ..... 163

حضرت سلمانؑ اور مقام یقین..... 163

- 164..... حضرت امام خمینی رحمۃ اللہ علیہ
- 164..... سید ابن طاووسؒ کا مقام
- 165..... ملا فتح علیؒ، مستجاب الدعویہ تھے
- 165..... آسمانی دسترخوان
- 166..... خلیل بن احمد کی عظمت
- 167..... مرزا دوم کا حسن ظن
- 167..... عقل
- 168..... شیعوں میں اجتہاد کا آغاز
- 168..... تاجری اقتدا
- 169..... شیخ انصاریؒ کا علمی مقام
- 169..... سید مرتضیٰؒ کی عظمت
- 170..... سید مرتضیٰ کشمیری
- 171..... صاحب کشف اللثام کا بلوغ سے پہلے کتابیں لکھنا
- 171..... آپ نے اپنی طرف سے کیوں نہیں لکھا
- 172..... بھبھانی کا راز
- 172..... شیرخوار بچے کا فیصلہ
- 172..... میرا وظیفہ طلب کرنا ہے
- 173..... کتاب حدائق کا امتیاز

- 174..... ہمارے اور گزشتہ علماء کے درمیان فرق
- 175..... الحاج آغا رضا ہمدانی
- 175..... قاضی کی یاد
- 175..... شیخ مرتضیٰ طالقانی رحمۃ اللہ علیہ
- 176..... نیند میں تدریس
- 176..... آذربایجان کا مہذب ترین شخص
- 176..... آیت اللہ بہاء الدینیؒ کی عظمت
- 177..... آیت اللہ سید عبدالکریم کشمیریؒ
- 178..... تین اہل مراقبہ
- 179..... استاد محمد حسن رفیعا (معری)
- 179..... سب زندہ ہیں

181..... نواں حصہ: آیت اللہ بہجتؒ سے منقول داستانیں

- 183..... بادشاہ اور امیر المومنینؑ کا احترام
- 183..... علیؑ نے پل کو توڑا ہے
- 184..... کیا حضرت علیؑ کے ہوتے ہوئے اس طرح ہونا چاہئے
- 185..... علیؑ (نصیری) کی نادانی
- 185..... مرحوم شیرازیؒ کے ختم قرآن
- 186..... دعا اور توسل کی عظمت اور قدرت

- 186..... شفاعت ابلیس
- 188..... خدا کو دو ہزار سالہ نماز کی ضرورت نہیں ہے
- 188..... مرزا قاسمی اور فتح علی شاہ
- 189..... علماء کے احتیاط کا سبب
- 190..... ترک مکروہ
- 190..... ساٹھ سال غفلت میں گزار دیئے
- 191..... ضعیف ماموم
- 191..... کر بلا اور نجف پر وہابیوں کا حملہ
- 192..... مقدس مقامات پر لوگوں کو دفن کرنا
- 192..... مجھے رو بقبلہ قتل کرو
- 193..... اس نے اپنی ہیبت ختم کر دی
- 193..... آخر تک متوجہ رہنا چاہئے!
- 194..... مرحوم زنجانی کی ہوشیاری
- 195..... مرحوم طالقانی کی ایک کرامت
- 195..... میں اس بات پر راضی ہوں کہ وہاں صرف ایک رات رہوں
- 195..... آیت اللہ بروجرئی کی ہوشیاری
- 196..... انہوں نے اپنی کرامت ظاہر نہ کی
- 196..... مینار شہر، قبر ذوالکفل اور یہودیوں کی رشوت

197..... بے دینی عام ہو گئی ہے!

198..... وقف کی رعایت نہ کرنے کا نتیجہ

199..... مجھے صرف لوگوں کی تربیت پسند ہے

199..... دیگر کتب سے ایک اصلاحی نکتہ

201..... کتابِ بنامہ

مقدمہ مترجم

الْحَمْدُ لِلّٰهِ الَّذِي جَعَلَنَا مِنَ الْمُتَمَسِّكِينَ بِوَلَايَةِ أَمِيرِ
الْمُؤْمِنِينَ عَلِيِّ بْنِ أَبِي طَالِبٍ وَ صَلَّى اللَّهُ عَلَى مُحَمَّدٍ وَ آلِهِ
الْمَعْصُومِينَ.

أَمَّا بَعْدُ

اللہ تعالیٰ نے انسانوں کی ہدایت کے لئے انبیائے کرام (رضوان اللہ علیہم) کو مبعوث
رسالت فرمایا اور انہوں نے تکلیفوں، مصیبتوں اور پریشانیوں کے باوجود بندوں تک خدا کا پیغام
پہنچایا۔

(کم و بیش) ایک لاکھ چوبیس ہزار انبیاء آئے اور خدا کا پیغام دنیا والوں تک پہنچایا۔
انبیائے کرام کے بعد ائمہ طاہرین علیہم السلام انسان کو ضلالت و گمراہی سے نکال کر راہ ہدایت پر
گامزن کرنے میں مصروف رہے، انہیں بھی تکلیفوں کا سامنا کرنا پڑا لیکن وہ اپنے ہدف سے ایک
قدم بھی پیچھے نہ ہٹے یہاں تک کہ یکے بعد دیگرے گیارہ درجہ شہادت پر فائز ہو گئے۔
انبیاء و ائمہ طاہرین علیہم السلام کے بعد بھی انسان محتاج ہدایت رہا اب اس کی ہدایت کون
کرے؟

کیا اسے ہدایت کی ضرورت نہیں رہی؟

کیا قرآن و سنت میں آئندہ پیش آنے والے مسائل کو حل کرنے کے لئے کسی رہنما کے بارے میں نہیں بتایا گیا؟

یہ وہ سوالات ہیں جو عموماً انسان کے ذہن میں آتے ہیں۔

اسلام قیامت تک باقی رہے گا لہذا اس میں ان تمام مسائل کا حل ہونا چاہئے جو قیامت تک انسان کو پیش آئیں گے۔ ان مسائل کا حل کون بتائے گا؟
کون ہے جو علم فقہ، علم اصول، علم منطق، علم صرف و نحو، علم فلسفہ، علم کلام اور دیگر بے شمار علوم کی مہارت حاصل کرنے بعد قرآن و سنت کی رو سے آئندہ پیش آنے والے مسائل کا حل بتائے گا؟

اس عظیم انسان کو ”مجتہد“ کہا جاتا ہے، ”مجتہد“ اپنی پوری زندگی علم و تقویٰ اور خدمت دین کے لئے وقف کر دیتا ہے مجتہد، انبیاء کے وارث ہیں۔ رسول اکرم ﷺ نے فرمایا:
الْعُلَمَاءُ وَرَثَةُ الْأَنْبِيَاءِ.
”علماء انبیاء کے وارث ہیں۔“

انبیائے کرام نے اپنے بعد مال و دولت نہیں چھوڑا بلکہ علم و تقویٰ چھوڑا ہے۔ یہ وہ چیزیں ہیں جو مجتہدین کرام میں بھی پائی جاتی ہیں۔

عالم ربانی، شیخ الفقہاء، جمال العارفین، الحاج آیت اللہ محمد تقی بہجت (قدس سرہ نفسہ الزکیہ) بھی ان مجتہدین عظام میں سے ہیں جنہوں نے اپنی پوری زندگی علم و تقویٰ میں گزاری۔
کتاب ”بہجت عارفان“ میں آیت اللہ مصباح یزدی (دام ظلہ العالی) سے جمال العارفین حضرت آیت اللہ محمد تقی بہجت رحمۃ اللہ علیہ کے مفصل حالات زندگی نقل ہوئے ہیں، مذکورہ کتاب سے چند باتیں ملاحظہ فرمائیں:

(الف) نمونہ علم و عمل:

ایسے علما بھی ہیں جن کی زیادہ توجہ علمی مسائل پر رہتی ہے اور وہ عبادی مسائل کو کم اہمیت دیتے ہیں۔ اس کے برعکس ایسے (علماء) بھی ہیں جو عبادی مسائل کی طرف زیادہ متوجہ رہتے ہیں اور علمی مسائل خصوصاً فقہیت کو اہمیت نہیں دیتے..... آیت اللہ بہجت رحمۃ اللہ علیہ علمی مسائل میں فوق العادہ دقت کرتے تھے، اس کا اہتمام کرتے تھے، تعلیم و تعلم کو واجب عینی فریضہ سمجھتے تھے، فقہی مسائل میں تحقیق کو بہت اہمیت دیتے تھے، اس کے ساتھ ساتھ عبادی اور معنوی مسائل کو بھی اہمیت دیتے تھے، آپ اسے انسان کی پرواز کا دوسرا پر سمجھتے تھے۔ اگر ایک پر ہوا اور دوسرا نہ ہو تو اس کا فائدہ نہیں ہوتا۔

(ب) حضرت امام خمینی رحمۃ اللہ علیہ کے ساتھ ارتباط

مرحوم مصطفیٰ خمینیؒ اپنے والد گرامی (اعلیٰ اللہ مقامہ) سے نقل کرتے تھے کہ آپ معتقد تھے کہ ”حضرت (آیت اللہ) بہجتؒ بہت ممتاز معنوی مقامات پر فائز ہیں۔“

جناب مسعودی خمینی (دام ظلہ العالی) ان لوگوں میں سے ہیں جن کی حضرت امام کی خدمت میں بہت رفت و آمد تھی آج کل وہ حضرت معصومہ قم کے حرم مطہر کی دیکھ بھال کے شعبہ کے نگران ہیں۔ وہ نقل کرتے ہیں کہ بعض اوقات جب حضرت امام سخت پریشان ہوتے یا آپ کے پاس کوئی سخت مریض ہوتا تو آپ مجھے آیت اللہ بہجت رحمۃ اللہ علیہ کی خدمت میں حاضر ہونے کا حکم دیتے۔ چند مرتبہ ایسا ہوا جب میں ان (آغا بہجتؒ) کے پاس جاتا تو وہ مجھے (صدقہ کا) جانور قربان کرنے کا حکم دیتے اور میں حضرت امام کی طرف سے ایک، دو دنبہ خرید کر کے قربان کرتا۔

(ج) کرامات:

مجھے یاد ہے کہ ہم ان دنوں مدرسہ منتظر یہ میں تھے (یہ مدرسہ شہید قدوسیؒ کی نظارت میں چلتا تھا اور جناب آغا جنتی (حفظہ اللہ تعالیٰ) مدرسہ میں تدریس کے فرائض انجام دیتے تھے، اس وقت میں بھی وہاں موجود تھا۔ آغا جنتی کو گرفتار کر لیا گیا، قرائن کچھ ایسے تھے کہ ہم اس بات پر پریشان تھے کہ اگر انہیں بعض چیزوں کے بارے میں معلوم ہو گیا تو وہ آغا جنتی کو بہت تکلیفیں دیں گے۔ میں فوراً آیت اللہ بہجتؒ کی خدمت میں حاضر ہوا اور سارا واقعہ بیان کرنے کے بعد کہا: ہم بہت پریشان ہیں۔

آپ نے (واقعہ سننے کے بعد) کچھ سوچا اور فرمایا:

”انشاء اللہ آپ میرے پاس ان کی رہائی کی خبر لائیں گے۔“

یہ اس بات کی طرف اشارہ تھا کہ آغا جنتی بہت جلد آزاد ہو جائیں گے اور کوئی مشکل بھی پیش نہیں آئے گی۔

ایسا کوئی بھی کہہ سکتا ہے لیکن اس وقت آغا بہجتؒ کی بات میرے لئے خوشخبری سے کم نہیں تھی۔ ہم مطمئن ہو گئے کہ آپ جانتے ہیں کہ یہ قصہ زیادہ دیر تک نہیں چلے گا اور کوئی مشکل بھی پیش نہیں آئے گی۔^[۱]

بزرگوں کی صحبت اور مجالس میں شرکت سے سبق آموز نصیحتیں ملتی ہیں اور زندگی کے نشیب و فراز میں تلخ و شیریں حقائق سے آشنائی ہوتی ہے نیز زندگی بسر کرنے میں معقول رہنمائی بھی ملتی ہے۔

زیر نظر کتاب حضرت آیت اللہ العظمیٰ محمد تقی بہجتؒ کے مختلف موضوعات پر پسند و نصائح

[۱] اقتباس از بہجت عارفان: ص ۶۰

کا مجموعہ ہے جو آپ نے مختلف مقامات پر اور علمائے کرام کے درس خارج کے دوران بیان فرمائے۔

ترجمہ آسان، عام فہم اور سلیس اردو میں کرنے کی کوشش کی گئی ہے البتہ اس بات کا فیصلہ تو قارئین کرام ہی کریں گے کہ بندہ مفاہیم و مطالب کو منتقل کرنے میں کس حد تک کامیاب رہا۔

آخر میں اپنے والدین اور اساتذہ کا بے حد مشکور ہوں جن کی شفقت اور تربیت نے مجھے اہل بیت اطہار علیہم السلام کا خدمت گزار بنایا۔ حجت الاسلام والمسلمین الحاج قبلہ سید احمد نقوی صاحب کا شکر گزار ہوں جنہوں نے اس کتاب کی نشر و اشاعت میں بھرپور تعاون کیا نیز مولانا مجاہد حسین حر صاحب بھی میرے پر خلوص شکریہ کے مستحق ہیں جنہوں نے کمپوزنگ اور متعلقہ امور کے سلسلے میں میرا ساتھ دیا۔

والسلام علی من اتبع الہدیٰ

العبد

ذوالفقار علی سعیدی

مدیر

جامعۃ المہدیٰ سادات محلہ ڈھاڈر ضلع بولان بلوچستان

E-mail: saeedipk@hotmail.com

مقدمہ

بِسْمِ اللّٰهِ الرَّحْمٰنِ الرَّحِیْمِ
الْحَمْدُ لِلّٰهِ وَالصَّلٰوةُ وَالسَّلَامُ عَلٰی مُحَمَّدٍ وَّ اٰلِہٖ اِلَہِہٖ وَسَلَّمَ
عَلٰی اَعْدَائِهِمْ اَعْدَاءِ اللّٰہِ.

زاہد، عابد اور صاحب کرامت فقیہ حضرت آیت اللہ العظمیٰ محمد تقی بہجت (قدس سرہ) کے بارے میں کچھ بیان کرنا سورج کو چراغ دکھانے کے مترادف ہے۔ جب ہماری نظر آپ کی عبادات پر پڑتی ہے تو گزشتہ اولیائے کرام کی عبادتیں یاد آ جاتیں ہیں۔ آپ کی طولانی نماز شب، آپ کا روزانہ زیارت جامعہ کبیرہ اور (سولن و سلام پر مشتمل) زیارت عاشورہ پڑھنا، بانوئے دو جہاں حضرت فاطمہ معصومہ سلام اللہ علیہا کی زیارت کے لئے بلاناغہ جانا، پابندی سے نماز جعفر طیار پڑھنا، ہزار سورۃ اخلاص پر مشتمل نمازیں پڑھنا، آپ کے طولانی سجدے اور تسلسل (اور بغیر وقفے کے) ایسے ذکر اور عبادات انجام دینا جن کا ہم نے نام تک نہیں سنا۔

(یہ ساری چیزیں دیکھ کر) ہم بس اتنا کہیں گے کہ ہم نہیں جانتے کہ آپ انسان ہیں یا

فرشتے!

وَمَا شَهِدْنَا إِلَّا بِمَا عَلَّمْنَا. [۱]

”اور ہم کچھ نہیں جانتے مگر جس کا تو علم عطا کرے۔“

اور جب ہماری نظر آپ کی تحقیقی اور علمی سرگرمیوں پر پڑتی ہے..... آپ تقریباً

نوے سال کی عمر تک (تحقیق و تعلیم) میں اتنے مصروف رہے کہ گویا ”کتاب، کاپی اور تحقیق“ آپ کی ذات کا حصہ تھیں۔ اخلاق اور عرفان کی طرح یہ خصوصیت بھی نوجوانی سے آپ میں پائی جاتی تھی۔

آپ ان دونوں چیزوں (عبادات اور تعلیم و تحقیق) پر سختی سے عمل کرتے تھے، اس بارے میں آپ کی عجیب و غریب داستانیں بھی بیان کی جاتی ہیں۔
حضرت امام خمینی رحمۃ اللہ علیہ آپ کے بارے میں فرماتے تھے:

”حضرت آیت اللہ بہجت رحمۃ اللہ علیہ ممتاز معنوی مقامات پر فائز ہیں، ان میں سے ایک اختیاری موت ہے“

حضرت امام نہ صرف جامعہ مدرسین کو نصیحت کرتے تھے کہ وہ آیت اللہ بہجت رحمۃ اللہ علیہ سے درس اخلاق کا تقاضا کریں بلکہ آپ خبرگانِ رہبری (ممبران سینٹ) سے بھی فرماتے تھے کہ وہ بھی سیر و سلوک کے لئے آیت اللہ بہجت کی طرف رجوع کریں۔

(مرجعیت سے پہلے) حضرت امام خمینی رحمۃ اللہ علیہ سے کہا گیا کہ ”آغا بہجت اجتماعی اور سیاسی مسائل پر زیادہ توجہ نہیں دیتے“ تو امام راحل نے فرمایا:
”ہمارے لئے آغا بہجت کی دعا ہی کافی ہے۔“

عظیم عارف آیت اللہ قاضی رحمۃ اللہ علیہ بعض اوقات اپنے شاگردار جمند آیت اللہ بہجت کی اقتدا میں نماز پڑھتے تھے۔ آغا قاضی اپنے تمام شاگردوں سے زیادہ آپ پر مہربان تھے اور (سب سے زیادہ) آپ کا احترام کرتے تھے۔ ان کی امیدیں آپ ہی سے وابستہ تھیں۔

آیت اللہ کشمیری رحمۃ اللہ علیہ آغا بہجت کو ”استاد کامل“ سمجھتے تھے اور آیت اللہ بہاء الدینی آپ کے بارے میں فرماتے تھے:

”اس وقت (معنویات کے لحاظ سے) دنیا کے سب سے مالدار (انسان) آغا

بہجت ہیں۔“ [۱]

آپ پر ملائکہ بھی رشک کرتے ہیں، آپ اہل علم کی عزت اور اہل عمل کے لئے باعث فخر ہیں۔ حقیقت تو یہ ہے کہ ہم میں اتنی طاقت نہیں کہ ہم آپ کے بارے میں کچھ بیان کر سکیں۔ اہل معرفت جب سالہا سال آپ کی شخصیت کے مختلف پہلوؤں پر غور و فکر کریں گے اور آپ کے بارے میں لکھیں گے تب شاید انہیں آپ کی معرفت حاصل ہوگی۔ البتہ مکتب اہل بیتؑ کے دامن میں پرورش پانے والے اس گوہر سے استفادہ کب ممکن ہوگا؟ ہم نہیں جانتے۔

ہماری خوش نصیبی ہے کہ اب تک آپ کے ”حالات، کرامات، اخلاقی، عرفانی، اور سیاسی نکات“ کے موضوع پر چند کتابیں شائع ہو چکی ہیں۔ [۲]
علاوہ ازیں کچھ اور ہم نکات بھی بعض دیگر کتب میں لکھے جا چکے ہیں۔ اس کے باوجود مزید دقت اور عالمانہ تحریروں کی ضرورت ہے۔

اب ہم اس مبارک صحیفہ کی طرف آتے ہیں (اس کتاب کی تیاری کے لئے) آغا مہدی عاصمی (خدا ان کی توفیقات میں اضافہ فرمائے) نے آیت اللہ بہجتؒ کے درس فقہ و اصول کی ساڑھے آٹھ سو سے زائد کیسٹیں سن کر مختلف مناسبتوں سے آیت اللہ بہجتؒ کی زبان سے نکلنے والے خاص نکات جمع کیے ہیں جو عوام الناس کے لئے مفید ہیں۔
بندہ نے ان ضروری نکات میں سے وہ چیزیں حذف کر دی ہیں جو آغا سے مربوط دیگر

[۱] زمہرافروختہ ص ۵۰، ۵۱

[۲] کتابوں کے نام یہ ہیں:

- | | |
|------------------------|---|
| (۱) بہ سوی محبوب | (۲) در محضر حضرت آیت اللہ بہجت (دو جلد) |
| (۳) فیضی از ورائی سکوت | (۴) فریاد گرتوحید |
| (۵) برگی از دفتر آفتاب | (۶) بہجت عارفان (جلد اول) |
| (۷) نکتہ ہای ناب | (۸) ستارہ ای درخشان فومن |

کتب میں شائع ہو چکی تھیں۔ نیز اس میں بعض ایسے مطالب کا اضافہ بھی کیا ہے جو میں نے یا تو آغا میں دیکھے ہیں یا ان کی زبان سے سنے ہیں۔

میں اسے اہل معرفت کی خدمت میں بطور ہدیہ پیش کر رہا ہوں۔

سید علی تہرانی

۲۹ / ۳ / ۱۳۸۳ھ ق

پہلا حصہ

اعمال و اذکار

(وہ دستور جن پر عمل کر کے بیمار یوں سے نجات حاصل کی جاسکتی ہے)

32----- وہ اعمال جن کے ذریعے جادو کو ختم کیا جاسکتا ہے

33----- دعا برائے حفاظت

33----- گمشدہ چیز پانے کی دعا

34----- رزق میں اضافہ کی دعا

34----- صاحبِ اولاد ہونے کی دعا

36----- شادی کے لئے عمل

37----- قوتِ حافظہ کی دعا

37----- تین طبعی نکات

38----- نماز میں سستی کا علاج

مندرجہ ذیل اعمال کو اس نیت سے انجام دیا جائے کہ اگر مریض کی موت یقینی نہیں ہے تو اسے ان کے ذریعے شفا مل جائے [۱]:

۱۔ امام حسینؑ کی قبر مطہر کی خاک آب زمزم میں ڈالیں اور اس پر ستر مرتبہ سورہ فاتحہ پڑھ کر مریض کو اس وقت تک کھلاتے رہیں جب تک وہ صحت یاب نہیں ہو جاتا۔

۲۔ متعدد فقیروں کو صدقہ دیں؛ اگرچہ صدقہ دی جانے والی چیز کم ہی کیوں نہ ہو۔

۳۔ روزانہ مریض کی شفایابی کے لئے سات مرتبہ سورہ فاتحہ پڑھیں۔

۴۔ مریض کی عیادت کے لئے جانے والا ہر شخص اس کی شفایابی کے لئے سورہ فاتحہ پڑھے۔

۵۔ مریض کو مقدس مقامات (معصومینؑ کے مزار وغیرہ) کی زیارت کرائیں۔

[۱] عام طور پر استادِ معظم (رحمۃ اللہ علیہ) مریضوں کی شفایابی کے لئے پہلا دستور بیان فرماتے تھے (یہاں تک کہ ستر مرتبہ سورہ فاتحہ پڑھنے کا بھی نہیں کہتے تھے) اگر مریض سخت بیمار ہوتا تو کچھ اور دستور بھی بیان فرماتے۔ آپ نے ایک مریض کو دستور نمبر نو (۹) بتایا۔

اگر اس میں چلنے کی طاقت نہ ہو تو وہاں جانے کی نیت کرے اور ان کی طرف متوجہ ہو (کران کی زیارت کرے)۔ اس کے لئے شفا یابی کی نیت سے ان مقدس مقامات پر جانا کافی ہے۔

۶۔ مریض کے پاس اس طرح مرثیہ پڑھیں کہ (مرثیہ سن کر) وہ منقلب اور متاثر ہو جائے۔

۷۔ اس کی شفاء کے لئے (بار بار) حدیث کساء پڑھیں (اور جس مجلس میں حدیث کساء پڑھی جائے وہاں عود روشن کریں)

۸۔ فقراء کو بطور نذرانہ بھیڑ دیں۔

۹۔ مریض کو چاہئے کہ نماز صبح کے بعد دو رکعت نماز حاجت پڑھے اور نماز کے بعد تین مرتبہ یہ دعا پڑھے:

اَللّٰهُمَّ اَشْفِنِيْ بِشَفَايِكَ وَدَاوِنِيْ بِدَوَائِكَ وَعَافِنِيْ بِعَافِيَّتِكَ
مِنْ بَلَائِكَ فَإِنِّيْ عَبْدُكَ وَابْنُ عَبْدِكَ.

”اے اللہ! مجھے اپنی شفا کے ذریعے شفا عطا فرما، اپنی دوا کے ذریعے میرا علاج فرما اور مجھے اپنی مصیبتوں سے نجات اور آزادی عطا فرما! کیونکہ میں تیرا بندہ اور تیرے بندے کا فرزند ہوں۔“

اس کے بعد ایک مرتبہ کہے:

يَحْرُمَةُ الْإِمَامِ الْكَاطِمِ ؑ.

”امام موسیٰ کاظم علیہ السلام کی حرمت اور مقام و منزلت کے واسطے۔“

وہ اعمال جن کے ذریعے جادو کو ختم کیا جاسکتا ہے

جس شخص پر جادو کیا گیا ہو (نظر لگی ہو یا اس کا احتمال ہو) اسے ان سات دستوروں پر

عمل کرنا چاہئے:

- ۱۔ اذان کے وقت، اپنی رہائش گاہ پر بلند آواز سے اذان کہے۔
- ۲۔ نماز صبح کے بعد قرآن مجید کی پچاس آیتیں پڑھے۔
- ۳۔ کثرت سے معوذتین (سورہ فلق اور ناس) پڑھے۔
- ۴۔ سونے سے پہلے ”چار قل“ (کافرون، توحید، فلق، ناس) پڑھے۔
- ۵۔ اپنے پاس (مثلاً جیب میں) قرآن مجید رکھے۔
- ۶۔ کثرت سے آیۃ الکرسی پڑھے اور اسے لکھ کر اپنے گھر میں نصب کر دے۔
- ۷۔ اپنے پاس (مثلاً انگوٹھی میں) حرز امام جواد رکھے۔ ضروری ہے کہ اس کو چھ ماہ کے ہرن کی جلد پر لکھا جائے۔

دعا برائے حفاظت

اپنی حفاظت کے لئے روزانہ صبح اور غروب کے وقت یہ دعا پڑھنی چاہئے:

اَللّٰهُمَّ اجْعَلْنِيْ فِيْ دِرْعِكَ الْحَصِيْنَةِ الَّتِيْ فِيْهَا مَنْ تُرِيْدُ.

”اے اللہ! مجھے اپنی حفاظت کرنے والی اور قوی ڈھال میں قرار دے (جس میں تو جسے چاہتا ہے جگہ دیتا ہے)۔“

گمشدہ چیز پانے کی دعا

وہ چیز جو گم ہو یا چوری ہو گئی ہو (اگرچہ انسان ہی کیوں نہ ہو) اسے پانے کے لئے اس وقت تک یہ ذکر پڑھیں جب تک وہ چیز مل نہیں جاتی:

اَصْبَحْتُ فِيْ اَمَانِ اللّٰهِ اَمْسَيْتُ فِيْ جَوَارِ اللّٰهِ.

”میں نے خدا کی پناہ میں صبح کی، اور جوار الہی میں رات میں داخل ہوا۔“

ایک شخص کو کسی سے کوئی کام تھا وہ نہ تو اسے اچھی طرح جانتا تھا اور نہ ہی اسے معلوم تھا کہ وہ کہاں ہوگا۔ اس نے اپنے گھر میں بیٹھ کر کثرت سے مذکورہ ذکر کیا جس کے نتیجے میں وہ شخص خود ہی اس کے پاس چل کر آیا۔

رزق میں اضافہ کی دعا

جو شخص چاہتا ہو کہ اس کے رزق میں اضافہ ہو اسے چاہئے کہ اول اور آخر درود کے بعد کثرت سے یہ ذکر پڑھے۔ (مثلاً اگر وہ ۱۱۰ مرتبہ ذکر پڑھنا چاہتا ہو تو اسے چاہئے کہ پہلے ایک مرتبہ درود پڑھے اور پھر ۱۱۰ مرتبہ ذکر پڑھے اور آخر میں بھی درود پڑھے):

اَللّٰهُمَّ اَغْنِنِيْ بِحَلَالِكَ عَنْ حَرَامِكَ وَبِفَضْلِكَ عَنْ مَسْوَاكَ.

”اے اللہ! مجھے اپنے حلال کے ذریعے اپنے حرام سے بے نیاز فرما اور مجھے اپنے فضل و بخشش کے ذریعے اپنے غیر سے بے نیاز کر دے۔“

صاحبِ اولاد ہونے کی دعا

(۱)۔ ایک ساٹھ سالہ شخص نے امام محمد باقر علیہ السلام سے اولاد نہ ہونے کی شکایت کی اور کہا کہ میں صاحبِ اولاد ہونا چاہتا ہوں لیکن یہ ممکن نہیں ہے، امام نے فرمایا:

”تین دن تک نمازِ عشاء اور نمازِ فجر کے بعد ستر مرتبہ ”سُبْحَانَ اللّٰهِ“ اور ستر مرتبہ ”اَسْتَغْفِرُ اللّٰهَ“ پڑھو اور اسے اللہ تعالیٰ کے اس فرمان پر ختم کرو:

فَقُلْتُ اَسْتَغْفِرُ وَاَرْبُكُمُ ط اِنَّهٗ كَانَ غَفَّارًا ﴿١﴾ يُرْسِلِ السَّيَّآءَ عَلَيْكُمْ مِّدْرَارًا ﴿٢﴾ وَيُمِدُّكُمْ بِاَمْوَالٍ وَبَنِيْنَ وَيَجْعَلْ لَّكُمْ جَنَّتٍ وَيَجْعَلْ لَّكُمْ اٰمِلًا ﴿٣﴾

”میں نے (ان سے) کہا کہ اپنے پروردگار سے مغفرت طلب کرو وہ یقیناً بڑا

بخشنے والا ہے۔ وہ تم پر آسمان سے موسلا دھار بارش برسائے گا۔ اور مال و اولاد سے تمہاری مدد فرمائے گا اور تمہارے لئے باغات پیدا کرے گا اور تمہارے لئے نہریں قرار دے گا۔“ [۱]

تیسری رات اپنی بیوی سے مجامعت کرو بہ اذن خدا صحیح وسالم فرزند کے باپ بنو گے۔
راوی کہتا ہے:

اس شخص نے ایسا ہی کیا ابھی سال پورا نہیں ہوا تھا کہ وہ صاحب اولاد ہو گیا۔
(۲) ہشام کا ایک دربان تھا جو بہت مالدار تھا اسے اولاد نہیں تھی؛ امام محمد باقر نے اس سے فرمایا: ”کیا تم چاہتے ہو کہ تمہیں کوئی ایسی دعا بتاؤں جس کے ذریعے تم صاحب اولاد ہو جاؤ؟“
دربان نے کہا: جی ہاں!
امام نے فرمایا:

روزانہ صبح اور عصر کے وقت ستر مرتبہ ”سُبْحَانَ اللَّهِ“ دس (۱۰) مرتبہ استغفار (اَسْتَغْفِرُ اللَّهَ) اور نو (۹) مرتبہ خدا کی تسبیح (سُبْحَانَ اللَّهِ) کہو اور دسویں تسبیح کو استغفار پر ختم کرو (اور) کہو:

فَقُلْتُ اَسْتَغْفِرُ وَاَرْبُكُمُ ۖ اِنَّهُ كَانَ غَفَّارًا ۝ يُرْسِلِ السَّمَاءَ
عَلَيْكُمْ مِدْرَارًا ۝ وَيُمْدِدْكُمْ بِامْوَالٍ وَبَنِيْنٍ وَيَجْعَلْ لَّكُمْ
جَنَّتٍ وَيَجْعَلْ لَّكُمْ اَنْهَارًا ۝

”میں نے (ان سے) کہا کہ اپنے پروردگار سے مغفرت طلب کرو وہ یقیناً بڑا
بخشنے والا ہے۔ وہ تم پر آسمان سے موسلا دھار بارش برسائے گا۔ اور مال و اولاد
سے تمہاری مدد فرمائے گا اور تمہارے لئے باغات پیدا کرے گا اور تمہارے

لئے نہریں قرار دے گا۔“ [۱]

دربان نے ایسا ہی کیا جس کے نتیجے میں اللہ تعالیٰ نے اسے کثیر اولاد عطا کی۔
راوی کہتا ہے: ”میں اور میری بیوی نے بھی اس روایت پر عمل کیا اور صاحب اولاد ہو گئے۔ میں نے اور بھی بہت سے بے اولاد افراد کو اس کے بارے میں بتایا وہ بھی اس پر عمل کر کے صاحب اولاد ہو گئے۔“

(۳) دو انگوٹھیاں جن میں فیروزہ کا نگینہ ہو اور اس پر آیت کریمہ: رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ [۲] درج ہو۔ (زن و شوہر) انہیں اپنے ہاتھ میں پہنیں اور انہیں نجس ہونے سے بچائیں۔ نتیجہ ملنے اور صاحب اولاد ہونے تک مذکورہ دونوں روایات (خاص طور پر دوسری روایت) پر عمل کرتے رہیں۔ [۳]

شادی کے لئے عمل

سوال: میری بیٹی کی شادی نہیں ہو رہی ہے جناب عالی سے گزارش ہے کہ رہنمائی فرمائیں۔

جواب: اسے (لڑکی کو) چاہئے کہ نماز جعفر طیار پڑھے اور پھر وہ دعا پڑھے جو مجلسیؒ کی زاد المعاد میں بیان ہوئی ہے اور اس وقت پڑھی جاتی ہے۔ اس کے بعد سجدہ میں جائے اور حتمًا گریہ کرے (اگرچہ کم ہی کیوں نہ ہو) جب اس کی آنکھوں میں آنسو آجائیں تو خدا سے اپنی حاجت طلب کرے۔

[۱] سورہ نوح ۱۰-۱۲

[۲] الانبیاء: ۸۹

[۳] قابل ذکر ہے کہ امام ہادیؑ نے فیروزہ والی انگوٹھی کا حکم دیا ہے ہمیں جو روایت ملی ہے اس میں صرف شوہر کے ہاتھ میں انگوٹھی کا ذکر ہے۔ (رک۔ سفینۃ البحار: ج ۸: ص ۵۷۸)

یہ عمل اس وقت تک جاری رکھے جب تک اس کی حاجت پوری نہیں ہو جاتی۔ اگر (فائدہ) نہ ہو تو سمجھ لے کہ یا اس نے کم پڑھا ہے یا کامل عقیدہ سے نہیں پڑھا۔
استاد بزرگوار نے اسی سوال کے جواب میں ایک اور جگہ پر فرمایا: کثرت سے یہ (آیت کریمہ) پڑھیں۔

رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا
لِلْمُتَّقِينَ إِمَامًا. [۱]

قوتِ حافظہ کی دعا

حافظہ اور عقل کی نورانیت اور سمجھنے میں تقویت کے لئے نماز کے بعد یہ تسبیح پڑھنی چاہئے:

سُبْحَانَ مَنْ لَا يَعْتَدِي عَلَى أَهْلِ مَمْلَكَتِهِ، سُبْحَانَ مَنْ لَا يَأْخُذُ
أَهْلَ الْأَرْضِ بِالْعَذَابِ، سُبْحَانَ الرَّؤُفِ الرَّحِيمِ،
اللَّهُمَّ اجْعَلْ لِي فِي قَلْبِي نُورًا وَبَصَرًا وَفَهْمًا وَعِلْمًا، إِنَّكَ عَلَى
كُلِّ شَيْءٍ قَدِيرٌ.

تین طیبی نکات

۱۔ ایک جوان نے آیت اللہ بہجتؒ سے پوچھا مجھے بہت نیند آتی ہے جس کی وجہ سے صبح کی نماز آخری وقت میں پڑھتا ہوں، اس کے لئے مجھے کیا کرنا چاہئے؟
استاد معظم نے اس سے فرمایا: ”آپ پانی کم پیا کریں۔“

- ۲۔ ایک شخص نے آپ سے شوگر کے مرض کا علاج پوچھا تو آپ نے فرمایا: ”آپ کو چاہئے کہ آپ تما (خنظل) کھائیں البتہ بہت کم کھائیں، کیونکہ (تما) زہر ہے۔“
- ایک اور شخص نے جب اسی بیماری کے بارے میں پوچھا تو آپ نے فرمایا: ”شاید آپ کو زیادہ سفر اور ورزش کرنی چاہئے۔“
- ۳۔ ایک شخص نے آپ سے گھٹنوں کے درد کی شکایت کی تو آپ نے فرمایا: دنبہ کی چربی کو زنبیل کے ساتھ اپنے گھٹنوں پر ملیں

نماز میں سستی کا علاج

- سوال: نماز مجھے جرمانہ ادا کرنے کی طرح لگتی ہے، مجھے کیا کرنا چاہئے؟
- جواب: آپ کثرت سے مندرجہ ذیل آیت کا ورد کیا کریں:
- ”وَرَبُّكَ الْغَنِيُّ ذُو الرَّحْمَةِ“^[۱]
- ”آپ کا پروردگار بے نیاز ہے، رحمت والا ہے۔“

دوسرا حصہ

اخلاقی نصیحتیں

- 41..... بہترین ذکر
- 41..... سیر و سلوک کا پہلا مرحلہ
- 41..... علم دین حاصل کرنا
- 43..... علم اور عمل کی اہمیت
- 44..... ان دونوں کی حاکمیت کافی ہے
- 46..... عواقب امور
- 47..... خدا کی پناہ
- 48..... ہمیں کیا معلوم کہ ہم میں کوئی صدا نہیں ہے!
- 48..... حقیقی مومن
- 49..... عادتوں کا سرچشمہ
- 49..... شعائرِ الہی کی تعظیم اور خدا سے دشمنی
- 50..... گزشتہ علماء کے صاحبِ کرامت ہونے کا راز
- 51..... اولیاء کے آثار کے ذریعے اولیاء کی ہم نشینی
- 52..... گمان کو یقین کہہ کر بیان کرنا جھوٹ ہے
- 53..... جھوٹ
- 54..... کیا غیبت سے نجات ممکن ہے؟
- 55..... برا بھلا کہنے سے پرہیز کرنا
- 55..... بے جا شرم ممنوع ہے!
- 56..... رش سے گزرنا

مراقبہ

کسب معارف اور راہ انسانیت پر چلنے کے لئے انسان کو اہل مراقبہ ہونا چاہئے جب تک وہ مراقبہ تک نہیں پہنچے گا اس وقت تک اسے فائدہ نہیں ہوگا۔

بہترین ذکر

سوال: بہترین ذکر کیا ہے؟

جواب: بہترین ذکر وہ ذکر ہے جو میں کہہ رہا ہوں: ذکرِ خدا۔

سیر و سلوک کا پہلا مرحلہ

سوال: خدا کی طرف سیر و سلوک کا پہلا مرحلہ کیا ہے؟

جواب: خدا کے حرام کو حرام اور حلال کو حلال سمجھنا۔^[۱]

علم دین حاصل کرنا

ہر شخص پر اتنی مقدار میں دینی علوم حاصل کرنا واجب ہے کہ وہ ضرورت پڑنے پر فتاویٰ

[۱] دین ما، علماء ماس ۱۹۴، منقول از محسن تاج

کی کتابوں کی طرف رجوع کر کے اپنا مسئلہ حل کر سکے۔ لہذا ہر شخص کو اس مقدار میں علم دین حاصل کرنا چاہئے اگرچہ بالفرض اسے دن، رات میں (فقط) ایک گھنٹہ اس مطلب پر صرف کرنا پڑے۔ جی ہاں، جو شخص مقام اجتہاد اور فقہت تک پہنچنا چاہتا ہو اسے چاہئے کہ دن، رات کا بیشتر حصہ اسی مقصد پر صرف کرے، حتیٰ کہ یہ (مجتہد ہونا وغیرہ) جو واجب کفائی ہے، کچھ لوگوں پر واجب عینی ہے۔ وہ لوگ جو دینی علوم کو جاری رکھ کر مقام فقہت تک پہنچ سکتے ہوں اور ایک شہر یا اس سے زیادہ (علاقوں) تک اپنے نظریات پہنچا کر ان کا خیال رکھ سکتے ہوں انہیں فقیہ بننا چاہیے۔^[۱]

احکام دین سیکھنا واجب ہے

شہر کربلا کے آخری حصے میں ایک مسجد تھی جہاں ایک صاحب باجماعت نماز پڑھاتے تھے۔ جب ان سے پوچھا گیا کہ (مسجد کے) اطراف میں رہنے والے عرب نماز کے لئے آتے ہیں؟ تو انہوں نے بتایا: ”زیادہ نہیں آتے کیونکہ وہ کہتے ہیں اگر ہم جماعت کے ساتھ نماز پڑھنے جائیں گے تو نماز کے بعد امام جماعت (کوئی شرعی) مسئلہ بیان کریں گے جس سے ہمارا وظیفہ اور بڑھ جائے گا، اور اگر نہیں جائیں گے تو آرام و سکون سے رہیں گے۔“^[۲]

وہ نہیں جانتے کہ وظیفہ ترک کرنے کے لئے علم و جہل کی قید نہیں کیونکہ اگر آپ نے نہ جاننے کی وجہ سے (اپنے اوپر عائد وظیفہ کو) ترک کر دیا تو آپ مسئول بھی ہیں اور گنہگار بھی اور

[۱] زکوٰۃ، جلد ۲۳

[۲] آیت اللہ بہجت رحمۃ اللہ علیہ نے ایک اور مقام پر اسی داستان کو اس طرح بیان فرمایا ہے: میرا ایک ہم مباحثی تھا جو ایک مسجد میں باجماعت نماز پڑھاتا تھا۔

میں نے اس سے پوچھا: کیا آپ نماز کے بعد لوگوں کے لئے احکام بیان کرتے ہیں؟ اس نے کہا: نہیں، کیونکہ نماز کے فوراً بعد لوگ مسجد سے نکل جاتے ہیں اور کہتے ہیں: اگر ہم (مسجد میں) ٹھہر کر احکام سنیں گے تو ہمارا وظیفہ اور بڑھ جائے گا لہذا انہیں نہ سننا ہی بہتر ہے۔

آپ کا مواخذہ بھی ہوگا۔

لہذا ہم کہیں گے انشائی احکام مشترک ہیں اور انہیں سیکھنا واجب ہے۔ جو شخص جان بوجھ کر انہیں نہیں سیکھتا وہ گنہگار اور مواخذہ ہے۔^[۱]

علم اور عمل کی اہمیت

ظاہراً ہمارے پاس علم و عمل کے علاوہ کسی چیز کی کمی نہیں ہمارے پاس علم و عمل ہوگا تو کوئی کمی باقی نہیں رہے گی، کیوں؟ اس کا سبب اس آیت کریمہ میں بیان ہوا ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا

”اور جو لوگ ہماری خاطر جدوجہد کرتے ہیں ہم ان کو ضرور اپنے راستے دکھا

دیتے ہیں۔“^[۲]

جو شخص ہر اس بات پر عمل کرے جو اسے معلوم ہو اور جو باتیں نہ جانتا ہو ان کے بارے میں جاننے تک ان سے احتیاط کرتا رہے وہ انسان کامیاب ہے۔ لیکن اگر اس نے اپنے علم کو نظر انداز کر دیا اور ان باتوں سے احتیاط نہ کیا جن کے بارے میں وہ نہیں جانتا تھا اور جہاں چاہا چلا گیا تو وہ کبھی بھی اپنے مقصد تک نہیں پہنچ سکے گا۔ لہذا انسان نے جب اپنے علم پر عمل کیا تو اسے کسی اور چیز کا منتظر نہیں ہونا چاہئے۔ دیگر تمام امور خدا کے ذمہ چھوڑ دے جس طرح اس نے یہ علم حاصل کیا ہے اسی طرح مزید معلومات بھی حاصل کر لے گا۔ اگر وہ غافل نہ ہوا، ہدایت کا خریدار رہا اور اس کی قیمت کا قائل رہا تو ہمیں جان لینا چاہئے کہ یقیناً ”لَنَهْدِيَنَّهُمْ سُبُلَنَا“ اس شخص کے پیچھے ہوگا۔

[۱] خارج اصول: جلسہ ۸۷

[۲] عنکبوت: ۶۹

”مَنْ عَمِلَ بِمَا عَلِمَ وَرَزَّئَهُ اللَّهُ عَلِمَ مَا لَمْ يَعْلَمْ“

”جو شخص ہر اس بات پر عمل کرتا ہے جو اسے معلوم ہوتی ہے تو اللہ تعالیٰ اسے ہر

اس چیز کا علم عطا کرتا ہے جو اسے معلوم نہیں ہوتی۔“^[۱]

(اللہ تعالیٰ فرماتا ہے:) ”اس سے تیرا کوئی کام نہیں ہم اسے ٹھیک کر دیں گے اور اس کا

وقت آنے پر تجھے اس کے بارے میں بتا دیں گے“

یہی ”وَالَّذِينَ جَاهَدُوا فِينَا“ کا دوسرا مطلب ہے۔ ”جَاهَدُوا“ علم کے بغیر

نہیں ہوتا ”لَنْ هُدَيَّ لَهُمْ“ معلومات میں نہیں ہوتا بلکہ ان چیزوں میں ہوتا ہے جو مجھول ہوتی ہیں۔

پس! تمہیں کس چیز کا انتظار ہے؟ علم کے بغیر عمل انجام دیں یا جو کام نہیں کیا اس کے

بارے میں جان کر عمل انجام دیں؟

عمل کے سلسلے میں توقف نہیں کرنا چاہئے، مطلب یہ ہے کہ (ہدایت اور خود سازی)

علم کے بغیر نہیں ہو سکتی اور عمل کے بغیر علم کا بھی فائدہ نہیں ہوتا، جب علم اور عمل ساتھ ہوتے ہیں تو

اس سے بہت مفید آثار رونما ہوتے ہیں۔

علم کا ایک حصہ یہ بھی ہے کہ آپ جو بات نہیں جانتے آغاز ہی سے اس سے احتیاط

کریں، احتیاط کرنا حرام نہیں بلکہ بہت سے مقامات پر واجب ہوتا ہے، اس میں کوئی مشکل اور

حرج بھی نہیں ہے۔^[۲]

ان دونوں کی حاکمیت کافی ہے

جو شخص اس بات پر ثابت قدم رہے کہ صرف علم و عقل اس کا امام ہے تو اس کے لئے

[۱] بحار الانوار: ج ۶۵ ص ۳۶۲

[۲] صلوٰۃ، جلسہ: ۲۹

یہی کافی ہوگا، ایک بے تربیت باپ نے اپنے بیٹے کو وصیت کرتے ہوئے کہا:
 ”بیٹا! اگر تم ان لوگوں سے نجات چاہتے ہو جو کہتے ہیں کہ خدا بھی ہے اور دین بھی ہے،
 تو تمہیں شروع سے ہی خدا اور کائنات کے خالق کا انکار کرنا ہوگا۔ اگر تو نے ایسا نہ کیا تو یہ لوگ
 روزانہ تیرے پاس آئیں گے اور تم انہیں جواب نہیں دے سکو گے۔ لیکن اگر تم نے ابتداء سے خدا
 کا انکار کر دیا تو ان کے شر سے محفوظ رہو گے۔“
 اگر ہم اس بات پر متفق ہو گئے کہ ہمارے اوپر علم، قاضی اور حاکم ہے تو یہی ہمارے
 لئے کافی ہے۔

ہمارا علم ہمارے لئے کافی ہے اس کے ذریعے ہم ان چیزوں تک بھی پہنچ سکتے
 ہیں جنہیں ہم نہیں جانتے۔ البتہ اس شرط سے کہ انصاف سے کام لیں اور اپنی باتوں سے پیچھے نہ
 ہٹ جائیں اور کہیں کہ یقیناً علم نتیجہ بخش ہے اور اس کے ذریعے تمام مسائل حل ہو سکتے ہیں۔ اگر
 ہمیں یقین ہو تو ہمارے لئے یہی کافی ہوگا۔^[۱]

تجھے ذی المقدمہ کی نصیحت کرتا ہوں

ایک دن آیت اللہ بھت نے ایک عرب طالب علم سے پوچھا کہ آپ کیا پڑھتے ہیں؟
 اس نے جواب دیا: ”المقدمات“
 حضرت آیت اللہ نے نہایت لطیف انداز سے فرمایا:
 ”علیک بالموخرات!“ یعنی میں تجھے مقدمات کی غرض اور مقصد جو کہ ذی
 المقدمہ ہے یعنی خدا اور معنویات کی طرف متوجہ ہونے کی نصیحت کرتا ہوں۔^[۲]

[۱] خارج اصول، جلد ۲۴

[۲] رک، صحبت جانان ص ۵۴

عواقب امور

قیامت کے دن جب لوگوں کو اعمال نامہ دیا جائے گا تو کچھ لوگوں کے اعمال نامے میں لکھا ہوگا: ”فلاں شخص کو تو نے قتل کیا ہے۔“

وہ کہے گا: ”خدا یا! میں نے اسے کیسے قتل کیا ہے؟ میں کسی کا قاتل کیسے ہو سکتا ہوں؟ مجھے تو اس کے قاتل کے بارے میں بھی معلوم نہیں ہے۔“

اسے جواب دیا جائے گا: ”تم نے فلاں مجلس میں فلاں بات کہی تھی (تمہاری) اس بات کو ایک اور مجلس میں بیان کیا گیا اس کے بعد ایک اور مجلس میں اسی بات کا ذکر ہوا اسی مجلس میں اس کا قاتل بھی موجود تھا اس نے بات سنی اور اسے قتل کر دیا۔ اس طرح تم اس قتل کا سبب بنے۔“

سببیت اسی طرح ہوتی ہے۔ انسان کو چاہئے کہ احتیاط کرے اور اپنے اعضاء و جوارح پر کنٹرول رکھے۔

کسی کو کیا معلوم کہ اس کی ایک بات دس ویلیوں کے بعد کوئی خرابی پیدا کرے؟ انسان کو چاہئے کہ جس کام کو اپنے لئے جائز سمجھتا ہو خدا سے توفیق اور نجات طلب کر کے اسے انجام دے تاکہ وہ کام آخرت میں اس کے لئے مسئولیت کا باعث نہ بنے۔ [۱] [۲]

[۱] آیت اللہ کشمیریؒ فرماتے تھے:

میں نے مکاشفہ میں ایک شخص کو دیکھا جو عالم برزخ میں ایک چھوٹے کمرے میں قید تھا۔ اس کے بارے میں بتایا گیا کہ اس نے ایک بات کہی تھی جو ایک شخص کے قتل کا باعث بنی۔

(روح وبیان، ص ۱۱۹)

[۲] صلاة، جلسہ: ۲۲۶

بعض اوقات کرامت کے ذریعے صاحبِ کرامت کو آزمایا جاتا ہے

عرفانی مراتب اور کرامات کے عاشق مت بنو، بعض اوقات اس طرح کے کامِ جہنم کا باعث بنتے ہیں^[۱] کیونکہ مکروہات اور محرمات کا آپس میں ایک رشتہ ہے جسے بھی یہ طریقے اور مراتب مل جائیں، اسے یہ نہیں سمجھنا چاہئے کہ یہ اس کے لئے خدا کی طرف سے کرامت ہے۔ نہیں بلکہ شاید یہ ان امتحانوں میں سے ہو، جن امتحانوں سے نکلنا بہت مشکل ہو مگر یہ کہ اس پر خدا کا خاص لطف ہو جائے۔^[۲]

خدا کی پناہ

وہ چیزیں جو اس وقت ضلالت اور گمراہی کے سرداروں کے پاس ہیں اگر خدا ہماری حفاظت نہ کرے اور ہمیں ان چیزوں سے نہ بچائے تو وہی چیزیں بالقوۃ ہمارے اندر بھی ہیں ورنہ کیا ہم کہہ سکتے ہیں کہ ”وہ جہنم سے آئے ہیں اور ہم بہشت سے آئے ہیں؟“
سب کچھ ممکن ہے؛ مگر یہ کہ (انسان) پہلے مرحلہ میں اپنے شر سے خود کو خدا کی پناہ میں دے، اور دوسرے مرحلہ میں دیگر اشرار کے شر سے۔ (خود کو خدا کی پناہ میں دے)۔^[۳]

[۱] البتہ یہ بات ان مراتب کے لئے ہے جن کے لئے زیادہ دقت کی ضرورت ہوتی ہے۔ حضرت امام خمینیؑ نے اپنے فرزند سید احمد خمینیؑ کے نام خط میں لکھا تھا:
”مقام و منزلت کے حصول کے لئے کوشش مت کرو (خواہ) معنوی مقام ہو یا مادی مقام!“ صاحبِ نظر کی نصیحت اور درس اشارہ ہوتا ہے۔ (وعدۃ دیدار ص ۱۰۶)

[۲] صلوٰۃ: جلسہ: ۲۱۸

[۳] صلوٰۃ: جلسہ: ۲۲۶

ہمیں کیا معلوم کہ ہم میں کوئی صدام نہیں ہے!

عملیات فتح المبین کے بعد، کچھ جنگی کمانڈر حضرت آیۃ اللہ بہجتؒ کی خدمت میں حاضر ہوئے اور آپ کو (جنگی صورتحال بتاتے ہوئے) کہنے لگے ہم نے اتنی زمین فتح کی ہے اور دشمن کو اتنا نقصان پہنچایا ہے۔ ان میں سے ایک کمانڈر کہتا ہے کہ (اتنے میں) ایک کمانڈر بولنے لگا: اسی دوران مجھے محسوس ہوا کہ ہم بہت مغرور ہو رہے ہیں۔ عین اسی وقت وہ کمانڈر کہنے لگا:

”صرف صدام باقی ہے جو.....“

اچانک آیت اللہ بہجتؒ فرمانے لگے: ”ہمیں کیا معلوم کہ ہم میں کوئی صدام نہیں ہے؟!“^[۱]

حقیقی مومن

ملا کا کوئی جانور بھاگ جاتا تو وہ نہ بھاگنے والے جانور کو مارتا لوگوں نے اس سے پوچھا: ”تم اس جانور کو کیوں مارتے ہو جو (تمہارے پاس ہوتا ہے اور) بھاگتا نہیں ہے؟!“

ملا بولا: ”اگر اس میں بھی طاقت ہوتی تو یہ بھی بھاگ جاتا“

خدا نہ کرے معاویہ اور عمرو عاص جیسی طاقت کسی کے پاس ہو۔ (بہت خطرناک ہے)

اگر کوئی اتنی بڑی طاقت کے باوجود ثابِت قدم رہے تو معلوم ہوگا کہ وہی وہ مومن ہے:

”إِمْتَحَنَ اللَّهُ قَلْبَهُ لِيْلَإِيْمَانٍ“

”جس کے دل کو خدا نے ایمان کے لئے آزمایا ہے“^[۲]

[۱] منقول از سید علی تھراوی

[۲] صلاة، جلسہ: ۲۱۰

عادتوں کا سرچشمہ

(فقہاء اور علماء اخلاق) جس ملکہ کے بارے میں کہتے ہیں اس سے عادت مراد ہے یعنی: مطلقاً نافرمانی کو ترک کرنے اور واجبات بجالانے کا عادی ہونا۔ نشہ کے عادی افراد کی طرح؛ اگر ان کو ایک دن نشہ نہیں ملتا تو انہیں سکون نہیں آتا۔ ہمیں بھی اگر چائے کی عادت ہو اور ایک دو دن چائے نہ ملے تو ہمارے سر میں درد ہونے لگتا ہے۔

عادتوں کا سرچشمہ اور بنیاد کیا ہے؟

عادتوں کا سرچشمہ نفسانی میل ہے یا خوفِ خدا؟ اگر کسی کو واجبات کی ادائیگی اور محرمات سے دوری کی عادت ہے تو اس کا سرچشمہ صرف خدا کا خوف ہے۔ بس یہی کافی ہے اور یہی ملکہ ہے۔

کیا اب وہ سلمان کی طرح ہو جائے گا؟ نہیں بلکہ ممکن ہے کہ اس کی آزمائش ہو لیکن جب وہ متوجہ ہوتا ہے کہ یہ کیسا برا اور فبیح عمل تھا (جو اس نے انجام دیا ہے) تو وہ (فوراً) توبہ کر کے واپس آ جاتا ہے۔

إِنَّ اللَّهَ يُحِبُّ كُلَّ مُفْتِنٍ تَوَّابٍ.

”بے شک! خدا ہر توبہ کرنے والے گرفتار کو پسند کرتا ہے۔“

شعائرِ الہی کی تعظیم اور خدا سے دشمنی

جو شخص شعائرِ (اللہ) کا احترام نہیں کرتا، انہیں نظر انداز کرتا ہے اور ان کی توہین کرتا ہے، اس کا دل تقویٰ سے خالی ہوتا ہے جو لوگ شعائرِ الہی کی توہین کرتے ہیں ان کا دین کے ساتھ کوئی تعلق نہیں ہوتا وہ یہ کام اپنی شہوت اور غضب کی وجہ سے نہیں کرتے۔

شعائر کو نظر انداز کرنا اور مقدسات کی توہین کرنا، دین کے ساتھ دشمنی ہے جبکہ شہوتیں،

لذتیں اور غضب اس شہویہ اور غضبیہ نفس میں ہوتے ہیں جو پست ہوتا ہے۔ دین کے ساتھ مربوط امور کی عظمت بہت زیادہ ہے۔ انہوں نے کہا کہ ”نماز ترک کرنے والا کافر ہے“^[۱]

کیونکہ زنا یا نشہ آور چیز استعمال کرنے والا شخص یہ امور اپنی شہوت کی وجہ سے انجام دیتا ہے جبکہ نماز کو ترک کرنا شہوت سے مربوط نہیں ہے۔

کہا جاتا ہے کہ کچھ فاسق ایک جگہ جمع ہوئے۔

ایک کہنے لگا: ”میں نے سارے گناہ کئے ہیں یہاں تک کہ (نعوذ باللہ) محارم کے ساتھ زنا کا بھی مرتکب ہوا ہوں۔“

دوسرا بولا: میں کعبہ میں زنا کا بھی مرتکب ہوا ہوں (نعوذ باللہ)

سب نے اپنا اپنا بڑا گناہ بیان کیا اتنے میں ایک شخص بولا ”میں نے عید کے دن روزہ بھی رکھا ہے“^[۲]

سب نے اسے پکڑ کر قتل کر دیا اور کہنے لگے: ہم اہل شہوت اور اہل غضب ہیں۔ ہم نے یہ کام شہوت اور لذت کی وجہ سے کیے ہیں جبکہ تو نے حرام روزہ رکھا ہے اس سے معلوم ہوتا ہے کہ تم خدا اور دین کے دشمن ہو۔^[۳]

گزشتہ علماء کے صاحبِ کرامت ہونے کا راز

کسی نے پوچھا ”گزشتہ علماء صاحبِ کرامت تھے ہم کیوں نہیں ہیں؟“۔ اسے جواب دیا گیا ”کیونکہ وہ مستحب اور واجب میں اور مکروہ اور حرام میں فرق کے قائل نہیں تھے۔ تم نے انہیں پانچ اقسام میں تقسیم کر دیا ہے اور ہر ایک کے لئے مخصوص حکم والا عمل کرتے ہو۔ اسی وجہ سے

[۱] روایات میں ہے کہ بندے اور کفر کے درمیان سرحد نماز ترک کرنا ہے (جامع الاخبار ص ۱۸۶)

[۲] یعنی میں نے عید فطر اور عید قربان کا حرام روزہ رکھا ہے۔

[۳] صلوٰۃ، جلسہ: ۳۲

تم صاحبِ کرامت نہیں ہو۔“^[۱]

وہ کیا تھے اور ہم کیا ہیں!

کہتے ہیں سید رضیؒ کے پاس کچھ مال تھا انہوں نے کہا: جسے ضرورت ہے اٹھالے اسے صرف ایک شخص نے اٹھایا اور اس کے دو حصے کئے ایک حصہ اپنے پاس رکھا اور دوسرا حصہ وہیں رکھ دیا اور کہنے لگا: ”مجھے صرف نصف کی ضرورت ہے۔“ وہ کیسا زمانہ تھا جب لوگ سالم الایمان ہوتے تھے؟! شیخ ابراہیم سلمانی ہمارے زمانہ کے زاہد تھے۔ آپ اپنے گھر میں درس دیتے تھے (ایک مرتبہ) آپ کو بہت سے کپڑے ملے۔ آپ نے فرمایا: ”جسے ضرورت ہے وہ اپنی ضرورت کے مطابق اٹھالے کیونکہ مجھے معلوم نہیں کہ کسے ضرورت ہے اور کسے ضرورت نہیں ہے۔“ ان کے اہل خانہ نے کہا: ”ہم میں سے ہر ایک کو چادر کی ضرورت ہے۔“ آپ نے کہا ”ایک کو اس مرتبہ چادر دوں گا اور دوسروں کو بعد میں چادریں آئیں تو دوں گا۔“ موجودہ دور، ماضی کے برخلاف ہے۔ ہم کیا جانیں خدا ہی جانتا ہے کہ یہ کیسا زمانہ ہے۔“^[۲]

اولیاء کے آثار کے ذریعے اولیاء کی ہم نشینی

ہم یہ عذر ہرگز پیش نہیں کر سکتے کہ چونکہ (ہمارے درمیان) انبیاء اور اولیاء علیہم السلام نہیں ہیں لہذا ہم ان کے ہم نشین نہیں ہو سکتے؟! کیونکہ ان کے یقینی آثار خود ان کے ساتھ ملاقات کی

[۱] آیت اللہ ہجرتؒ نے ایک اور مقام پر اس داستان کی وضاحت کرتے ہوئے فرمایا: اس شخص نے خواب میں امام زمانہ علیہ السلام کو دیکھا تھا اور جب اس نے امام زمانہ علیہ السلام سے پوچھا تو آپؑ نے انہیں یہ جواب دیا۔ مقصد یہ ہے کہ پچھلے لوگ مستحبات پر واجبات کی طرح عمل کرتے تھے، اور جس طرح وہ حرام کاموں کو ترک کرتے تھے اسی طرح مکروہ کاموں سے بھی اجتناب کرتے تھے۔ (صلوٰۃ، جلسہ ۲۳۵)

[۲] زکوٰۃ، جلسہ: ۲۱۹

طرح ہیں۔ قرآن مجید کی ہم نشینی رسول خدا ﷺ کی ہم نشینی ہے، اولیاء کے آثار (جیسے نبی البلاغہ، صحیفہ سجادہ) ایسے ہیں کہ جیسے ہم انہیں سے باتیں کر رہے ہیں اور ان کی باتیں سن رہے ہیں۔ ممکن ہے ایسا زمانہ بھی آئے جب آوازوں کو جمع کیا جائے۔ یہ بات ممکن ہے اور ہم اسے محال نہیں کہہ سکتے۔

گمان کو یقین کہہ کر بیان کرنا جھوٹ ہے

ایک استاد اخلاق نے اپنے شاگردوں سے کہا: الحمد للہ! ہماری اس مجلس میں غیبت نہیں ہوتی؛ لیکن ہم یہ نہیں کہہ سکتے کہ یہاں جھوٹ بھی نہیں بولا جاتا۔ (کیونکہ) یہاں جو باتیں ہوتی ہیں ان کے بارے میں معلوم نہیں کہ حقائق کے مطابق ہیں (یا نہیں)۔

مثلاً: انسان کو جہاں گمان ہو وہاں کہے کہ مجھے ”یقین“ ہے یا اسے جس بات کا احتمال ہو اس کے بارے میں کہے کہ مجھے اس کے بارے میں ”گمان“ ہے (حقیقت میں) اتنا کہنا بھی جھوٹ شمار ہوتا ہے۔ اگر آپ کو کسی چیز کے بارے میں یقین نہ ہو تو اس کے بارے میں نہ کہیں کہ ”یقیناً اس طرح ہے“ گمان کی جگہ یقین کو استعمال نہ کریں اور جہاں شک اور احتمال ہو وہاں گمان کہنے سے پرہیز کریں۔

وہ غیبت سے بچنے کے لئے اتنا احتیاط کرتے تھے۔ یہ بہت مشکل ہے! مثلاً انسان کہے کہ یقیناً ایسا ہے اور پھر اسے معلوم ہو کہ وہ بات یقینی نہیں تھی بلکہ گمان تھا۔ ایک ایسا وقت بھی آتا ہے جب اس کا اثر ہونے لگتا ہے یہ سارے گمان جمع ہو کر اثر دکھاتے ہیں۔ [۱]

جھوٹ

آغا بروجدی فرماتے تھے: بروجد میں ایک شخص ہماری مسجد میں آیا اور کہنے لگا میں اپنے بیوی بچوں کو فلاں جگہ بٹھا کر آیا ہوں ہمارے پاس نہ تو رہنے کے لئے مکان ہے اور نہ ہی سفر کیلئے کرایہ ہے؛ میں نے اپنے ایک قریبی دوست کو کہا: جاؤ اور اس کی تحقیق اور حاجت روائی کرو۔

کچھ عرصہ بعد وہ شخص آیا اور کہنے لگا: وہ مجھے (شہر کی) مختلف گلیوں میں پھراتا رہا اور کسی ایسی جگہ نہ لے جاسکا جس کے بارے میں کہتا کہ میرے بیوی بچے یہاں ہیں۔ (لوگ) جھوٹ پر جھوٹ بولتے ہیں اور نہیں سوچتے کہ جھوٹ بول رہے ہیں۔ بعض اوقات جھوٹ خود گواہی دیتا ہے مثلاً کسی ڈاکٹر کا کوئی نسخہ لے کر آتے ہیں۔ تحقیق کی جاتی ہے تو معلوم ہوتا ہے کہ نسخہ لکھنے والے ڈاکٹر کو فوت ہوئے دو سال ہو گئے ہیں۔^[۱]

جھوٹ اور غیبت کا نتیجہ

روایات میں ہے کہ جھوٹ اور غیبت بعض کبیرہ گناہوں سے بڑے ہیں۔ ہم جانتے ہیں اگر جھوٹ اور غیبت کے دروازے کھول دیئے جائیں تو نافرمانی اور بغاوت میں اضافہ ہو جائے گا۔

جھوٹ اور غیبت کے کون سے فتنہ ہیں! خدا ہی جانتا ہے کہ (لوگوں کے لئے) اگر غیبت کے دروازے کھول دیئے جائیں تو ان سے کتنے برے آثار رونما ہوتے ہیں! اگر کوئی شخص کسی مسلمان کا کوئی عیب دیکھتا ہے تو اسے لوگوں میں خوار کرتا ہے، خدا ہی

جانتا ہے کہ اس سے کون سے فتنہ ظاہر ہوتے ہیں اگر مومنوں کی حرمت پامال کی جائے تو کتنے جھگڑے ہوتے ہیں۔

یہ (جھوٹ، غیبت) جنسی شہوات جیسے غیر شرعی اعمال کی طرح نہیں ہیں جو صرف اس وقت ہوتے ہیں جب شہوت ہوتی ہے اور جب شہوت نہیں ہوتی وہ بھی نہیں ہوتے۔ بوڑھوں کو اس (جنسی شہوت) کی فکر نہیں ہوتی لیکن غیبت اس طرح نہیں۔

انسان کی عمر جتنی زیادہ ہو جاتی ہے غیبت سے نہ رکنے کی صورت میں وہ اس بات کی طرف مائل ہو جاتا ہے کہ دوسروں کی باتوں کے ذریعے اپنی گفتگو کو مزید اربنائے۔^[۱]

کیا غیبت سے نجات ممکن ہے؟

کہتے ہیں کہ مقامات مقدسہ سے واپس آنے کے بعد وہ بزرگ^[۲] غیبت نہ کرنے کے حوالے سے مشہور ہو گئے وہ نہ تو غیبت کرتے تھے اور نہ ہی غیبت سنتے تھے۔ ان کے سامنے بیٹھا شخص کتنا ہی محترم کیوں نہ ہوتا (جب انہیں غیبت کا احتمال ہوتا تو) وہ کہتے ”یعنی ہم آپ کے ساتھ بیٹھ کر غیبت کریں؟!“ جب ان کے قریبی لوگ ان سے غیبت کی اجازت لیتے تو وہ کہتے: ”مجھ سے ہرگز جھوٹ کا تقاضا نہ کریں۔“

سنائے کہ علماء جن میں بعض مراجع بھی شامل تھے، کہتے تھے: ”جب وہ آغا مقامات مقدسہ (کی زیارت) کے لئے آئیں گے تو ہم بھی ان کے پاس جائیں گے۔ ہم ان کے ساتھ کس طرح دوستی کریں تاکہ ان کی طرح غیبت سے پرہیز کر سکیں؟ وہ بھی غیبت کی ساری قسموں سے پرہیز، کیا ہم اس طرح کر سکیں گے۔!“

[۱] صلوٰۃ، جلسہ: ۲۱۸

[۲] ظاہراً اس سے الحاج حسین مٹی مراد ہیں۔ رک۔ درمخضر آیت اللہ ہجرت

ہم نے جب ایسا کیا تو دیکھا کہ ایسا نہ ہوا۔ انسان اگر مضبوط ارادہ کر لے تو ہو سکتا ہے۔“

اس وقت دنیا میں معنویت، دین اور شرعی اخلاق کے خریدار نہیں ہیں اگر ہیں بھی تو بہت کم۔^[۱]

برا بھلا کہنے سے پرہیز کرنا

نہ صرف شہوانی امور بلکہ غصہ سے بھی پرہیز کرنا چاہئے۔ اگر کوئی کسی کو گالی دے تو معاف کرنا بہتر ہی نہیں بلکہ اولیٰ ہے۔ اگر وہ معاف نہیں کرتا تو اسے صرف اسی طرح کہے (جس طرح اس نے اسے کہا ہو) اسے حق نہیں کہ وہ اسے کہے کہ ”تم بھی ایسے ہو اور تمہارا باپ، دادا بھی ایسا ہے۔“ اس طرح کہنا زیادتی ہے۔ پہلے تم مظلوم تھے اس طرح کہنے کے بعد ظالم ہو گئے ہو۔^[۲]

بے جا شرم ممنوع ہے!

تبریز میں ایک میت کو دفنانے کے لئے لے جایا جا رہا تھا (ایک بزرگ بھی ان کے ساتھ تھے) ان کا تشییع جنازہ میں شامل ہونا بہت مفید تھا۔ جب میت کو مسجد میں لے جانے لگے تو بزرگ نے اپنے ساتھیوں سے کہا: ”میں مجنب ہوں“ یہ کہہ کر وہ واپس لوٹ گیا۔

اسے کیا کرنا چاہئے تھا؟ کیا اپنے احترام کی حفاظت کے لئے مسجد کے اندر چلا جاتا؟

[۱] صلاۃ، جلسہ: ۲۱۸

[۲] صلاۃ، جلسہ: ۲۳۳

یقیناً اس طرح کرنا صحیح نہیں تھا ہم جانتے ہیں کہ اس طرح نہیں کرنا چاہئے تھا۔^[۱]

رش سے گزرنا

اگر کوئی شخص کسی ایسی جگہ سے گزر رہا ہو جہاں لوگوں کا رش بہت زیادہ ہو تو اسے منحرف (ٹیڑھا) ہو کر گزرنا چاہئے یعنی چوڑائی میں اپنے نصف جتنے راستے سے گزرے، تاکہ لوگوں کے مزاحم نہ ہو یا کم مزاحم ہو انسان کو ٹیڑھا ہو کر اس طرح گزرنا چاہئے کہ دوسروں کو اس کے گزرنے سے تکلیف نہ ہو۔^[۲]

[۱] صلوٰۃ، جلسہ: ۲۲۷

[۲] صلوٰۃ، جلسہ: ۲۰۸

تیسرا حصہ

اجتماعی اور سیاسی ہدایات

- 59..... کفار کے مقابلے میں وحدت
- 60..... وحدتِ اسلامی ظواہر سے مربوط ہے باطن سے مربوط نہیں
- 61..... تقیہ کا فائدہ
- 62..... اسلام میں تقیہ کی وسعت
- 63..... بھیڑیے ہماری طرف متوجہ ہیں
- 64..... اسلامی ممالک کی حالتِ زار
- 65..... جنگ کا سبب کیا ہے؟
- 66..... غیر اسلامی ممالک کی مداخلت
- 66..... دو چیزیں جن کے ذریعے لڑایا جاتا ہے
- 67..... حکومت تبدیل کرنے کے مقدمات
- 68..... مجھے میری گمشدہ چیز مل گئی
- 69..... مسلمانوں سے جزیہ وصول کرنا
- 69..... حوزہ علمیہ نجف میں جاسوس
- 70..... جاسوس کی توبہ
- 71..... حاکم اور ہے اور فتویٰ دینے والا اور ہے
- 71..... حاکم کا با بصیرت ہونا
- 72..... مسلمانوں کے رہبروں کا وظیفہ
- 73..... ہم سب مبتلا ہیں!
- 73..... ہمارے پاس جو کچھ اس سے مکمل استفادہ کریں

کفار کے مقابلے میں وحدت

امامیہ (شیعہ اثنا عشری) دوسروں سے زیادہ مسئلہ جماعت کی تاکید کرتے ہیں اور (برادران) اہلسنت کے ساتھ باجماعت نماز پڑھنے کی فضیلت کے معتقد ہیں ان کا نعرہ ہے کہ ”تمام مسلمان غیر مسلم کے مقابلے میں متحد و متفق ہیں“۔ یہاں تک کہ خود ائمہ اطہار علیہم السلام بھی ان کے ساتھ باجماعت نماز پڑھتے تھے۔ امیر المومنین علیہ السلام بھی (ان کی جماعت میں) حاضر ہوتے تھے۔

الْصَّلَاةُ مَعَهُمْ كَالصَّلَاةِ مَعَ رَسُولِ اللَّهِ ﷺ [۱]

”ان کے ساتھ نماز پڑھنا رسول خدا ﷺ کے ساتھ نماز پڑھنے کی طرح ہے۔“

اس میں شک نہیں کہ اس طرح کا اجتماع کفار، کفر اور کفر کے جاسوسوں سے مقابلے کے لئے ہوتا ہے۔

صدر اسلام میں بہت سے ایسے لوگ تھے جو لوگوں کے ساتھ میل جول نہیں رکھتے تھے اور اپنے کام میں مصروف رہتے تھے لیکن جب نماز کا وقت ہوتا تو جماعت میں حاضر ہو جاتے وہ

[۱] اس سلسلے میں ہمیں یہ روایت ملی ہے:

الصادق ﷺ: مَنْ صَلَّى مَعَهُمْ فِي الصَّفِّ الْأَوَّلِ كَانَ كَمَنْ صَلَّى خَلْفَ

رَسُولِ اللَّهِ ﷺ

امام صادق علیہ السلام نے فرمایا: ”جس نے بھی ان (اہلسنت) کے ساتھ صف اول میں نماز پڑھی

گویا اس نے رسول خدا ﷺ کے پیچھے نماز پڑھی۔ (کافی: ج ۳ ص ۳۸۰)

لوگ جو جماعت میں شریک نہ ہو سکتے وہ کم از کم نماز جمعہ میں ضرور آتے تھے۔ واجب زکوٰۃ کا اعلان کرنا مستحب ہے لہذا اسے پوشیدہ نہیں رکھنا چاہئے حالانکہ پوشیدہ رکھنا اخلاص سے زیادہ قریب ہوتا ہے؛ وہی جانتے ہیں کہ اس کے کیا فائدے ہیں۔ اعلان تقریباً عملی امر بالمعروف ہے، جماعت بھی اسی طرح عملی امر بالمعروف ہے۔^[۱]

وحدتِ اسلامی ظواہر سے مربوط ہے باطن سے مربوط نہیں

وحدتِ اسلامی کے لئے دیگر مذاہب بلکہ ان کے بزرگوں کے ساتھ میل جول کا پہلا فائدہ یہ ہے کہ

الصَّلَاةُ مَعَهُمْ كَالصَّلَاةِ خَلْفَ رَسُولِ اللَّهِ؛

”ان کے پیچھے نماز پڑھنا رسول خدا ﷺ کے پیچھے نماز پڑھنے کی طرح ہے۔“

یعنی وحدتِ اسلامی کی حفاظت صوری (ظاہری) ہے لیکن جو شخص باطنی طور پر ہدایت کے قابل ہو جائے اسے ساری باتیں بتائیں۔

ہم نے دیکھا ہے کہ ہمارے بعض علماء بعض علمائے اسلام (غیر اثنا عشری علماء) کی تعریف کرتے تھے یہ تعریف ان کے علم اور ان کے اسلام مخالف نہ ہونے کی وجہ سے تھی اس لئے نہیں تھی کہ وہ انہیں عادل سمجھتے تھے۔

سید مرتضیٰ کے الناصر باللہ نامی ایک رشتے دار یا اجداد تھے جنہوں نے ”ناصریات“ تحریر کی۔ وہ زیدیہ فقہ سے وابستہ تھے سید نے ان کی کتاب کی شرح کی اور ہر مسئلہ کے سامنے ”یہ صحیح ہے اور یہ صحیح نہیں ہے“ لکھا۔ آپ ان کی تعریف کرتے تھے، (ان کی تعریف) ان کے علم کی وجہ سے تھی۔

نیز لکھا ہے کہ سید رضی ایک صابی کے تشبیح جنازہ میں علم کے احترام کی وجہ سے شریک ہوئے ورنہ ظاہری طور پر یہ سب فسق میں شریک ہیں کیونکہ ایمان اور عدالت کا راستہ صاف ظاہر ہے اس کے لئے زیادہ زحمت کی بھی ضرورت نہیں، ہمیں ہمیشہ وحدت کا خیال رکھنا چاہئے ہمیں چاہئے کہ جان بوجھ کر اہلسنت کے ساتھ نماز پڑھیں۔

نجف میں ایک بزرگ رہتے تھے ان کی جماعت تقریباً پہلی جماعت تھی (میں نے انہیں نہیں دیکھا) کہا جاتا ہے کہ وہ جب بھی سامراء جاتے، جان بوجھ کر اہلسنت کے نماز جمعہ میں شریک ہوتے اور ان کے ساتھ باجماعت نماز پڑھتے۔ البتہ وہ ابتدا میں آخر میں یا درمیان میں اپنی نماز بھی پڑھتے تھے کیا وہ حقیقی جماعت پڑھتے تھے؟ اگر وہ حقیقی جماعت پڑھتے تو قرأت نہ کرتے (جبکہ ایسا نہیں تھا) وہ وحدت اسلامی کو باقی رکھنے کے لئے ظاہری طور پر جماعت میں شریک ہوتے تھے۔ امیر المومنین علیہ السلام اور دیگر ائمہ اطہار علیہم السلام بھی اسی طرح کرتے تھے۔
خلاصہ یہ کہ تقیہ کی رعایت کرنا ضروری ہے۔^[۱]

تقیہ کا فائدہ

اس تقیہ (اہلسنت کی نماز جماعت میں شامل ہونے) کی بنیادی وجہ وحدت اسلامی کے ذریعے اسلام کی وسعت اور جماعت کی فضیلت کا حصول ہے، لیکن وحدت اسلامی کے حوالے سے نیتیں مختلف ہیں۔ ممکن ہے کہ انسان کی نیت صحیح نہ ہو اور یہ بھی ممکن ہے کہ وہ سچی نیت رکھتا ہو، امیر المومنین علیہ السلام وحدت اسلامی کا خیال رکھتے تھے کیا ان کی نیت صحیح نہیں تھی؟ یہ بات ہوتی تو آپ شروع سے اپنے شیعوں کو حکم دیتے کہ ان کی جماعت میں شریک نہ ہوں۔
جبکہ اسکے برعکس ان کی جماعت میں شریک ہونے کی ترغیب دی گئی اور کہا گیا:

”الصَّلَاةُ مَعَهُمْ كَالصَّلَاةِ خَلْفَ رَسُولِ اللَّهِ ﷺ“

”ان کے ساتھ نماز پڑھنا رسول خدا ﷺ کے پیچھے نماز پڑھنے کی طرح ہے۔“

کیوں؟

اس لئے کہ ہم یہ کام ان (ائمہ اطہار علیہم السلام) کے لئے کرتے ہیں، ان کے لئے ہم ایسے لوگوں کے ساتھ نماز بھی پڑھتے ہیں جن کے بارے میں جانتے ہیں کہ وہ نماز نہیں پڑھتے [۱] بالکل اسی طرح جس طرح امیر المومنین علیہ السلام نے اسلام کی خاطر تلوار اٹھانے سے گریز کیا [۲] (اور پچیس سال تک خاموش رہے)۔

اس کا یہ فائدہ ہوا کہ اس زمانہ میں صرف چار شیعہ تھے لیکن آج الحمد للہ! شیعوں کی تعداد چالیس کروڑ سے بھی زیادہ ہے، یہ سب ائمہ اطہار علیہم السلام کے عمل اور ان طرز عمل کا نتیجہ ہے جو انہوں نے ہمیں دیئے ہیں۔ [۳]

اسلام میں تقیہ کی وسعت

بہت سے ایسے مقامات ہیں جہاں ہم تقیہ کریں گے تو اور بھی بہت سے لوگ تقیہ کریں گے (جس کے نتیجے میں) نہ ہم مارے جائیں گے اور نہ دوسرے لوگ مارے جائیں گے۔ لیکن اگر ہم نے تقیہ نہ کیا تو خود بھی قتل ہوں گے اور ہمارے دوسرے ساتھی بھی قتل ہو جائیں گے۔ اسی طرح تقیہ کی صورت میں بے جا فتویٰ بھی دیا جاسکتا ہے، اگر تقیہ کا تقاضا ہو تو یہ جائز ہے۔ کیا تقیہ صرف اہلسنت کے سامنے جائز ہے اور کفار، انگلیڈ، روس، امریکہ اور دیگر مقامات

[۱] کیونکہ وہ نماز کی شرائط کا خیال نہیں رکھتے۔

[۲] یعنی آپ نے اسلام کی بقا کی خاطر خلفاء ثلاثہ سے جنگ نہ کی۔

[۳] صلوٰۃ، جلسہ: ۱۵۶

پر تقیہ نہیں ہوتا؟ ظاہر اُن میں کوئی فرق نہیں یہ بھی اسی طرح ہیں۔^[۱]

کچھ لوگوں کے پاس تقیہ کرنے کی طاقت نہیں ہوتی

کچھ لوگوں کے پاس تقیہ کرنے کی طاقت ہوتی ہے اور کچھ لوگوں کے پاس یہ طاقت نہیں ہوتی۔ زید بن علی بن الحسین علیہ السلام کے پاس یہ طاقت نہیں تھی اور وہ حکمرانوں کے باطنی کفر کو برداشت نہیں کر سکتے تھے۔ وہ خود قتل کرتے ہیں:

ایک دن ہم ہشام کے پاس تھے اتنے میں ہشام کے ایک خبیث دوست نے رسول خدا ﷺ کی شان میں گستاخی کی۔ میں نے اسے کہا: اگر میرے پاس طاقت ہوتی تو میں تجھے واصل جہنم کر دیتا۔

اس پر ہشام کہنے لگا: ”یہ ہمارا ساتھی ہے اس سے تیرا کوئی کام نہیں۔“
وہ لوگ جو بر وتقیہ نہیں کر سکتے کسی کو حق نہیں کہ انہیں فاسق کہیں۔
کیوں؟

اس لئے کہ ان کے پاس (تقیہ کرنے کی) طاقت نہیں ہوتی، زید کی طرح ان کے پاس ایسا کرنے کی طاقت نہیں تھی اسی لئے امام نے انہیں (قیام کی) اجازت دے دی۔^[۲]

بھیڑے ہماری طرف متوجہ ہیں

الصَّلَاةُ مَعَهُمْ كَمَا الصَّلَاةُ خَلْفَ رَسُولِ اللَّهِ ﷺ۔

”انکے ساتھ نماز پڑھنا رسول خدا ﷺ کے پیچھے نماز پڑھنے کی طرح ہے۔“
یہ تقیہ کی وجہ سے ہے ظاہر اُن بیانات کے لئے تاویل کی گنجائش نہیں مگر یہ کہ ہم اچھی

[۱] صلوٰۃ، جلسہ: ۱۰۶

[۲] صلوٰۃ، جلسہ: ۱۹۴

طرح جانتے ہوں کہ ہمارے پیچھے کچھ بھیڑیے ہیں جن کی توجہ ہماری اور اسلام کی طرف ہے۔ وہ پہلے اسلام کو اور پھر ہمارے ایمان کو ختم کرنا چاہتے ہیں۔^[۱]

اسلامی ممالک کی حالتِ زار

کفار نے تمام اسلامی ممالک کو ایک دوسرے کے خون کا پیسا بنا دیا ہے۔ اگر زمین پر رہنے والے کفار اور زمین پر بسنے والی طاقتیں، ان میں سے کسی کی مخالف ہو جائیں تو اس ملک کو ختم کرنے کے لئے خود کفار کا ان کے پاس جانا ضروری نہیں بلکہ ان کے لئے پڑوسی (ممالک) ہی کافی ہیں یہ ان کا پاگل پن ہے کہ اسلامی ممالک میں اپنا لشکر لے کر جاتے ہیں۔ تمہیں لشکر لانے کی کیا ضرورت ہے؟

تمام (اسلامی ممالک) تمہارا لشکر ہیں! تم نے تمام ممالک کے سربراہوں کو اپنا غلام اور بندہ بنا لیا ہے تو پھر لشکر کیوں لے کر آتے ہو؟^[۲]

اختلافات کا نتیجہ

مسلمانوں میں اختلافات کو ہوا دینا ہم پر فرض نہیں لیکن کیا (مسلمانوں کے درمیان) اختلافات پھیلا نا دوسروں (دیگر مذاہب) پر فرض ہے؟ تاکہ مسلمانوں پر کفار مسلط ہو جائیں؟ ابن اثیر (کتاب اکامل فی التاریخ) میں ہر سال کی تاریخ بیان کرتے ہوئے لکھتے ہیں: ”اس سال یورپین نے فلاں جگہ حملہ کیا“ یہاں تک کہ وہ لکھتے ہیں: کفار آج بھی (مسلمانوں) پر حملہ کرنے میں مصروف ہیں۔^[۳]

[۱] صلوٰۃ: جلسہ: ۳۰۴

[۲] صلوٰۃ: جلسہ: ۲۱۲

[۳] صلوٰۃ: جلسہ: ۲۲۵

جنگ کا سبب کیا ہے؟

حضرت آدم علیہ السلام اور ملائکہ کے امتحان والی داستان سے معلوم ہوتا ہے کہ آدمؑ کے ملائکہ سے افضل ہونے کا معیار علم تھا۔ کیا ہو سکتا ہے کہ انسان کو معلوم ہو کہ وہ علم کی وجہ سے تمام موجودات سے ممتاز ہوا، پھر بھی علم مفید نہ ہو اور اس کے امور کی اصلاح نہ کرے؟! جب ہم علم کے بافضلیت اور مصلح ہونے کے قائل ہیں اور کہتے ہیں کہ اسی سے معاشرہ کی اصلاح ممکن ہے۔ اپنے علم و یقین پر متفق ہونے کے باوجود کیوں ہمارے امور درست نہیں اور ہماری جنگ جاری ہے؟ معلوم ہوا کہ (خدا نے) ہمیں بات سمجھادی ہے۔ تم (فرشتے) کہتے ہو:

قَالُوا اتَّجَعَلُ فِيهَا مَنْ يُّفْسِدُ فِيهَا وَيَسْفِكُ الدِّمَاءَ ۚ

”انہوں نے کہا کیا تو اس میں اس کو (خلیفہ) بنائے گا جو اس میں فساد پھیلائے

گا اور خون ریزی کرے گا۔“ [۱]

(اور میں خدا) کہتا ہوں ”فساد اور خون ریزی کا ضد علم ہے اور یہ آدم میں تم سے زیادہ پایا جاتا ہے“ کیا مطلب؟ یعنی: انسان اگر علم پر اتفاق کر لے تو نہ وہ مفسد ہوگا اور نہ ہی خون ریزی کرے گا۔ تو پھر جنگیں کیا ہیں؟ جنگیں حیوانیت ہیں؛ اگر ایسا نہ ہوتا تو دو آدمی بیٹھ کر بات چیت کر کے متفق ہو جاتے پہلی نشست میں اتفاق نہ ہوتا تو دوسری نشست منعقد کرتے، دوسری میں اتفاق نہ ہوتا تو تیسری نشست منعقد کرتے یہاں تک کہ اگر دس نشستوں سے بھی اختلافات ختم ہو جائیں تو یہ بات چیت نہ کرنے اور لوگوں کے قتل ہونے سے بہتر ہے۔ کیا تم قبول کرتے ہو کہ عالم، جاہل سے افضل ہے اور علم، فساد اور خون ریزی سے روکتا ہے؟ اگر تمہیں کتاب شریعت قبول نہیں تو کیا تم کتاب عقل کو بھی نہیں مانتے؟ عقلی احکام کو بھی قبول نہیں کرتے؟ یا یہ کہ تم عقلی احکام کو اس وقت قبول کرتے ہو جب وہ تمہارے ملک کی سیاست کے مطابق ہوتے ہیں جنگ جہانی

میں جرمنیوں کی طرح جو اعلان کرتے تھے کہ: ”جرمن سب سے (افضل و) برتر ہیں!“۔
ہم دو آدمی علم کی حاکمیت پر اتفاق کیوں نہیں کرتے؟! اگر ہم دو آدمیوں نے (علم کی
حاکمیت پر) اتفاق کر لیا تو ایک آدمی آپ بھی ڈھونڈ لیں گے، وہ بھی ایک آدمی کو تلاش کر لے
گا، اس طرح سب کی اصلاح ہو جائے گی۔ اصلاح کا آغاز ایک سے ہوتا ہے اور پھر دو، تین اور
چار ہو جاتے ہیں۔^[۱]

غیر اسلامی ممالک کی مداخلت

(ماضی میں) اسلامی ممالک میں ہونے والے کام (جیسے: کتابخانہ شیخ طوسیؒ کا جلایا
جانا) غیر اسلامی ممالک کے ورغلانے کے بغیر نہیں ہوئے تھے۔ وہ اس لئے نہیں ورغلاتے کہ وہ
شیعوں کے مخالف ہیں بلکہ وہ دین کے مخالف ہیں یہاں تک کہ نصاریٰ کے (بھی مخالف ہیں) اسی
وجہ سے نصاریٰ مذہب کا صرف نام باقی رہ گیا ہے۔ (ان کے پاس چند مختصر پروگرام ہیں) ان میں
سے ایک اتوار کے دن ان کا کلیساؤں میں نماز پڑھنا بھی ہے۔^[۲]

دو چیزیں جن کے ذریعے لڑایا جاتا ہے

باطل حکومتیں مال و دولت کے ذریعے ایسے کام کرتی ہیں جو کام مسلمان اور شیعہ جن کا
حقیقی دین ہے نہیں کر سکتے۔ مسلمانوں اور شیعوں کے علاوہ سب مالدار ہیں۔ باطل حکومتیں ان
کاموں کے ذریعے پیسہ کمانا چاہتی ہیں اور ہم دیکھتے ہیں کہ وہ پیسہ کماتے ہیں۔ وہ اپنے ملک اور
حکومت کی ترقی چاہتے ہیں اور اس کی ترقی کے لئے ضروری سامان تیار کر رہے ہیں۔ وہ مال و
دولت جمع کرنے اور اپنے ملک کی ترقی کے لئے کام کرتے ہیں۔ ہم جانتے ہیں کہ ان کا کوئی دین

[۱] خارج اصول

[۲] صلوٰۃ: جلسہ: ۲۱۶

نہیں، ان کا دین جھوٹ ہے وہ خود کو صرف دیندار کہتے ہیں۔ تاریخ گواہ ہے کہ ان کا کیا کام ہے۔ ان کا دین سے کوئی تعلق نہیں۔

باطل حکومتوں کے تمام کام جھوٹ اور اسلامی ممالک میں مداخلت کرنے کے لئے ہیں۔ مثلاً (ممکن ہے کوئی سمجھتا ہو کہ) اس وقت وہ معدنیات اور اس طرح کی دوسری چیزوں کے علاوہ کچھ نہیں چاہتے لیکن (حقیقت میں) ہم سمجھ چکے ہیں کہ وہ سب کچھ چاہتے ہیں۔ یہاں تک کہ وہ نہیں چاہتے کہ ان کا دوست ملک دیندار ہو (کیونکہ) ان کا اپنا کوئی دین نہیں ہے؛ وہ صرف نصاریٰ کا نام لیتے ہیں اگر واقعاً نصاریٰ ہوتے تو زمین پر ایک جنگ بھی نہ ہوتی۔ لیکن وہ (چاہتے ہیں کہ جنگیں ہوں) اور ایک یا دونوں فریق، ان سے اسلحہ خریدیں۔

وہ کہتے ہیں کہ ”اپنے دشمن کو ختم کرو“ تاکہ ان کا اسلحہ فروخت ہو اور گوداموں میں پڑے ان پر زنگ نہ چڑھ جائے اس صورت میں ان کا اسلحہ ضائع ہو جائے گا۔ جنگ کرانے کا ایک سبب یہ بھی ہے کہ وہ جدید اسلحہ تیار کرتے ہیں لہذا کہتے ہیں کہ ”زمین پر ہر تیس (۳۰) سال بعد ایک جنگ ضرور ہونی چاہئے ورنہ ان کا تیار کردہ اسلحہ ضائع ہو جائے گا ان کے تمام جنگی جہاز بے کار اور بے فائدہ ہو جائیں گے۔“^[۱]

حکومت تبدیل کرنے کے مقدمات

انگریزوں کا جاسوس^[۲] کہتا تھا کہ ”میں نے نجف میں دیکھا کہ طلاب درس پڑھنے

[۱] صلوٰۃ: جلسہ: ۳۴

[۲] اس سے ہمفرے مراد ہے (جو انگریزوں کا جاسوس تھا) اس نے اہلسنت میں وہابیت کی بنیاد رکھی اور اپنی داستان لکھی بالکل اسی طرح جس طرح روس منحوس نے کینیا زاد اگور کی کوشی عیسیٰ لنگرانی کے نام سے شیعوں کے حوزہ علمیہ میں متعارف کرایا اور اس کے ذریعے بابیت اور بہائیت کی بنیاد رکھی اس نے بھی اپنی داستان لکھی ہے۔

اور علمی سرگرمیوں کے علاوہ کسی اور کام میں مداخلت نہیں کرتے، گویا مردہ ہیں۔ وہ سیاسی امور میں مداخلت نہیں کرتے تھے، ہم ان سے جتنا کہتے کہ یہ حکومت ظالم ہے اور اس میں آبادی نہیں ہے، پھر بھی وہ ان امور میں دلچسپی نہ لیتے۔^[۱]

جاسوس جھوٹ بولتا تھا، یہ بات تو صحیح تھی کہ اس میں آبادی نہیں تھی لیکن اس جاسوس کا مقصد یہ نہیں تھا کہ ہم اس (حکمران) کو تبدیل کر کے کوئی ایسا حکمران لانا چاہتے ہیں جو ظالم نہ ہو۔ وہ اس حکمران کو برا کہہ کر اس سے بھی برا حکمران لانا چاہتے تھے۔ یہ سب حملہ کے مقدمات تھے پھر انہوں نے ایسا ہی کیا اور نتیجہ تک پہنچ گئے۔^[۲]

مجھے میری گمشدہ چیز مل گئی

اس انگریز نے لکھا ہے کہ ”میں استنبول میں شیخ الاسلام کے پاس ”صحیح بخاری“ پڑھتا تھا۔ وہ جب بھی ”صحیح“ کا درس دینا چاہتے تو وضو کرتے اور پھر درس دیتے۔“
جس ملحد کو انہوں نے آمادہ کر کے پیش کیا تھا اس نے لکھا ہے کہ ”شیخ محمد بن عبدالوہاب کہتا تھا ”صحیح بخاری کا آدھا حصہ باطل ہے۔“

وہ ائمہ اربعہ کی پرواہ کئے بغیر صریحاً اس طرح کی باتیں کرتا تھا۔
اس نے مزید لکھا ہے کہ: ”اس (محمد بن عبدالوہاب) کے پاس سے گزرتے وقت میں نے (اپنے آپ سے) کہا مجھے میری گمشدہ چیز مل گئی۔“^[۳]

[۱] خاطرات مسٹر ہمفر: ۶۹، ۱۷

[۲] صلوٰۃ: جلسہ: ۲۱۴

[۳] صلوٰۃ: جلسہ: ۲۱۴

مسلمانوں سے جزیہ وصول کرنا

کفار جب اسلام کے ذمہ ہوتے ہیں تو انہیں چھیڑنا جائز نہیں ہوتا۔ موجودہ دور میں ان کا مسلمانوں کے ذمہ ہونا کہیں بھی عملی نہیں ہے بلکہ وہ مسلمانوں کو اپنے ذمہ کرنا چاہتے ہیں۔ ان تمام جنگوں کا سبب یہ ہے کہ مسلمان انہیں جزیہ کیوں نہیں دیتے۔ وہ اسلامی ممالک سے جزیہ وصول کرنا چاہتے ہیں! معدنیات اور اس طرح کی دیگر اشیاء ان کا جزیہ ہیں۔ کچھ لوگ کفر کے ایک مزدور کو دیکھتے تھے کہ وہ (ان کے لئے) بہت کام کرتا تھا اور اس کے اخراجات بھی زیادہ تھے، انہیں معلوم نہیں تھا کہ وہ اتنا پیشہ کہاں سے لاتا تھا کیونکہ اس کے پاس کوئی ایسی چیز نہیں تھی جس سے وہ اتنا خرچہ کرتا! جو لوگ اس کے بارے میں نہیں جانتے تھے ان سے وہ کہتا تھا:

”كَرَّمَ اللَّهُ لَا حُدُودَ لَهُ“۔

”خدا کے لطف و کرم کی کوئی حد نہیں ہے۔“

اور جنہیں معلوم تھا کہ وہ انگریزوں سے ماہانہ پانچ ہزار ڈالر لیتا ہے، ان سے وہ کہتا

تھا:

”انگریز ہمیں جزیہ دیتے ہیں۔“

کیا مالک کبھی نوکر کو جزیہ دیتا ہے؟^[۱]

حوزہ علمیہ نجف میں جاسوس

نجف میں غیر مسلم بھی پڑھتے تھے۔ جاسوس بھی آتے اور درس پڑھتے۔ ماضی سے اسی طرح ہوتا آ رہا ہے۔ عرصہ گزرنے کے بعد جب انہیں سفارت خانوں میں دیکھا جاتا تو کہتے:

”جی ہاں! میں آپ کا وہی دوست ہوں جو فلاں استاد کے درس میں آپ کے ساتھ جاتا تھا۔“
ہمیں معلوم ہے کہ وہ حالات جاننے کے لئے کچھ لوگوں کو حوزہ میں بھیجتے ہیں۔^[۱]

جاسوس کی توبہ

ایک مرجع سے کہا گیا کہ آپ کی خدمت میں رفت و آمد کرنے والا فلاں شخص جاسوس ہے، تو انہوں نے کہا: رجوع عندی و تاب“ اس نے میرے پاس آکر توبہ کی ہے۔
جاسوس اور توبہ، فرض کر لیں کہ اس نے زبانی توبہ کی تو کیا ہمیں اس کی توبہ قبول کر لینی چاہئے؟

وہ تو اس طرح کے ہزاروں ایسے کام کرتے ہیں (جن کی کوئی حقیقت نہیں ہوتی) کسی کافر کو یہ کہہ کر مسجد الحرام کا امام مقرر کیا جائے کہ وہ مسلمان ہو گیا ہے!^[۲]
اگر کوئی ایسی بات ہوتی جو کسی سے مربوط نہ ہوتی تو اور بات تھی لیکن اس جاسوس کے ساتھ دوسرے لوگوں کی طرح صرف اس کی توبہ کی وجہ سے گھل مل جانا (سادگی ہے) وہ کونسا جاسوس ہے جو توبہ نہیں کرتا اگر وہ توبہ نہیں کرے گا تو (جنہوں نے اسے اپنا جاسوس بنایا ہے) وہ اسے ہٹا دیں گے! حاکم، مفتی سے زیادہ چالاک اور ہوشیار ہوتا ہے (کیونکہ) مفتی صرف کلیات پر اکتفا کرتا ہے جبکہ حاکم (قوانین کو) ان کے مصداق اور جزئیات پر منطبق کرتا ہے۔^[۳]

[۱] صلوٰۃ: جلسہ: ۲۱۴

[۲] یعنی: کیا صرف وہاں کے امام جماعت ہونے سے (اگرچہ اسلامی عقائد نہ رکھتا ہو) وہ شخص مسلمان ہو جائے گا؟ صاف ظاہر ہے کہ یہ جملہ بطور مثال بیان کیا گیا ہے۔

[۳] صلوٰۃ، جلسہ: ۲۱۴

حاکم اور ہے اور فتویٰ دینے والا اور ہے

حاکم اور ہے اور حکم و فتویٰ دینے والا اور ہے۔ صاحب فتویٰ اصول اور اس کے مدارک سے اچھی طرح کلیات تو نکال سکتا ہے؛ لیکن موضوعات پر تطبیق کرنے کے لئے اسے مزید فہم، بصیرت اور ہوشیاری کی ضرورت ہوتی ہے۔

ممکن ہے کہ کوئی ایسی چیز ہو جس کا صاحب تقلید میں ہونا، معتبر نہ ہو اور اس کا حاکم میں ہونا معتبر ہو۔ یہ بھی ایک عجیب و غریب امتحان ہے کہ ایک شخص کی عقل اور سمجھ معمول سے کم ہو، (ممکن ہے کہ) وہ عادل، صالح اور صاحب تقویٰ مجتہد بن جائے لیکن اگر وہ جلدی یقین کر لیتا ہو تو یہ نہیں کہا جاسکتا کہ: ”چونکہ اس کی تقلید کی جاتی ہے لہذا اس کے لئے حکومت کرنا بھی جائز ہے۔“ نہیں ایسا نہیں ہے۔

کہتے ہیں کہ ایک شخص کی علمیت، عالمیت اور علمیت، فوق العادہ تھی اور وہ بہت متقی عالم تھا۔ لیکن مختلف موضوعات پر لوگوں کی باتوں پر کان دھرتا تھا اور ان کے ورغلانے پر متحرک ہو جاتا تھا ایسا شخص حکومت کے کام کا نہیں ہوتا۔^[۱]

حاکم کا با بصیرت ہونا

حاکم کی عدالت کے لئے (اس کا) صادق، با بصیرت اور آگاہ ہونا ضروری ہے، نیز ضروری ہے کہ وہ ہر چیز پر یقین نہ کرتا ہو اس آغا کے پاس مکان کے جو کاغذات لائے گئے تھے، انہوں نے جب اس کی تحریر میں غور کیا (اس زمانہ میں پریس پر جو کاغذ چاپ ہوتے تھے ان پر ایک مخصوص مہر لگائی جاتی تھی جس پر تاریخ بھی لکھی جاتی تھی) تو دیکھا کہ سند کی تاریخ طبع اس

تاریخ سے متاخر تھی جس میں اسے بطور ملکیت دیا گیا تھا۔

مثلاً: سند پچاس سال پہلے کی تھی اور کاغذ بیس سال پہلے کے تھے! (حاکم میں) اس طرح کی ہوشیاری کا ہونا ضروری ہوتا ہے۔

ممکن ہے کہ کوئی شخص پڑھ لکھ کر کلیات تو سیکھ لے لیکن انہیں مختلف موضوعات پر منطبق کرنا ایک اور چیز ہے، مثلاً (مدعی کا) جھوٹا یا سچا ہونا؛ بعض اوقات مدعی کی اپنی باتوں سے معلوم ہو جاتا ہے کہ وہ جھوٹ بول رہا ہے، مثلاً (مدعی ایک بات نہیں کرتا بلکہ) مختلف باتیں کرتا ہے جس سے معلوم ہو جاتا ہے کہ وہ من گھڑت باتیں کر رہا ہے اور جھوٹ بول رہا ہے۔^[۱]

مسلمانوں کے رہبروں کا وظیفہ

مسلمانوں کے رہبروں کو چاہئے کہ مسلمانوں کو آپس میں متحد کریں اور کفار کو ان کی صفوں سے نکال دیں! مسلمانوں کے دلوں کو توحیدی بنائیں اور انہیں ایک کریں، اگر انہوں نے ایسا نہ کیا تو (مسلمانوں کی سرزمین کے ساتھ) اسی طرح ہوتا رہے گا جس طرح آج ہو رہا ہے۔ خدا ہی جانتا ہے کہ طرابلس اور اندلس میں کتنے لوگ مسلمان ہوئے تھے، بہت سی حکومتوں نے انہیں مسلمان بنایا اور بہت سی حکومتوں نے انہیں نصرانی بنادیا اس طرح وہ نصرانیت اور اسلام میں تبدیل ہوتے رہے۔ انہوں نے ایک ایسے قبیلہ کو بھی نصرانی میں شامل کر دیا جو شیعوں سے منسوب تھا۔

کیا عرض کروں! یہ سب ان کے کام ہیں جنہوں نے ابتداء میں راستہ بھلا کر اسلام کی بنیادوں کو خاک آلود کیا تھا۔^[۲]

[۱] صلوٰۃ، جلسہ: ۲۲۰

[۲] یہ رسول خدا ﷺ کی رحلت عظمیٰ کے بعد پیش آنے والے واقعہ کی طرف اشارہ ہے۔

آج لوگ کہتے ہیں: [۱] ”واہ واہ! انہوں نے کیا کارنامہ کئے! واقعاً انہوں نے ہی اسلام کو زندہ کیا“ کون سا اسلام؟ کیا وہ اسلام جس میں ایسی زندگی ہے؟!

ہم سب مبتلا ہیں!

ایک شخص کہتا تھا کہ ”ہم سب مبتلا ہیں؛ کچھ دس تومان کے ذریعے حرام میں مبتلا ہوتے ہیں، کچھ دس ہزار تومان کے ذریعے، کچھ ایک لاکھ تومان کے ذریعے اور کچھ دس کروڑ تومان [۲] کے ذریعے۔ اس لحاظ سے لوگوں کے مختلف مراتب ہیں۔“

رشوت حرام ہے لیکن سب تھوڑی رشوت نہیں لیتے، رشوت لے کر ممالک کو (اجنبیوں) کا نوکر بنایا جاتا تھا ہم نے دیکھا ہے کہ انہوں نے ملک کو بہت ہی کم قیمت میں بیچا، وہ بیوقوف تھے اور نہیں سمجھ رہے تھے۔

وہی لوگ جنہیں ملک دیا گیا اور وہ ملک پر مسلط ہو گئے، مسلط ہونے کے بعد چونکہ انہیں واسطے کی ضرورت نہیں ہوتی اس لئے وہ واسطہ کو بھی ہٹا دیتے ہیں، کیوں؟ اس لئے کہ ممکن ہے کہ دوسرے لوگ اس واسطہ کو جتنی قیمت انہوں نے دی ہے یاد دے رہے ہیں، اس سے بھی زیادہ قیمت میں خرید لیں اور ان کی محنت ضائع ہو جائے، لہذا وہ اچھائی اسی میں سمجھتے ہیں کہ واسطہ کو بھی کسی طرح ختم کر دیں۔ [۳]

ہمارے پاس جو کچھ اس سے مکمل استفادہ کریں

کہتے ہیں کہ ایک سپہ سالار سمجھ گیا کہ جو لشکر ہم سے جنگ کے لئے آیا ہے اس کے پاس

[۱] صلوٰۃ، جلسہ: ۲۱۴

[۲] ایرانی پیسہ کو تومان کہتے ہیں (سعیدی)

[۳] صلوٰۃ، جلسہ: ۲۳۴

توپ ہے اور ہمارے پاس صرف بندوق ہے۔ اس لئے وہ کہنے لگا:
 ”نہیں اس طرح (مقابلہ) نہیں ہو سکتا بندوق کے ساتھ توپ کا مقابلہ نہیں کیا جاسکتا
 لہذا ہمیں چاہئے کہ جنگ سے دست بردار ہو کر راہ فرار اختیار کریں۔“
 لیکن اس طرح (فرار) صحیح نہیں۔ انسان کے لئے یہ جاننا ضروری نہیں کہ مثلاً: ان
 کے پاس چار قسم کا اسلحہ ہے لہذا ان کے ساتھ مقابلہ کے لئے ہمارے پاس بھی چار طرح کا اسلحہ
 ہونا چاہئے۔
 نہیں! بلکہ ہمیں صرف یہ جاننا چاہئے کہ ہمارے پاس جو کچھ ہے اس سے مکمل استفادہ
 کریں۔ [۱]

چوتھا حصہ

اہل بیت اطہار علیہم السلام

- 77 عمید ولایت
- 77 ساری چیزیں ولایت میں ہیں
- 77 اساس دین
- 78 ہم الہی بندوں کو نہیں پہچان سکتے تو انبیاء اور اوصیاء علیہم السلام کو کیسے پہچانیں گے؟
- 79 آل اللہ کو کوئی فریب نہیں دے سکتا
- 79 خطا اور خطیئہ سے پاک ہونا
- 80 عصمت کے مراتب
- 80 غیر معصوم کی عصمت
- 82 ائمہ اطہار علیہم السلام کے مقام و منزلت کو درک نہیں کیا جاسکتا
- 82 نبی البلاغہ کی عظمت
- 83 سید الشہداء علیہ السلام کی زیارت کا ثواب
- 84 افضل مستحبات
- 84 آل اللہ سے محبت؛ بت پرستوں کے لئے بھی مفید ہے
- 86 عشق امام زمانہ
- 86 حقیقی مصیبتیں جھوٹ سے زیادہ ہیں
- 87 حرم امام حسین علیہ السلام پر متوکل کے مظالم

عید ولایت

عید تشیع، عید ولایت (عید غدیر خم) تمام عیدوں سے افضل ہے یہ عید افضل کیوں ہے؟ اس لئے کہ جب ہمارے پاس سو ہے تو نوے بھی ضرور ہے لہذا جو شخص ولایت کا معتقد ہے وہ اسلام کا بھی معتقد ہے۔ لیکن اس کے برعکس نہیں ہے۔^[۱] جو شخص اس دن کو عید سمجھتا ہے وہ دوسری عیدوں کو بھی عید سمجھتا ہے لیکن اس کے برعکس نہیں ہے۔^[۲]

ساری چیزیں ولایت میں ہیں

تمام چیزیں لفظ ولایت میں شامل ہیں؟ ولایت ہے تو اس سے پہلے والی تمام چیزیں (توحید، نبوت، تصدیق رسالت اور دیگر مہم اشیاء) بھی اس میں شامل ہیں۔ جیسا کہ کہا جاتا ہے کہ ”جب ہمارے پاس سو ہے تو نوے بھی ضرور ہے۔“

اساس دین

امام صادق علیہ السلام نے فرمایا: ”مکہ کی زمین سے خطاب ہوا: اے زمین! خاموش ہو جا

[۱] یعنی جو اسلام کا عقیدہ رکھتا ہے ضروری نہیں کہ وہ ولایت کا بھی معتقد ہو۔

[۲] صلوٰۃ، جلسہ: ۹۴

ہمیں ایک جگہ مل گئی ہے (اس جگہ سے کربلا کی سر زمین مراد ہے)۔“ [۱]

ولایت کے بارے میں بات کرنا، اسلام، ایمان اور اساس دین کے بارے میں بات کرنا ہے کیونکہ سوہوگا تو نوے بھی ضرور ہوگا جو شخص ولایت کا عقیدہ رکھتا ہے وہ مکہ کا بھی معتقد ہے لیکن اس کے برعکس نہیں ہو سکتا۔ [۲]

ہم الہی بندوں کو نہیں پہچان سکے تو انبیاء اور اوصیاء علیہم السلام کو کیسے پہچانیں گے؟

مقرین اپنے سقوط کی وجہ سے خوفزدہ رہتے ہیں صرف آگ سے خوفزدہ نہیں ہوتے۔

صَبَرْتُ عَلَىٰ عَذَابِكَ فَكَيْفَ أَصْبِرُ عَلَىٰ فِرَاقِكَ؟

میں نے تیرے عذاب پر تو صبر کر لیا لیکن تیری جدائی پر کیسے صبر کروں۔ [۳]

یہ ان لوگوں کا مقام ہے جو ہم سے بہت بلند ہیں ہم ان کے اس مقام تک نہیں پہنچے۔

سلمانؓ، مقدادؓ اور ابوذرؓ کتنے عظیم مقام پر فائز تھے؟

ہم جب انہیں نہیں پہچان سکے تو انبیاء اور اوصیاء علیہم السلام کو کیسے پہچانیں گے؟ [۴]

[۱] امام صادق علیہ السلام سے منقول روایت کی طرف اشارہ ہے امامؑ نے فرمایا: مکہ کی زمین کہنے لگی: میری طرح کون ہے (یا کون سی جگہ میری طرح ہے؟) لوگ دور و نزدیک سے میرے پاس آتے ہیں میں حرم اور الہی پناہ گاہ ہوں۔

اللہ تعالیٰ نے فرمایا: بس کرو اور خاموش ہو جاؤ کربلا کو جو کچھ دیا گیا ہے اس کے مقابلے میں تیری فضیلت دریا میں گرجانے والی سوئی کی طرح ہے۔ (مشدرک الوسائل ج ۱۰ ص ۳۲۲)

[۲] صلوٰۃ، جلسہ: ۳۳۳

[۳] مفتاح الجنان، اقتباس از دعا کمیل

[۴] صلوٰۃ، جلسہ: ۲۲۹

آل اللہ کو کوئی فریب نہیں دے سکتا

(کچھ نادان) کہتے ہیں ”امام حسینؑ دھوکے میں آگئے“ (اس طرح کہنے والے) معصومینؑ کے علوم اور مقامات پر عقیدہ نہیں رکھتے۔ یہ وہ عظیم ہستیاں ہیں جنہیں کوئی بھی دھوکا نہیں دے سکتا کیونکہ جب یہ کسی کو دیکھتے ہیں یا کسی کی بات سنتے ہیں تو اس کی نیت سے بھی خبردار ہو جاتے ہیں۔ بلکہ ایسے لوگ بھی ہیں جو معصومین علیہم السلام سے بہت کم حیثیت رکھنے کے باوجود صاحب مقام و منزلت ہیں اور وہ ہمارے ساتھ قرب زمانی رکھتے ہیں۔ مثلاً جب وہ کہتے کہ ”فلاں خط، فلاں جگہ پر لکھا گیا ہے تحقیق کے بعد معلوم ہوتا کہ واقعاً اسی طرح تھا (جس طرح انہوں نے کہا تھا) کہا جاتا ہے کہ ایک بزرگ مشہد میں رہتے تھے انہوں نے قم میں مقیم ایک شخص کو خط لکھا۔ خط میں انہوں نے لکھا کہ ”آپ اس وقت کھانا کھا رہے ہیں، (میرا) فلاں کام کرنا“ ان کا یہ خط اس وقت اس شخص کو ملا جب وہ کھانا کھا رہا تھا۔ خط لکھنے والے نے پہلے ہی اس بات کی خبر دے دی تھی۔ خدا ہی جانتا ہے کہ ان کے اور معصومینؑ کے درمیان کتنا فاصلہ ہے وہ اتنا عظیم مقام رکھتے ہیں۔ (یہ سب باتیں جاننے کے باوجود) کچھ لوگ اہل بیت اطہار اور انبیاء کرام علیہم السلام پر اعتراض کرتے ہیں۔^[۱]

خطا اور خطیہ سے پاک ہونا

انبیاء اور اوصیاء کے لئے جس عصمت کو ہم ضرور سمجھتے ہیں وہ خطا اور خطیہ^[۲] سے معصوم ہونا ہے، صرف خطیہ سے معصوم ہونا کافی نہیں بلکہ وہ اشتباہ بھی نہیں کرتے ورنہ ان کی

[۱] صلوٰۃ: جلسہ: ۲۳۲

[۲] جو کام غیر عمری طور پر ہو جاتے ہیں وہ اشتباہ کہلاتے ہیں اور جو کام جان بوجھ کر کئے جاتے ہیں انہیں خطیہ کہا جاتا ہے۔

بات پر کون یقین کرتا، کیوں؟

اس لئے کہ اگر لوگ دیکھتے کہ وہ جھوٹ بولتے ہیں اور اشتباہ کرتے ہیں تو سب ان سے دور ہو جاتے۔

ان (اشتباہات) کی وجہ سے لوگ نبی یا (اس کے) وصی سے دور ہو جاتے، جب لوگ دیکھتے کہ معصوم میں بھول چوک ہے اور وہ اپنے فرائض سے محروم ہو جاتا ہے تو وہ اس سے دور ہو جاتے۔

عصمت کے مراتب

عصمت کے بعض مراتب ہیں، انبیاء اور اوصیاء بھی ایک دوسرے پر فضیلت رکھتے ہیں بعض (انبیاء) اولوالعزم ہیں (اور بعض غیر اولوالعزم ہیں) ان میں سب سے افضل خاتم الانبیاء صلی اللہ علیہ وسلم ہیں اوصیاء میں پنچتن پاک دوسروں پر مقدم ہیں، پنچتن کے علاوہ دیگر اوصیاء میں امام زمانہ ”کَآلِکَوْکَبِ الدُّرِّی“ (درخشاں ستارے کی طرح) ہیں^[۱] یہ سب ان کے مراتب ہیں۔^[۲]

غیر معصوم کی عصمت

عصمت، نبوت اور وصایت کی شرط ہے لیکن کیا صرف نبی اور امام معصوم ہوتے ہیں؟ اس بات پر ہمارے پاس کوئی دلیل نہیں ہے کیونکہ زید بن علی بن الحسینؑ کی عصمت کا بھی احتمال ہے، مجھے احتمال ہے کہ وہ معصوم از خطیئہ تھے معصوم از خطا نہیں تھے۔

[۱] امالی الطوسی: ص ۳۴، امالی المفید: ص ۲۷۱

[۲] صلوٰۃ، جلسہ: ۲۳۳

ایک اور جگہ پر (گویا اس کی تفسیر میں) کہتے ہیں معصوم پنجتن پاک کی ذات گرامی ہے کیونکہ واضح ہے کہ یہ بات انہوں نے امام معصوم سے بیان نہیں کی البتہ وہ (زید بن علی بن حسین علیہ السلام) اور ان کے فرزند (یحییٰؑ) جو کہ نوجوان تھے معصوم از خطیہ تھے۔ امام صادق علیہ السلام کا فرمان ہے:

رَحِمَ اللَّهُ عَجِي زَيْدًا إِنَّهُ دَعَا إِلَى الرِّضَا مِنْ آلِ مُحَمَّدٍ وَلَوْ ظَفَرَ
لَوْفِي بِمَا دَعَا إِلَيْهِ. [۲]

”اللہ میرے چچا زیدؑ پر رحم کرے، انہوں نے آل محمدؑ کی رضا (حق) کی دعوت دی تھی اور اگر وہ کامیاب ہو جاتے تو وہ اپنی دعوت کی شرط کو ضرور پورا کرتے (یعنی ہمارا حق ہمیں لوٹا دیتے)۔“

اسی طرح حضرت ابو الفضل العباس علیہ السلام اور علی ابن الحسین علیہ السلام (جو کہ کربلا میں شہید ہوئے) نیز تمام شہدائے کربلا، ان کے بارے میں احتمال نہیں بلکہ یقیناً ان کے لئے عصمت ثابت ہے۔

نیز کیا ہم مقدادؑ اور سلمانؑ کے لئے کہہ سکتے ہیں کہ ان کے پاس عصمت نہیں تھی؟ بلکہ ہمارے زمانہ کے قریب سے بھی کچھ لوگ گزرے ہیں جن کا دعویٰ تھا کہ ”ہم نے جان بوجھ کر اور عمدہ کوئی گناہ نہیں کیا۔“

[۱] حضرت یحییٰ اٹھارہ یا انیس سال کی عمر میں اپنے قیام کے دوران شہید ہوئے اور (استان گلستان میں واقع) جوزجان کے مقام پر دفن ہیں (امام رضا علیہ السلام کے زمانہ کے شاعر) دعبل نے بھی اپنے اشعار میں ان کے مزار کی طرف اشارہ کیا ہے:

وَقَبْرُ بَارِضِ الْجَوْزِ جَانِ مَحَلَّةِ

(بحار الانوار (ط- بیروت) / ج ۷ ص ۲۱۱- باب ۶)

[۲] عیون اخبار الرضا: ج ۱ ص ۲۶۹

ائمہ اطہار علیہم السلام کے مقام و منزلت کو درک نہیں کیا جاسکتا

مسلم نے اپنی صحیح میں لکھا ہے (نعوذ باللہ)

”حضرت باقر علیہ السلام کی باتیں برحق ہیں لیکن آپ نے یہ باتیں اپنی طرف سے بیان کر کے انہیں رسول خدا صلی اللہ علیہ وسلم سے منسوب کیا ہے۔ یہ باتیں آنحضرت صلی اللہ علیہ وسلم کی نہیں ہیں کیونکہ حضرت باقر علیہ السلام نے نہ تو رسول خدا صلی اللہ علیہ وسلم کو دیکھا تھا اور نہ ہی انہوں نے (ان باتوں کو) ان بزرگوں سے نقل کیا ہے جنہوں نے آنحضرت صلی اللہ علیہ وسلم کو دیکھا تھا۔“

کچھ لوگ کہتے ہیں ”انہوں نے رسول خدا صلی اللہ علیہ وسلم کو نہیں دیکھا تو پھر“ قَالَ رَسُولُ اللَّهِ ﷺ! “(رسول خدا صلی اللہ علیہ وسلم نے فرمایا) کیوں کہتے ہیں؟

اس سے معلوم ہوا کہ (نعوذ باللہ) آپ جھوٹ بولتے ہیں۔ (وہ کہتے ہیں کہ) اس پر ایک دلیل یہ بھی ہے کہ ہمیں ان علماء کے شاگردوں کی کتابوں میں بھی یہ باتیں نہیں ملتی جنہوں نے بالواسطہ رسول خدا صلی اللہ علیہ وسلم سے نقل کیا ہے لہذا انہوں نے یہ باتیں خود اپنی طرف سے بیان کی ہیں!“ [۱]

نبج البلاغہ کی عظمت

جاظ [۲] (اپنے زمانہ کے) بلند پایہ متکلم تھے، وہ کہتے تھے:

”میں نے امیر المومنین کے فلاں خطبہ کا ساٹھ مرتبہ مطالعہ کیا ہے ہر مرتبہ ایسا

[۱] صلوٰۃ: جلسہ: ۲۱۰

[۲] ابو عثمان بن عمرو بن بحر بن محبوب بن فزارة کنانی بصری المعروف بہ جاحظ ۱۲۰-۲۰۰ھ۔

استفادہ ہوا جو پہلے نہیں ہوا تھا۔

اس سے جاحظ کی ذہانت اور امیر المومنینؑ کے کلام کی عظمت دونوں چیزیں سمجھ میں آتی ہیں۔ اس طرح کی چیزیں قرآن مجید کے ساتھ شباهت رکھتی ہیں۔ انسان جب بھی اس کا مطالعہ کرتا ہے اس میں ایسی چیزیں ملتی ہیں جو اس نے اس سے پہلے نہیں سمجھی تھیں اور ہمیشہ اسے ایسی نئی چیزیں ملتی رہتی ہیں۔ [۱]

سید الشہداءؑ کی زیارت کا ثواب

کیا ہم سید الشہداءؑ کی زیارت کے ثواب کے بارے میں جانتے ہیں؟
کیا ہم جانتے ہیں کہ سید الشہداءؑ کی زیارت کے بارے میں کتنی روایتیں بیان ہوئی ہیں؟

کیا ہمیں معلوم ہے کہ:

”كَانَ كَمَنْ زَارَ اللَّهَ فِي عَرِّشِهِ“

”(جمعات میں امام حسینؑ کی زیارت کرنے والا) عرش پر خدا کی زیارت

کرنے والے کی طرح ہے“

اس کا کیا مطلب ہے؟

کیا ہمیں معلوم ہے کہ سید الشہداءؑ پر گریہ کرنے کا کتنا ثواب ہے؟

کیا ہم اس کے بارے میں کہہ سکتے ہیں کہ اس کی اتنی حد ہے کہ اس کے اوپر کوئی حد

نہیں؟

گریہ کی اتنی اہمیت ہے کہ کہا جاتا ہے کہ ”(سید الشہداءؑ کے روضے میں داخل ہونے

سے پہلے) اذن دخول پڑھتے وقت آنسوؤں کے چند قطرے بھی نکلے تو ”فَتِلْكَ الدَّمْعُ
عَلَامَةُ الْإِذْنِ“ (وہ آنسو داخل ہونے کی اجازت کی نشانی ہوتے ہیں) یعنی داخل ہو جاؤ۔
میری آنکھوں سے آنسو نکلنے کا ان کے اجازت سے کیا تعلق ہے؟
کیا معلوم ہے کہ یہ واقعہ وحادثہ کیا ہے؟

البتہ ایک ایسی چیز ہے، وہ یہ ہے کہ ہم تاحال معاویہ جیسے لوگوں کے چنگل میں ہیں کہ
تمام حالات و واقعات اور ظلم و جور اسی زمانے جیسے ہیں حتیٰ کلمہ کفر۔^[۱]

افضل مستحبات

اہل بیت مخصوصاً سید الشہداء کے مصائب پر گریہ کرنا شاید ان مستحبات میں سے ہے
جن سے افضل کوئی مستحب نہیں۔

”بُكَاءُ مِنْ خَشْيَةِ اللَّهِ“

”خوف خدا سے گریہ کرنا“ بھی اسی طرح ہے، شاید اس سے افضل نہیں ہے۔^[۲]

آل اللہ سے محبت؛ بت پرستوں کے لئے بھی مفید ہے

کہتے ہیں کہ ایک بت پرست ہر سال عاشور کے دن امام حسینؑ کے عزا داروں کو نیاز
دیتا تھا، وہ (اپنے گھر کی) ایک منزل کو مسلمانوں کے حوالے کرتا اور کہتا کہ ”اب یہ منزل تمہارے
حوالے ہے، یہ رقم لو اور جس طرح تمہارا جی چاہے نیاز تیار کرو۔“

ظاہر اُوہ ہر سال اس مقصد پر ایک لاکھ روپے خرچ کرتا تھا۔ ایک سال اس کے عزیزو

[۱] صلاة: جلسہ: ۴۵۵

[۲] صلاة: جلسہ: ۴۵۵

اقارب نے اسے کہا: ”آپ بہت زیادہ خرچ کرتے ہیں آپ کو چاہئے کہ اس رقم کا آدھا حصہ خرچ کریں۔“

اس زمانہ میں ایک لاکھ روپیہ بہت بڑی رقم تھی اس لئے انہوں نے اسے اس کام پر نصف رقم خرچ کرنے کا مشورہ دیا وہ اس بات پر سوچنے لگا انہیں دنوں اس نے اپنا ایک کارخانہ بنایا تھا وہ جب اس کارخانہ کے افتتاح کے لئے گیا اور کارخانہ کو دیکھنے لگا تو اچانک اس کے کپڑوں کو کارخانہ کی مشین نے جکڑ لیا اور وہ مشینوں کے اندر چلا گیا۔ ظاہراً اس کا کام تمام تھا (اور اس کی موت یقینی تھی) لیکن اس نے دیکھا کہ کسی نے اندر سے اسے پکڑا اور باہر پھینک دیا۔ وہ بے ہوش تھا جب اسے ہوش آیا تو کہنے لگا۔ ”دو لاکھ روپے!“

لوگوں نے اس سے پوچھا کہ کیا ہوا تو اس نے کہا: میں جب مشینوں میں گر گیا تو ایک شخص آیا اور مجھے پکڑ کر باہر نکالا۔

میں نے جب ان سے پوچھا کہ ”آپ کون ہیں؟“ تو انہوں نے کہا: ”میں وہی ہوں جس کی عزاداری پر تم ایک لاکھ روپے خرچ کرتے ہو۔“ جب مجھے ہوش آیا تو میں پکارنے لگا مجھے دو لاکھ روپے دینے چاہئیں اس میں شک نہیں کہ بت پرستوں کو مسلمان ہونے کی توفیق حاصل ہو جاتی ہے۔ لیکن اگر وہ مسلمان نہ ہوئے تو ان کے عذاب میں کمی ہوتی ہے، جہنم میں سب کا مقام ایک جیسا نہیں ہوتا بلکہ جہنمیوں کے (مختلف) طبقات ہیں۔ کچھ لوگ کچھ اور لوگوں سے نفرت کرتے ہیں اور کہتے ہیں: ”خدا نہ کرے کہ ہم ان کے قریب جائیں“ کیونکہ ان کا عذاب دوسروں کی بہ نسبت، رحمت ہوتا ہے۔ [۱]

عشق امام زمانہ

ایک بزرگ سید امام زمانہ کی خدمت اقدس میں حاضر ہوئے وہ آپ کے حسن و جمال پر اتنے عاشق ہو گئے کہ اس دیدار کے بعد ان کی حالت دیوانوں جیسی ہو گئی اور وہ ہمیشہ آپ کے شیدائی اور مجنوں رہا کرتے تھے۔^[۱]

حقیقی مصیبتیں جھوٹ سے زیادہ ہیں

(نہیں معلوم یہ بات سچ ہے یا جھوٹ) ایک مجتہد سے نقل کیا جاتا ہے کہ ”معجزات والی روایات جھوٹ پر مبنی ہیں“^[۲] معجزات والی روایات میں جو جھوٹ بولا جاتا ہے وہ جھوٹ حقیقی واقعہ سے کم ہے (اور حقیقی واقعہ اس سے بھی بڑا ہوتا ہے) اسی طرح امیر المومنین علیہ السلام کے فضائل میں بہت زیادہ جھوٹ بولا جاتا ہے لیکن چاہے جتنا بھی جھوٹ بیان ہو وہ حقیقت سے کم ہوتا ہے بہتر یہ ہے کہ وہ باتیں بیان ہوں جن کے وہ خود اپنے لئے معتقد ہیں ہمیں بھی ان (باتوں) کا معتقد ہونا چاہئے۔^[۳]

سید الشہد علیہ السلام کے واقعات بھی اسی طرح ہیں حقیقی مصیبتیں اس جھوٹ سے زیادہ ہیں جو ان کے مصائب میں بیان ہوتے ہیں۔ حقیقی مصیبتیں ایسی ہیں کہ کوئی مسلمان خواب میں

[۱] ارتباط معنوی با حضرت مہدیؑ ص ۷

[۲] ظاہر آقا کے محترم کی مراد وہ معجزات ہیں جو ذاکرین سامعین کو رلانے کی خاطر اپنے پاس سے بنا کر بیان کرتے ہیں۔ (سعیدی)

[۳] تمام مجتہدین کا متفقہ فتویٰ ہے کہ ائمہ علیہم السلام کی طرف جھوٹ کی نسبت دینا گناہ کبیرہ ہے اور اس سے روزہ ٹوٹ جاتا ہے۔ (سعیدی)

بھی انہیں نہیں دیکھ سکتا۔ یہاں تک کہ اس زمانہ کے بعض خواص کہتے تھے:

”فَعَلُوا“ (یعنی کیا) واقعاً ایسا ہوا تھا؟

انسان کو چاہئے کہ حدالامکان کوشش کرے صحیح مدارک سے باہر نہ نکلے۔^[۱]

حرم امام حسین علیہ السلام پر متوکل کے مظالم

کہتے ہیں کہ متوکل (لعنۃ اللہ علیہ) نے کسی شخص کے بارے میں لوگوں سے پوچھا تو لوگوں نے بتایا کہ ”وہ حج پر گیا ہے۔“

اس نے کہا: اَلْحُجُّ فِي شَعْبَانَ؟ ”کیا وہ شعبان میں حج پر گیا ہے؟“

لوگوں نے کہا: ”یہ حج اور ہے اور وہ حج اور ہے یہ (حج) حسینؑ کی زیارت ہے“

متوکل نے کہا: ”اچھا تو تم لوگوں نے حسینؑ کی زیارت کو حج کا نام دیا ہے؟“

اس کے بعد اس ملعون نے ظلم و ستم کا حکم دیا۔ اس ملعون نے اپنی زندگی میں شاید چند

مرتبہ امام حسین علیہ السلام کے حرم مطہر کو منہدم کرایا۔^[۲]

[۱] گوہر حکیمانہ صفحہ ۸۱، ۸۲

[۲] صلاۃ: جلسہ: ۷۸

پانچواں حصہ

احتجاج

- 91..... منصف شخص ولایت پر یقین رکھتا ہے
- 91..... رسول خدا ﷺ کو ہر چیز کی فکر تھی
- 92..... اے دشمن خدا! تم جھوٹ بول رہے ہو!
- 93..... معاویہ کا ولایت غصب کرنے کا اعتراف
- 94..... معاویہ کا مکرو فریب
- 95..... ابن زیاد اور اسکی (مسلمانوں کے درمیان) فساد کرانے کی کوشش
- 96..... ولید کی پھوپھی کا حکومتی امور انجام دینا
- 99..... ہم نے نبیؐ کے دین کو عیب دار بنا دیا ہے
- 100..... عقیدہ جبر
- 106..... کیا کوئی ایسا مذہب ہے جس کا کوئی دشمن نہ ہو
- 106..... تلوار کے ذریعے امام کا انتخاب
- 107..... قرآن اور اہل بیتؑ کی وابستگی
- 109..... اختلافات کی جڑ
- 110..... شیعہ ہی اہلسنت ہیں
- 112..... ہاتھ باندھنے کے بارے میں اختلاف
- 114..... باطل جماعت میں فرادیٰ نماز
- 115..... مسیحیوں کا دین مسیحیت نہیں ہے
- 116..... افضل عبادات
- 117..... انصاف بہت سے لوگوں کو مسلمان بنا سکتا ہے

منصف شخص ولایت پر یقین رکھتا ہے

اللہ تعالیٰ مقدس اردبیلیؒ پر رحم کرے! آپ اپنی ایک کتاب میں مذہب حق نہ جاننے والے لوگوں کے بارے میں لکھتے ہیں:

”جو شخص امیر المؤمنینؑ کی خلافت و وصایت اور دوسروں کے خلیفہ نہ ہونے کے بارے میں انصاف کے ساتھ مدارک کی طرف رجوع کرے میں ضامن ہوں کہ وہ خلافت اور وصایت کے بارے میں یقین حاصل کر لے گا۔“

مقدس اردبیلیؒ کسی بھی بات پر جلدی یقین کرنے والے افراد میں سے نہیں تھے بہت سی چیزوں کے بارے میں بہت سے لوگوں کے یقین کرنے کے باوجود وہ مشکوک رہتے تھے اس کے باوجود وہ وصایت و خلافت کے بارے میں لکھتے ہیں: ”میں (مدارک کی طرف) رجوع کرنے والوں کے یقین کا ضامن ہوں۔“ [۱]

رسول خدا صلی اللہ علیہ وسلم کو ہر چیز کی فکر تھی

کہتے ہیں کہ ”لوگ اگر اس طرح نہ کرتے اور ظالم خلفاء اور ان کے حکام کے ساتھ با

جماعت (نماز) نہ پڑھتے تو سب کچھ ختم ہو جاتا؛ اور وہ دینی شعائر کو بھی نیست و نابود کر دیتے۔
 شاید وہ اسی وجہ سے اسے حکم ثانوی کے عنوان سے جائز سمجھتے تھے جبکہ رسول
 خدا ﷺ کو اس بات کی فکر تھی یہ بات انہوں (اہلسنت) نے خود ہی نقل کی ہے اور لکھا ہے کہ

إِذَا رَأَيْتُمْ مُعَاوِيَةَ عَلَى مِنْبَرٍ فَقَاتِلُوهُ

”جب تم میرے منبر پر معاویہ کو دیکھو تو اسے قتل کر دینا۔“^[۱]

آنحضرت ﷺ نے ساری باتیں بیان کر دی تھیں ہم ہیں جو خرابیاں کرتے ہیں
 یہاں تک کہ ہم ایک نافرمان کے قتل ہونے کے لئے بھی آمادہ نہیں۔ جس کے ذریعے مسلمان کفر
 کی بیعت سے نجات پاسکتے تھے۔

جب اسی روایت کے ایک راوی سے کہا گیا کہ: ”اگر تم نے (آنحضرتؐ سے) یہ بات
 سنی تھی تو پھر کیوں اسے انجام نہ دیا؟“

اس نے جواب دیا ”ہم نے اسے انجام نہ دیا کیوں کہ ہم اس میں مبتلا ہو چکے تھے، ہم
 نے ایسا نہ کیا کیونکہ (ہر لحاظ سے) کمزور ترین انسان ہم پر مسلط ہو چکا تھا۔“^[۲]

اے دشمن خدا! تم جھوٹ بول رہے ہو!

حاج سید محسن امین رحمہ اللہ^[۳] نے اپنی کتاب کشف الغامض میں لکھا ہے کہ بنی مروان
 کے ایک عامل نے جمعہ کے دن منبر سے کہا:

اِسْتَعْمَلْ رَسُوْلَ اللّٰهِ عَلَيَّا وَهُوَ يَعْلَمُ اَنَّهُ خَائِنٌ وَذَالِكَ
 لِشَفَاعَةِ وَلَدِهَا فَاطِمَةَ ۝

[۱] میزان الاعتدال، ج ۱ ص ۵۷۲

[۲] صلوٰۃ، جلسہ: ۲۲۵

[۳] الحاج سید محسن امین رحمہ اللہ، مؤلف اعیان الشیعہ: المتوفی ۱۲۸۲ھ ق

”رسول خداؐ نے اپنی بیٹی فاطمہؑ سلام اللہ علیہا کی سفارش پر علیؑ کو خلیفہ مقرر کیا ورنہ آپؐ جانتے تھے کہ علیؑ خائن ہیں!“

اتنے میں مسجد میں موجود سارے لوگوں نے سنا کہ رسول خدا صلی اللہ علیہ وسلم کی قبر مطہر سے آواز آئی:

كَذَبْتَ يَا عَدُوَّ اللَّهِ! كَذَبْتَ يَا كَافِرًا!
 ”اے دشمن خدا! تم جھوٹ بول رہے ہو! اے کافر تم جھوٹ بول رہے ہو“
 یہ آواز مسجد میں موجود سارے لوگوں نے آنحضرتؐ کی قبر مطہر سے سنی۔ [۱]

معاویہ کا ولایت غصب کرنے کا اعتراف

ایک دن امام حسنؑ معاویہ کے پاس گئے (اس وقت یزید بھی اس کے پاس تھا) امام حسنؑ نے معاویہ سے ایک سخت جملہ کہا۔ (لیکن معاویہ خاموش رہا) اور کوئی جواب نہ دیا۔
 امام حسنؑ جب جانے لگے تو معاویہ نے حکم دیا کہ آپؑ کو قیمتی ہدیہ دیا جائے۔
 اس پر یزید نے اپنے باپ سے کہا: ”انہوں نے آپؑ کو اتنا سخت جملہ کہا ہے اور آپؑ انہیں تحفہ دے رہے ہیں؟“

معاویہ نے کہا:

”بُئِيَ! الْحَقُّ وَاللَّهِ لَهُمْ، أَخَذْنَاكَ مِنْهُمْ أَفَلَا نُزِدُفُهُمْ دَابَّةً
 غَصَبْنَاَهَا مِنْهُمْ؛“

”بیٹے! خدا کی قسم! یہ (حکومت) ان کا حق ہے اور ہم نے اسے ان سے چھینا ہے، کیا ہم انہیں اس سواری پر سوار نہ کریں جسے ہم نے انہیں سے غصب کیا

ہے؟!“۔

یہ بات شیعوں کے لئے حجت ہے لیکن وہ اس سے اس طرح غافل ہیں کہ گویا کوئی بات ہی نہیں۔^[۱]

معاویہ کا مکرو فریب

خوارزمی نے لکھا ہے کہ معاویہ نے مرنے سے پہلے تجہیز و تکفین کرنے والے شخص کو ایک چیز دی اور کہا: ”دفن سے پہلے اسے میری آنکھوں میں ڈال دینا۔“ یہ کیا چیز تھی؟ اس کے بقول یہ رسول خدا ﷺ کے ناخن تھے جنہیں اس نے پیسا تھا اور کہا تھا کہ ”دفن سے پہلے انہیں میری آنکھوں میں ڈال دینا۔“ (معاویہ) تو نے ہی تو کہا ہے کہ ”(لا حکم لہ غیر ذالک)“^[۲] اب کیوں آنحضرت کے ناخنوں سے متوسل ہو کر عذاب سے بچنے کی امید کر رہے ہو؟^[۳] ہم سے تو ان کا یہ مسئلہ حل نہیں ہوا! اگر کوئی اور اس مسئلہ کو حل کرے تو ہمیں ضرور بتائے! یہ بات ہماری سمجھ میں نہیں آتی کہ معاویہ، یزید اور اس طرح کے دیگر افراد کس طرح کے مسلمان تھے؟ ان کے ساتھ مسلمانوں جیسا برتاؤ کرنا کیونکر جائز ہے؟ ان کے ہاتھ کا پانی کیسے پیا جاتا ہے؟ ان کے ساتھ نکاح کرنا کیونکر جائز ہے؟ حالانکہ ہمیں ان کے مسلمان نہ ہونے کا یقین ہے ہم جانتے ہیں کہ یہ تمام باتیں کفار حربی کے لئے بھی جائز نہیں ہیں؛ وہ کفار جو اسلام کے ذمہ

[۱] صلاة: جلسہ: ۸۹

[۲] یہ اس بات کی طرف اشارہ ہے جس میں معاویہ نے رسول خدا ﷺ کی شان میں گستاخی کی تھی اور حضرت علیؓ سے مخاطب ہو کر لکھا تھا کہ ”تم رسول خدا ﷺ کے بارے میں اتنی باتیں کیوں کرتے ہو؟ کیا ان کا مقام و منزلت ایک قاصد سے زیادہ تھا؟ (نعوذ باللہ) (جس کا کام خط پہنچانا ہوتا ہے)۔“
[۳] اس بات کو فراموش نہیں کیا جاسکتا کہ معاویہ نے حالت احتضار میں اپنی گردن میں صلیب ڈالی تاکہ اسے شفا حاصل ہو لیکن صلیب نے بھی اسے فائدہ نہ دیا اور وہ اسی حالت میں مر گیا۔

ہوتے ہیں ہم ان کے ساتھ بھی دائمی نکاح کو ناجائز سمجھتے ہیں۔ کیا کہیں؟ کام بہت مشکل ہے مگر یہ کہ (حضرت امام زمانہ) خود تشریف لا کر اس مشکل کو حل کریں۔ ہم ان باتوں کو جمع نہیں کر سکے! اللہ تعالیٰ ہمیں حق کی ہدایت فرمائے۔^[۱]

ابن زیاد اور اسکی (مسلمانوں کے درمیان) فساد کرانے کی کوشش

امیر المومنین علیہ السلام کی شہادت کے بعد جب امام حسنؑ منصب امامت پر فائز ہوئے تو ابن زیاد ملعون، حضرت ابن عباسؓ کے پاس گیا اور ان سے کہنے لگا:

”تُرِيدُ أَنْ يَسْتَقِيمَ هَذَا الْأَمْرُ“

”آپ کیا چاہتے ہیں یہ امر (خلافت) جاری رہے یا نہیں؟“ (اس کی مراد امام حسن مجتبیٰ علیہ السلام کی خلافت تھی)

ابن عباسؓ نے کہا: ”جی ہاں (اسے جاری رہنا چاہئے)“

ابن زیاد نے کہا: ”أَقْتُلْ فَلَانًا وَفُلَانًا“ (تو پھر آپ فلاں، فلاں اور فلاں کو قتل کر دو) کیونکہ یہ لوگ حسن مجتبیٰ علیہ السلام کی خلافت کے مخالف ہیں شاید یہ وہی منافق تھے جن کے بارے میں معلوم تھا کہ امیر المومنینؑ کے زمانہ میں وہ باطنی طور پر معاویہ کا ساتھ دیتے تھے۔ انہوں نے ہی معاویہ کی طرف پیغام بھیجا تھا کہ ”آپ کہیں تو حسن بن علیؑ کو باندھ کر آپ کے سامنے پیش کریں۔“

کہتے ہیں کہ ابن عباسؓ نے جواب دیا: ”کیا تو نے نہیں دیکھا کہ یہ لوگ آج صبح باجماعت نماز پڑھ رہے تھے۔“^[۲]

[۱] زکوٰۃ، جلسہ: ۵۴

[۲] یعنی ظاہر اُوہ لوگ عادل تھے ہمیں اجازت نہیں کہ ہم ان لوگوں کو قتل کریں جن کے مستقبل میں کچھ کرنے کا امکان ہو۔

یزید ملعون نے ابن زیاد کو اس کے برعکس نصیحت کی تھی اور کہا تھا:

”أَحْبِسْ عَلَى الظَّنَّةِ وَأَقْتُلْ عَلَى التُّهْمَةِ“

”کوفہ جانے کے بعد جس کے بارے میں تجھے گمان ہو کہ وہ حسینؑ کا ساتھی ہے اسے

قید کرو اور جس پر اس راہ میں ان کے ساتھ ہونے کا الزام ہو اسے قتل کر دو“۔^[۱]

ولید کی پھوپھی کا حکومتی امور انجام دینا

لکھا ہے کہ ولید ملعون جو بنو مروان سے تھا ہمیشہ شراب اور نشے میں مست رہتا تھا اور (حکومتی) امور انجام نہیں دیتا تھا، اس نے حکومتی امور اپنی پھوپھی کے حوالے کر دیئے تھے۔ وہی حکومتی امور چلاتی تھی۔ سنا ہے کہ وہ اسے مسجد میں امامت کے لئے بھی بھیجتا تھا (البتہ وہ حجرے میں اس طرح کھڑی ہوتی کہ سب کو نظر تو آتی لیکن صاف نظر نہ آتی۔ حجرے کے اندر دشمن سے امام (جماعت) کی حفاظت کے لئے ایک خاص جگہ بنائی گئی تھی) وہ وہاں کھڑی ہو کر امامت کراتی تھی۔

جب تمام حکومتی امور ایک عورت کے ہاتھ میں ہوں اور وہ لوگوں کے اکثر دینی اور دنیاوی امور چلاتی ہو تو نماز بھی ان (امور) میں سے ایک ہے؛ شاید ان کی نظر میں نماز کی اہمیت دوسرے کاموں سے کم تھی (لہذا وہ مردوں کو بھی جماعت کراتی تھی) منقول ہے کہ اس نے اس عورت کو دار الحکومت میں بٹھا کر سارے امور اس کے حوالے کر دیئے تھے، یہ ایک مسلم بات ہے۔

کچھ اور لوگوں نے لکھا ہے کہ وہ مصروف رہتا تھا؛ اس نے شراب کا ایک حوض بنایا تھا اور اپنی عورتوں کے ساتھ اس میں جاتا تھا! اگر اللہ تعالیٰ معاویہ کو نہ روکتا تو وہ سب کچھ ختم کر

دیتا۔ کونسے کام تھے جو اس نے نہ کئے! وہ کہتا تھا ”اذان کہنے کی ضرورت نہیں کیونکہ اذان مستحب ہے اذان کے بغیر نماز پڑھنی چاہئے۔“ اس نے (دوران سفر بجائے قصر کے) نماز کو پورا پڑھا اور قصر کے حکم کو بدل دیا۔ اس نے وہ کام کئے جن کے مفسد آثار تمام اسلامی ممالک میں نہ صرف آج تک ہیں بلکہ قیامت تک اور یقیناً زمانِ ظہور تک باقی رہیں گے۔^[۱]

عمر بن عبدالعزیز

سلیمان بن عبدالملک (لعنۃ اللہ علیہ) نے موت سے پہلے حکم دیا کہ اعلان کرو کہ ”میرے بعد عمر بن عبدالعزیز خلیفہ ہوں گے۔“

جب اعلان ہوا تو لوگوں نے شور مچانا شروع کیا اور کہنے لگے: ”ہم سب اس خاندان کو جانتے ہیں۔“

سلیمان بن عبدالملک کو بتایا گیا کہ جس طرح ہونا چاہئے تھا اس طرح آپ کے (مذکورہ اعلان) پر مشتمل خط کا استقبال نہیں کیا گیا۔

سلیمان نے کہا: ”کچھ لوگ تلوار اٹھا کر کھڑے ہوں اور پھر خط پڑھیں۔ البتہ تلوار والے ہوشیار رہیں اور اس طرح کھڑے ہوں کہ سب انہیں دیکھیں تاکہ انہیں معلوم ہو جائے کہ تلوار انہیں جواب دے رہی ہے۔“

انہوں نے ایسا ہی کیا (سب نے خاموشی سے اعلان سنا) اور کسی نے بھی بات نہ کی۔ برہان قاطع کا یہی معنی ہے جو تلوار کے ذریعے ثابت ہوتا ہے اور پھر حق بن جاتا ہے! خدا ہی جانتا ہے کہ عمر بن عبدالعزیز ان (دیگر خلفاء) سے کتنے مختلف تھے۔

يَسْتَغْفِرُ لَهُ أَهْلُ الْأَرْضِ وَتَلْعَنُهُ الْمَلَائِكَةُ؛

”اہل زمین اس کے لئے استغفار کرتے ہیں جبکہ ملائکہ اس پر لعنت بھیجتے ہیں“^[۱]

جب عمر بن عبدالعزیز کی موت کا وقت قریب آیا تو لوگوں نے اس پر اعتراض کیا کہ

”آپ اپنے اجداد اور رشتہ داروں سے بیزاری کا اعلان کیوں نہیں کرتے؟ آخر کار آپ نے اپنے بعد یزید بن عبدالملک کو خلیفہ بنادیا۔ جو انہیں (ظالموں) میں سے ہے۔“

عمر بن عبدالعزیز نے انہیں تقریباً خاموش ہو جانے والا جواب دیا جب سب چلے گئے تو اس نے کہا: ”حَسْبُونِي فِي يَزِيدَ“ (مجھے یزید بن عبدالملک کے لئے خلیفہ بنایا گیا تھا) اسے میں نے خلیفہ نہیں بنایا بلکہ اسے اس نے خلیفہ بنایا ہے جس نے مجھے خلیفہ بنایا تھا۔ لکھا ہے کہ یزید نے جب خطرہ محسوس کیا تو اس نے ایسا کام کیا جس سے عمر بن عبدالعزیز کو جلدی موت آجائے اور وہ زیادہ دیر زندہ نہ رہے، شاید وہ (زیادہ عرصہ زندہ رہنے کی صورت میں) اس کی خلافت کا انکار کر دیتے۔^[۲]

عمر وعاص کے بیٹے کا اپنے باپ کی مخالفت کرنا

عمر وعاص کا بیٹا راوی تھا اور ظاہراً اس کے کام اپنے ملعون باپ کے کاموں سے مختلف تھے اس سے جب کہا گیا کہ ”تم کیا کہتے ہو؟ تیرا باپ تو کہتا ہے کہ اپنے چچا زاد (بنو ہاشم) کے ساتھ جنگ کرنی چاہئے، خونریزی ہو لیکن تم اس طرح نہیں کہتے۔“ اس نے جواب دیا: ”شَکَا نِي إِلَى رَسُولِ اللَّهِ ﷺ! میرے باپ نے رسول خدا ﷺ سے میری شکایت کی اور کہا کہ میرا یہ بیٹا میری بات نہیں سنتا تو آنحضرت ﷺ نے فرمایا:

”أَطَعَهُ فِي مَا أَطَاعَ اللَّهَ وَلَا تُطَعُهُ فِي مَا لَمْ يُطْعِ اللَّهَ.“

[۱] سفینۃ البحار، ج ۶ ص ۴۹۵ میں بھی تقریباً اسی طرح کا مضمون ہے۔

[۲] صلاة: جلسہ: ۲۲۵

”ان کاموں میں اپنے باپ کی اطاعت کرو جن میں خدا کی اطاعت ہو اور جن کاموں میں خدا کی اطاعت شامل نہ ہو ان میں اس کی اطاعت نہ کرو۔“^[۱]

ہم نے نبیؐ کے دین کو عیب دار بنا دیا ہے

نہیں معلوم (اہلسنت) کب چار (۴) مذاہب پر متفق ہوئے۔^[۲] بنو عباس کی حکومت میں پیدا ہونے والی شورشوں کے بعد انہیں متحد نہ کیا جاسکا۔

اہل بغداد ابن حنبل کی تقلید کرتے تھے، شامی اور مصری، شافعی کے مقلد تھے، حجازی مالک کی تقلید کرتے تھے (اور ایک گروہ ابو حنیفہ کا مقلد تھا) وہ ان چاروں کو جمع نہیں کر پارہے تھے اس وقت انہوں نے ان چاروں^[۳] پر اجماع کر لیا۔ ہندی مسجد النبی کے منبر سے (یہ شعر) کہتا تھا:

دین احمدؐ چہار مذهب ساختیم

رخنہ در دین نبیؐ انداختیم

”ہم نے احمد صلی اللہ علیہ وسلم کے دین کو چار مذاہب میں تقسیم کر کے احمدؐ کے دین کو عیب دار بنا دیا ہے۔“

انہوں نے شیعوں پر بدعت اور انحراف کا الزام لگایا حالانکہ سارے شیعہ جعفری ہیں۔^[۴]

[۱] صلوٰۃ، جلسہ: ۲۲۵

[۲] استاد معظم (رحمۃ اللہ علیہ) نے ایک اور مقام پر فرمایا: یہ (اہلسنت) سال ۳۱۶ ہجری میں چار مذاہب میں محصور ہوئے۔

[۳] اہلسنت کے مذاہب اربعہ (چار مذاہب) یہ ہیں: شافعی، مالکی، حنفی اور حنبلی۔

[۴] صلوٰۃ، جلسہ: ۳۱

عقیدہ جبر

معلوم نہیں کہ اس وقت اہلسنت میں قدریہ اور جبریہ کے علاوہ بھی ہیں۔ کیا کوئی عقلمند یہ کہے گا کہ ”انسان مکلف بھی ہے اور مجبور بھی ہے“ چونکہ وہ مکلف ہے لہذا مجبور ہونے کے باوجود اس پر عذاب ہوگا“ وہ گناہ کرنے پر مجبور ہے اور ظاہراً اسے عذاب بھی ہوگا؟

کیا کوئی صاحب عقل اس طرح کہے گا؟

ایک شخص نے جبر کی تائید میں آیت پڑھی (اسی جگہ) ایک اور شخص نے جبر کے خلاف

آیت پڑھی۔^[۱]

کیا یہ شیعوں کے لئے معجزہ نہیں کہ وہ نہ تو تفویض کا عقیدہ رکھتے ہیں اور نہ ہی جبر کے معتقد ہیں۔ اگر کسی بچے کے سامنے بھی اس بات (جبر و تفویض) کی وضاحت کی جائے تو (وہ کہے گا) یہ غلط ہے۔

یہ بھی ایک عجیب بات ہے اگر کسی صاحب عقل سے کہا جائے کہ ایسے لوگ بھی ہیں جو اس طرح کا عقیدہ رکھتے ہیں، تو وہ تعجب کرے گا (اور کہے گا) کیا وہ عاقل ہیں؟ وہ کہتے ہیں: ”اللہ تعالیٰ وظیفہ معین کرتا ہے اور جو لوگ اس معین وظیفہ کی مخالفت کرتے ہیں، انہیں جہنم میں ڈال دیتا ہے“ اگر ہم کہتے کہ ہمارے اختیار میں ہے، تب بھی بات تھی لیکن وہ کہتے ہیں:

”یہ کام (انسان کے) اختیار میں نہیں بلکہ وہ پیدا شدہ اس طرح ہے۔“

یہ وہ عقیدہ ہے جس نے کچھ مسلمانوں کو پریشان کر دیا ہے۔^[۲]

^[۱] مقصد یہ ہے کہ قرآن مجید میں دونوں عقائد کے بارے میں آیات ہیں اگر ہمارے پاس اہل بیتؑ کی تعلیمات نہ ہوتی تو ہم قرآن سے حقیقت کو نہ سمجھ سکتے۔

^[۲] صلوٰۃ، جلسہ: ۲۱۱

تقیہ یا جھوٹ

ان (اہلسنت) میں سے فلاں شخص کہتا تھا ”میں تمام مذاہب سے روایت (نقل) کرتا ہوں لیکن شیعوں سے روایت نقل نہیں کرتا؛ کیونکہ وہ تقیہ کے معتقد ہیں وہ ہر قسم کا جواب دے سکتے ہیں، خلافِ حقیقت جواب بھی دیتے ہیں۔ یعنی شیعوں کے ہاں جھوٹ بولنا بہت آسان ہے۔“

الحمد للہ! وہ خود بہت جھوٹ بولتے ہیں۔ ذہبی ^[۱] کہتا ہے: ایک شخص نے امام محمد باقر علیہ السلام سے ایک مسئلہ پوچھا، امام نے اسے جواب دیا وہ شخص کہنے لگا: ”میں نے پچھلے سال بھی آپ سے یہ سوال پوچھا تھا لیکن آپ نے اس کے خلاف جواب دیا تھا۔“ امام نے فرمایا: ”میں نے پچھلے سال جو تجھے کہا تھا وہ تقیہ کا زمانہ تھا“ ذہبی نے اسی راوی سے نقل کیا ہے کہ ”پچھلے سال تو میرے اور آپ کے درمیان میں کوئی نہیں تھا۔“

ذہبی نے اس بات کو امام محمد باقر علیہ السلام پر اعتراض کے عنوان سے نقل کیا ہے راوی کو اتنی عقل بھی نہیں تھی کہ ضروری نہیں کہ تقیہ خود اسی سے (یعنی امام کے مخاطب سے) ہو، یہ بھی تو ہو سکتا ہے کہ اس کے ساتھیوں سے تقیہ کیا گیا ہو، (مثلاً یہ کہ) جواب سننے کے بعد وہ شخص اسی جواب کو اپنے ساتھیوں کے سامنے بیان کرتا اور (جواب) ان کے فتویٰ کے خلاف ہوتا جس کی وجہ سے وہ لوگ اس شخص کو اور امام کو تکلیف دیتے۔ ^[۲]

[۱] ذہبی اہلسنت کی معروف شخصیت اور اہل قلم تھے وہ اپنے زمانہ میں اہلسنت کے شیخ الاسلام تھے۔

[۲] صلوٰۃ، جلسہ: ۴۴۴

شیعوں کے پاس نقلی دلائل تو ہیں لیکن عقلی دلائل نہیں!

ایک بادشاہ^[۱] تھا جو خود کو مجتہد سمجھتا تھا اور قرآن و سنت پر عمل کرتا تھا، وہ کہتا تھا کہ ”شیعوں کے پاس نقلی دلائل تو ہیں لیکن عقلی دلائل نہیں ہیں یعنی کیا؟ یعنی رسول خدا کے صحابہ آپ کے خلاف تھے یہ بات عقلاً محال ہے جبکہ نقل سے شیعوں کے عقائد ثابت ہیں۔“

(اسے کہنا چاہئے کہ) تو پھر تم کیوں نقل پر اعتماد کرتے ہو اور اس کے ذریعے فتویٰ دیتے ہو، حالانکہ تمہارا کہنا ہے کہ ”(مسئلہ ولایت میں) نقل، عقل کے خلاف ہے۔“ کیا یہ ممکن ہے کہ نقلیات دیگر مقامات پر جھوٹ نہ ہوں صرف اس مہم ترین چیز (ولایت کے مسئلہ) میں جھوٹ ہوں؟!

وہ کہتے ہیں کہ ”ان روایات کا انکار نہیں کیا جاسکتا جو شیعوں کے مدعا پر دلالت کرتی ہیں لیکن عقلی طور پر کیسے ممکن ہے کہ اصحابِ پیغمبر، ساری قوم اور آپ کے رشتے داروں نے آپ کے ساتھ خیانت کی ہو؟! عقلاً اس طرح نہیں ہو سکتا۔“

ان کے (جواب میں) کہا جائے گا یہودی جو حضرت موسیٰ پر ایمان لائے تھے وہ کس طرح آپ کے چالیس دن غائب ہونے کے نتیجے میں جبکہ انہوں نے آپ کی کرامتیں اور معجزے بھی دیکھے تھے گوسالہ پرست بنے رہے؟!

بنی اسرائیل فرعون کے خلاف ہونے والی ساری کرامتیں دیکھنے کے باوجود کہنے لگے:

قَالُوا اَيُّ مَوْسٰى اَجْعَلْ لَّنَا اِلٰهًا كَمَا لِهٰٓمُ الْاِلٰهَةُ ط

”انہوں نے کہا: اے موسیٰ! ہمارے لئے بھی ایک الہ بنادیں جیسے ان کے الہ

ہیں۔“^[۲]

[۱] اس سے تیور مراد ہے جو شافعی تھا۔

[۲] الاعراف: ۸۳۱

تم سب کہتے ہو کہ ”نصاریٰ نے حضرت مسیح کے بعد“ شرک اختیار کیا وہ (نصاریٰ) کون تھے؟

یہ وہی ان کے نور چشم (حواری) تھے۔ حواریوں میں کچھ ایسے لوگ بھی شامل تھے جنہوں نے بعض مطالب کو ضائع کر دیا۔ حواریوں کے تابعین تک اسی طرح ہوتا رہا۔

دوسرا جواب

کیا احادیث کے سارے راوی پاگل تھے جنہوں نے وہ چیزیں بھی نقل کی ہیں جن کے خلاف ہونے کا انہیں یقین تھا اور انہیں کوئی قبول نہیں کرتا؟ تم بھی یہ بات قبول کرتے ہو کہ ”شیعوں کے پاس تقبی دلائل ہیں“۔ انہوں نے کس سے نقل کیا ہے؟ خود سے نقل کیا ہے یا تم سے نقل کیا ہے؟ کیا ان کے پاس عقل نہیں تھی جو سمجھتے کہ یہ مطالب باطل ہیں؟

(اہلسنت) خود کہتے ہیں کہ ”اگر فلاں سے کہا جاتا کہ رسول خداؐ نے مسجد بصرہ میں نماز پڑھی تھی تو وہ اس پر یقین کر لیتا اور اسے بھی نقل کرتا!“

”رسول خدا صلی اللہ علیہ وسلم نے مسجد بصرہ میں نماز پڑھی تھی“ یہ بات محال ہے یہ بھی اسی طرح ہے اتنے سارے محدثین نے اپنے شاگردوں کے سامنے ان واضحات کو نقل کیا ہے اور تم کہتے ہو کہ یہ خلاف عقل ہے پس کہنا چاہئے کہ ”تم ان کی کسی بھی چیز کو قبول نہیں کرتے“۔^[۱]

فقہ مالک

اہل کوفہ کی نظر میں امام صادق علیہ السلام کے قول کے مقابلے میں مالک کا قول زیادہ معتبر تھا۔ امام کی شہادت کے بعد مالک نے کہا کہ: ”اہل کوفہ میری تقلید نہیں کریں گے“۔

[۱] صلاة، جلسہ: ۱۲۰

اس پر منصور (دوانقی) بولا: ”تم اپنی کتاب لکھو میں تلوار کے زور سے ایسا کام کروں گا کہ سب تیری طرف رجوع کریں گے۔“

اس نے اسے حکم دیا کہ وہ اپنی فقہی کتاب میں ابن عباسؓ کی نرمی اور ابن عمرؓ کی سختی سے پرہیز کرے اور میانہ روی اختیار کرے۔

اس سے معلوم ہوتا ہے کہ ابن عمرؓ فتویٰ دینے میں سخت تھے اور ابن عباسؓ نرم فتویٰ دیتے تھے۔^[۱]

ابو حنیفہ

ابو حنیفہ کو محدث نہیں سمجھنا چاہئے وہ اصحاب (کی بات) کو بھی قبول نہیں کرتے تھے اور کہتے تھے:

”قَالَتِ الصَّحَابَةُ... وَقُلْتُ...”

”صحابہ نے اس طرح کہا ہے اور میں یہ کہتا ہوں.....“

یہاں تک کہ وہ کہتا تھا:

”قَالَ عَلِيٌّ... وَقُلْتُ...”

”علیؓ اس طرح کہتے تھے اور میں یہ کہتا ہوں۔“

وہ شاید رسول خدا صلی اللہ علیہ وسلم کو بھی مجتہد سمجھتے تھے اور ان کے ساتھ خود کو بھی مجتہد سمجھتے

[۱] مالک بن انس اہلسنت کے چار ائمہ میں سے ہیں، مشہور مالکی مذہب انہیں سے منسوب ہے۔ مالک لوگوں کے سامنے بہت روتے تھے اور بعض موارد میں اپنی رائے سے فتویٰ دینے کی وجہ سے بہت پریشان تھے۔

تھے۔ (نعوذ باللہ) [۱]

غزالی کا صاحب بصیرت ہونا

ہمارا دعویٰ ہے کہ غزالی اور اس طرح کے دیگر علمائے اہلسنت کو آخر میں حق نظر آیا تھا۔ غزالی نے ابتداء میں ”احیاء العلوم“ نامی کتاب تحریر کی اور اس میں سخت لہجہ استعمال کیا اور آخر میں اپنی کتاب ”سرّ العالمین“ میں واضح کیا کہ (خلفاء نے) خلافت کو غصب کیا تھا۔ انہوں نے اپنی کتاب ”سرّ العالمین“ میں کئی مقامات پر لکھا ہے کہ

”ہم نے اپنی کتاب احیاء العلوم میں اس طرح کہا ہے۔“

مخالفین اس سے بچنے کے لئے عجیب و غریب باتیں بیان کرتے ہیں مثلاً کہتے ہیں کہ ”سرّ العالمین اس غزالی نے نہیں لکھی“ حالانکہ شیعوں کے ہاں مشہور ہے کہ:

”مَا اسْتَوْفَى أَحَدُ اللَّعْنِ مِثْلَ الْغَزَالِي؛

”غزالی کی طرح کسی نے بھی اپنے لئے لعنت جمع نہیں کی۔“

وہ جب سنی تھے تو شیعہ ان پر لعنت کرتے تھے اور جب شیعہ ہوئے تو اہلسنت نے ان پر لعنت کی؛ اس طرح ان پر دونوں گروہوں کی طرف سے لعنت کی گئی۔ [۲]

[۱] ابونحیفہ کے بارے میں بزرگان اہل سنت کیا کہتے ہیں؟ یہ جاننے کے لئے تاریخ بغداد جلد ۱۳ کا مطالعہ کیجیے۔

[۲] ”سرّ العالمین“ امام غزالی کی کتاب نہیں ہے اس بات پر کچھ لوگوں نے بعض دلائل بھی بیان کئے ہیں مثلاً یہ کہ مصنف نے اس کتاب میں لکھا ہے کہ ”میری جوانی کے ایام میں ابو العلاء معری میرے سامنے اپنے اشعار بیان کرتے تھے“ جبکہ وہ (امام غزالی) ابو العلاء کی وفات کے بعد پیدا ہوئے تھے جب یہ اعتراض آیت اللہ بھجت (رحمہ اللہ) کے سامنے بیان کیا گیا تو آپ نے بعض احتمال بیان کئے اور آخر تک ان کے شیعہ ہونے پر مبنی اپنی باتوں پر ثابت رہے۔ (صلوٰۃ، جلسہ: ۱۵۷)

ایک کتاب جس کی نشر و اشاعت بہت مفید ہے

سنائے کہ متقدمین (سابقہ علما) نے ایک کتاب تحریر کی تھی جس میں انہوں نے شیعہ ہونے والے علمائے کرام کے حالات زندگی بیان کئے تھے۔ میں نے وہ کتاب نہیں دیکھی اس میں انہوں نے صاحبِ بصیرت ہونے والے (اہلسنت کے علما کی) تعداد بھی بیان کی ہے۔ اگر یہ کتاب کہیں مل جائے اور اسے شائع کیا جائے تو یہ کام تشیع کے لئے بہت مہم اور مفید ہوگا۔^[۱]

کیا کوئی ایسا مذہب ہے جس کا کوئی دشمن نہ ہو

شیعوں کے بارے میں فحاش اور برے اشعار بنا کر لوگوں کو بتائے جاتے ہیں اور کہا جاتا ہے کہ یہ لوگ اتنے برے ہیں؟ کفار بھی مسلمانوں کے بارے میں اس طرح کے برے اشعار کہتے تھے یہاں تک کہ اسلام نے جب ترقی کی تب بھی وہ آپس میں مخفی جگہوں پر مل بیٹھتے اور اس طرح کے اشعار کہہ کر مسلمانوں کا مذاق اڑاتے تھے۔ تو کیا ہمیں اسلام کو چھوڑ کر ایسا دین تلاش کرنا چاہئے جس کا کوئی مخالف نہ ہو؟ کیا ایسا ممکن ہے؟ کیا دنیا میں کوئی ایسا دین تھا یا ہوگا جس کا کوئی مخالف اور دشمن نہ ہو۔^[۲]

تلوار کے ذریعے امام کا انتخاب

کیا (مخالفین) سمجھتے ہیں کہ امامت ایسی چیز نہیں جس کا تعین بھی نبوت کی طرح خدا کی طرف سے ہوتا ہے؟ کیا امام مقرر کرنا مکلفین کی ذمہ داری ہے؟ اور انہیں آپس میں مل کر اپنے

[۱] حال ہی میں اس موضوع پر المآخو لوں کے نام سے ایک کتاب شائع ہوئی ہے جو اسے مکمل کر سکتی ہے۔

(صلوٰۃ، جلسہ: ۱۵۷)

[۲] صلاۃ: جلسہ: ۲۱۰

لئے امام معین کرنا چاہئے؟ اگر اس طرح ہے تو سقیفہ میں تلوار تھی۔ سعدؓ نے جب کہا کہ مِثْنًا اَمِيْرٌ وَمِنْكُمْ اَمِيْرٌ؛ ”ایک امیر ہم سے ہوگا اور ایک امیر تم سے ہوگا“ تو اس کا مخالف خزرجی ڈر گیا کہ کہیں سعد اس پر سبقت نہ لے لے اس نے فوراً تلوار نکالی اور کہنے لگا: ”جو بھی ابوبکر کی خلافت کا مخالف ہوگا اسے اس تلوار سے جواب دیا جائے گا“۔ کیا ہوا؟ سقیفہ ہے؛ مسلمانوں کی شوریٰ ہے وہ (آپس میں مل کر) امام منتخب کرنا چاہتے ہیں! (یہ کام) کیسے ہوا؟ کیا اس میں تلوار کی مداخلت بھی ہونی چاہئے تھی؟! [۲]

قرآن اور اہل بیت کی وابستگی

بندہ کا عقیدہ ہے کہ جو شخص کہتا ہے کہ میں قرآن کو تو مانتا ہوں لیکن اہل بیتؑ کو نہیں مانتا وہ قرآن کو بھی نہیں مانتا؛ یہاں تک کہ وہ ظواہر قرآن کو بھی نہیں مانتا۔ تم کہتے ہو کہ قرآن کی قرآن سے تاویل نہیں ہونی چاہئے۔ ٹھیک، بسم اللہ۔

وَمَنْ كَانَ فِي هَذِهِ اَعْمٰی فَهُوَ فِی الْاٰخِرَةِ اَعْمٰی

”اور جو کوئی اس دنیا میں اندھا بنا رہا وہ آخرت میں بھی اندھا ہی ہوگا۔“ [۳]

[۱] سعد بن عبادہ بن حارث، رسول خدا ﷺ کے اصحاب میں سے تھے وہ ۱۵ھ ق میں فوت ہوئے آپ اہل مدینہ میں سے تھے آپ خزرج کے رئیس اور عہد جاہلیت اور اسلام میں اشرافِ تمرا میں سے تھے۔ آنحضرت ﷺ کی رحلت کے بعد انہوں نے بھی خلافت کا لالچ کیا اور ابوبکر کی بیعت نہ کی، عمر کے ایام خلافت میں شام کی طرف ہجرت کر گئے اور ظاہراً موران میں فوت ہوئے، بعض روایات میں صراحت کے ساتھ مذکور ہے کہ انہیں ابوبکر اور عمر کی خلافت کے استحکام کے لئے خالد بن ولید نے قتل کیا تھا۔

[۲] صلاة: جلد: ۲۲۵

[۳] اسراء: ۷۲

تم تو نابینا ہو، کیسے کہتے ہو کہ (میں قیامت میں) دیکھوں گا؟! یہ واضح ترین چیزوں میں سے ہے۔.....^[۱]

اہل بیتؑ سے دوری

راوی نے رسول خدا ﷺ کی امامت میں نماز پڑھنے والوں سے پوچھا:
 ”تمہیں کیسے معلوم ہوا کہ رسول خدا ﷺ نماز کی تیسری اور چوتھی رکعت میں کچھ پڑھتے ہیں؟“

وہ اہل بیت اطہارؑ سے اتنے دور ہو گئے تھے کہ انہیں اس بات کے بارے میں بھی معلوم نہیں تھا (انہیں احتمال تھا کہ) شاید (تیسری اور چوتھی رکعت میں) رسول خدا ﷺ صرف کھڑے ہوتے ہیں اور کچھ بھی نہیں پڑھتے۔
 انہوں نے (راوی کو) جواب دیا:

”يَا ضُطْرَابِ كَيْتَبِهٖ“^[۲]

”ہمیں آپ کی ریش مبارک کے ہلنے سے (معلوم ہوا کہ آپ تیسری اور چوتھی رکعت میں کچھ پڑھتے ہیں)“

جب آپ کی ریش مبارک ہلتی تو ہم سمجھ جاتے کہ آپ کچھ پڑھ رہے ہیں، یقیناً آپ یا تسبیح پڑھتے تھے یا سورہ حمد۔^[۳]

[۱] صلوٰۃ، جلسہ: ۵۹

[۲] مسند احمد بن حنبل: ج ۵ ص ۱۲، صحیح بخاری، ج ۱ ص ۱۸۲

[۳] صلوٰۃ، جلسہ: ۲۵۰

اختلافات کی جڑ

ہم سب نے دیکھ لیا کہ صرف ایک جملہ ”أَنَّ الرَّجُلَ لَيَهْجُرُ“ یہ شخص ہذیان بول رہا ہے“ سے کیا ہو گیا۔ نہ صرف شیعہ اور اہلسنت کے درمیان اختلاف ہیں بلکہ خود اہلسنت میں بھی اختلافات ہیں کیا اسلام میں صرف شیعہ اور سنی کے درمیان اختلاف ہیں؟ تمام اسلامی ممالک کے سربراہ سنی ہیں اور ان کے علماء بھی سنی ہیں تو پھر ان میں اختلاف کیوں ہیں؟ اسلامی ممالک میں کوئی ایسی جگہ نہیں جہاں لوگ ایک دوسرے کے خون کے پیاسے نہ ہوں۔ بیرونی (طاقتیں) جب کسی کو تنگ کرنا چاہتی ہیں (اور دیکھتی ہیں کہ کوئی ملک ان کی اطاعت نہیں کر رہا ہے) تو وہ اسی کے ہمسایہ (ملک) کو اس سے لڑاتے ہیں۔ [۱]

آیہ خمس کی غلط تفسیر

فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ
 ”اس کا پانچواں حصہ اللہ کے لئے، رسول کے لئے، (اور رسول کے)
 قرابتداروں کے لئے ہے۔“ [۲]

خليفة سوم سے منسوب کیا جاتا ہے کہ وہ اس (آیت) میں موجود ”ذی القربی“ کا یہ معنی کرتے تھے:

”مسلمانوں کے حکمرانوں کو چاہئے کہ اپنے رشتہ داروں کو خمس دیں“ اسی وجہ سے انہوں نے ایک مرتبہ افریقہ کا خمس مروان کو دیا؛ ان (اہلسنت) کے ایک عالم نے اس بات کو

[۱] صلاة، جلسہ: ۸۲۲

[۲] انفال: ۴۱

خليفة دوم سے منسوب کیا ہے اور (کہا ہے کہ) انہوں نے اس آیت کی یہ تاویل کی تھی کہ اس سے خليفة کے رشتے دار مراد ہیں۔ رسول خدا ﷺ کے رشتے دار نہیں بلکہ خلیفہ کے رشتے دار۔ وہ (اپنے) رشتہ داروں کے علاوہ کسی کو بھی (خمس) نہیں دیتے تھے۔ یہاں تک کہ (حضرت) عائشہؓ اور (حضرت) حفصہؓ فریاد کرتے ہوئے کہنے لگیں: هَذَا قَوْمِيْصُ رَسُوْلِ اللّٰهِ ﷺ (یہ رسول خدا ﷺ کی قیص ہے) دونوں بیبیاں خلیفہ کے پاس گئیں اور ان سے اپنی میراث کا مطالبہ کیا۔ [۱]

شیعہ ہی اہلسنت ہیں

شیعوں کو اس بات پر فخر ہے کہ ”دیگر مذاہب کے پاس انہیں کے بقول (رسول خدا ﷺ کی) سنت نہیں ہے۔“ ابن رشد وغیرہ نے یہ بات صراحت سے بیان کی ہے کہ ”ان کے پاس سنت (کے بارے میں زیادہ روایتیں) نہیں ہیں۔“

وہ مزید کہتے ہیں: ”ہمارے پاس صرف ان چند واقعات کے بارے میں رسول خدا ﷺ کے فرامین ہیں جو آپؐ کے زمانہ میں پیش آئے تھے، ہم ان کے ذریعے اپنا شرعی وظیفہ معین کرتے ہیں۔ اگر شریعت کو انہیں چند روایات کے ذریعے قیامت تک باقی رہنا ہو تو تطبیق لایتنا ہی بہ متناہی (ختم ہونے والی چیز کو ختم نہ ہونے والی چیز پر منطبق کرنا) پیش آئے گا۔ اسی وجہ سے ہم مجبوراً کہتے ہیں کہ قیاس حجت ہے۔“ معلوم ہوا کہ یہ لوگ نہ سنی ہیں اور نہ شیعہ بلکہ قیاسی ہیں اور شیعہ، سنی بھی ہیں اور شیعہ بھی ہیں۔ کیونکہ شیعوں کے پاس رسول خدا ﷺ کی سنت ہے۔ گویا ۲۲ یا ۲۷ ہجری تک رسول خدا ﷺ حال حیات تھے اور اس وقت تک حجت باقی تھی۔ اس وقت تک مسلسل روایات، رفت و آمد اور سوال و جواب کا سلسلہ جاری رہا لہذا

اصل میں شیعہ ہی اہل سنت ہیں اور دیگر افرادہ سنی ہیں اور نہ شیعہ، بلکہ قیاسی ہیں۔ انہوں نے اس بات کو اپنے اصول دین اور دیگر امور میں قیاس کر کے ظاہر اور ثابت کیا ہے۔^[۱]

مذہب اربعہ (اہلسنت کے چار ائمہ) کے درمیان اختلافات

ان کے چار ائمہ (حنفی، شافعی، حنفی، مالکی) کے درمیان بھی اختلافات ہیں۔ ایسا نہیں کہ صرف ان کے اور شیعوں کے درمیان اختلاف ہیں۔ یہ اختلافات صرف شیعوں کے ساتھ مخصوص نہیں۔ کاش ایک کتاب لکھی جاتی جس میں ان کے درمیان موجود اختلافات اور مشترکات کو بیان کیا جاتا اگر اس (کتاب) میں شیعوں کے نظریات بھی شامل ہوتے تو اور بھی اچھا ہوتا۔ اگر وہ خود مذہب اربعہ کے درمیان موجود اختلافات لکھیں گے تو یہ اس بات کی دلیل ہو گی کہ وہ شیعہ اور غیر شیعہ کے درمیان موجود اختلافات سے انکار نہ کریں ان کے آپس میں بھی بہت اختلافات ہیں۔

پہلے یہ چار نہیں تھے بلکہ بعد میں چار ہوئے۔ ورنہ خود انہیں کے نزدیک ان کے ابن شبرمہ اور ابن ابی لیلی جیسے بزرگ علماء تقریباً بیس ہیں۔ وہ لوگ امام جعفر صادق کے زمانہ میں بہت مشہور تھے۔ ہمیں کیا معلوم؟ شاید ان کے درمیان اس سے بھی زیادہ اختلافات ہوں! اختلافات کرنے والے ہم نہیں (جیسا کہ مشہور ہے کہ اختلافات صرف شیعہ اور سنی کے درمیان ہیں)۔^[۲]

[۱] صلوٰۃ: جلسہ: ۱۷۶

[۲] صلوٰۃ: جلسہ: ۳۷۰

ہاتھ باندھنے کے بارے میں اختلاف

ایسے مسائل بہت کم ہیں جن پر اہلسنت کے ائمہ اربعہ کے درمیان اتفاق ہو۔ یہاں تک کہ ہاتھ باندھ کر نماز پڑھنا جو ان کا شعار ہے اس کے بارے میں بھی ان کے درمیان اختلاف ہے اور مالک فرائض میں ہاتھ باندھنے کا مخالف تھا۔ مالک کا اختلاف اس بات کی دلیل ہے (کہ یہ عمل [ہاتھ باندھ کر نماز پڑھنا] وضاحت میں سے نہیں ہے) کیونکہ ہاتھ باندھنا (نظر آتا ہے) مخفی نہیں ہوتا لہذا اس شخص کی یہ بات غلط ہے کہ ”میں نے رسول خدا ﷺ کو فلاں جگہ ہاتھ باندھتے دیکھا ہے۔“ آپ ﷺ کا ہاتھ باندھنا صرف اس ایک شخص کو نظر آیا کسی اور راوی یا صحابی کو نظر کیوں نہ آیا؟ یقیناً اس نے غلط بیانی کی ہے کہ ”میں نے رسول خدا ﷺ کو فلاں جگہ ہاتھ باندھتے دیکھا ہے۔“ (کیسے ممکن ہے کہ) آپ ﷺ نے اتنے ماموین اور اصحاب کے سامنے ہاتھ نہ باندھے صرف اس ایک جگہ پر ہاتھ باندھے! [۱]

امام میں عدالت کی شرط

صرف شیعوں کے ہاں امام کا عادل ہونا شرط نہیں بلکہ اہلسنت کے درمیان بھی اس مسئلے میں اختلاف ہے۔ ابن رشد کہتے ہیں:

”ایسا نہیں کہ عدالت کا شرط نہ ہونا مشخص ہے بلکہ اس مسئلے کے بارے میں بہت سے اقوال ہیں ایک قول یہ بھی ہے کہ کچھ لوگ کہتے ہیں: ”کافی ہے کہ (امام جماعت) اچھی طرح نماز پڑھ سکتا ہو اس کے علاوہ جو چاہے کرے۔“

ان کے ایک عالم نے شیعہ پر اعتراض کرتے ہوئے کہا: آپ لوگ یہ شرط کیوں

کرتے ہیں کہ امام کو عادل ہونا چاہئے جبکہ خود حضرت علیؑ ان تین خلفاء کے پیچھے نماز پڑھتے تھے؟

شیعہ نے کہا: کیا وہ لوگ عادل نہیں تھے جو حضرت علیؑ ان کے پیچھے نماز نہ پڑھتے؟
 سنی بولا: اگر انہوں نے خلافت کو غصب کیا ہے تو اس سے بڑا اور کیا فسق ہو سکتا ہے؟
 (اگر اس سنی کو معلوم تھا کہ انہوں نے خلافت کو غصب کیا تھا یہ جاننے کے باوجود وہ سنی تھا تو) اس سے ہم خدا کی پناہ چاہتے ہیں۔ اس سنی عالم کا مقصد یہ تھا کہ اگر حضرت علیؑ انہیں خلافت کا غاصب سمجھتے تھے تو پھر آپ ان کے پیچھے نماز کیوں پڑھتے تھے؟
 اس کا جواب یہ ہے کہ ”اقْرَأْ لَفْظُكَ“ کا بھی تو ہو سکتا ہے۔^[۱]
 تجھے کیا معلوم کہ انہوں نے ایسا نہیں کیا تھا۔^[۲]

گویا میں نے اس سے پہلے یہ آیت نہیں سنی تھی

ایک شخص بادشاہ کے پاس گیا وہاں بہت سے لوگ موجود تھے، انہوں نے بادشاہ سے بقیع تعمیر کرنے کی اجازت طلب کی۔ لیکن بادشاہ نہ مانا اور بطور دلیل یہ آیت پڑھنے لگا:
 وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْفَاسِقُونَ ﴿۴۰﴾
 ”جو اللہ نے اس (انجیل) میں نازل کیا ہے اور جو اللہ کے نازل کردہ (قانون) کے مطابق فیصلہ نہیں کرتے وہی فاسق (نافرمان) ہیں۔“^[۳]
 وہ شخص بہت حاضر جواب تھا اس نے بادشاہ سے کہا: اگر میں اس کام کے جواز پر قرآن

[۱] مقصد یہ کہ حضرت امیر المؤمنینؑ حمد و سوره پڑھتے تھے البتہ اس طرح پڑھتے کہ دوسروں کو پتہ نہ چلتا۔

[۲] صلوٰۃ، جلسہ: ۱۵۷

[۳] مادہ: ۴۷

ہی سے دلیل پیش کروں تو کیا آپ اسے قبول کریں گے؟ بادشاہ نے کہا: جی ہاں۔ اس نے فوراً اس آیت کریمہ کی تلاوت کی:

قَالَ الَّذِينَ غَلَبُوا عَلَىٰ أَمْرِهِمْ لَنَتَّخِذَنَّ عَلَيْهِم مَّسْجِدًا ۖ ﴿٢١﴾
 ”جو لوگ ان کے معاملات پر غالب آئے تھے وہ بولے کہ ہم ان پر ایک مسجد
 (عبادت گاہ) بنائیں گے۔“ [۱]

بادشاہ نے اس کی بات کو رد نہ کیا اور قبول کر لیا کہ قبور پر مقبرہ بنانا اچھا کام ہے اور یہ صاحبانِ قبر کی تعظیم ہے۔ اس لئے تھوڑا سوچنے کے بعد کہنے لگا:

كَأَنِّي لَأَسْمَعُ بِهِذِهِ الْآيَةِ
 ”گو یا میں نے اس سے پہلے یہ آیت نہیں سنی تھی۔“
 اسے کہنا چاہئے کہ اب تو آپ نے آیت سن لی ہے اب کیوں اپنے اسی حکم پر باقی ہیں
 (اور بقیع پر مقبرہ بنانے کی اجازت نہیں دیتے؟)۔ [۲]

باطل جماعت میںفرادی نماز

کچھ لوگ اعتراض کرتے ہیں کہ مروان جب معاویہ کی طرف سے عامل تھا تو امام حسن اور امام حسین علیہ السلام نے اس کے پیچھے نماز پڑھی۔ اہل بیتؑ نے اس بات کو سمجھنے والے افراد کے سامنے بیان کیا ہے کہ انہوں نے (اس کے پیچھے) کس طرح نماز پڑھی؟ انہوں نے فرادی نماز پڑھی تھی۔ یہاں تک کہ امام زین العابدین علیہ السلام نے بھی جمعہ کی دو رکعتیں باجماعت پڑھیں اور نماز ختم ہونے کے بعد دوبارہ کھڑے ہو گئے اور دو رکعتیں پڑھیں۔ ایک شخص نے آپؑ سے

[۱] کہف: ۲۱

[۲] صلوٰۃ، جلسہ: ۳۴۱

پوچھا کہ ”آپؐ نے نماز جمعہ کے بعد کوئی نماز پڑھی ہے تو آپؐ نے فرمایا: ”إِنَّهَا رَكَعَاتٌ مُتَشَابِهَاتٌ؛ یہ دو رکعتیں، ان دو رکعتوں کے مشابہ ہیں۔“ [۱]

شیخ طوسیؒ کا کتاب خانہ جلایا گیا

خدا ہی جانتا ہے کہ شیعوں کی کتنی کتابیں ضائع ہو چکی ہیں؛ ایک فرقہ جو کہتا ہے کہ ”صرف وہ مسلمان ہیں، اور کوئی مسلمان نہیں“۔ بغداد میں انہوں نے چند مرتبہ لوگوں کے سامنے شیخ طوسیؒ کا کتاب خانہ جلایا۔ کیا وہ لوگ مسلمان تھے؟ اس کتاب خانہ میں دیگر مذاہب کی کتابیں بھی تھیں انہوں نے انہیں بھی چند مرتبہ جلایا۔ کیا تم کتاب خانہ اس لئے جلاتے ہو تا کہ مذہب مٹ جائے؟ اگر اس (کتاب خانہ) میں گمراہ کن کتابیں تھیں تو تمہیں (غیر شیعہ کو) چاہئے تھا کہ انہیں اپنے پاس محفوظ رکھتے تاکہ ان کے ذریعے اعتراض کر سکتے! اس (واقعہ) کے بعد شیخ نے (بغداد سے) نجف کی طرف ہجرت کی۔ [۲]

مسیحیوں کا دین مسیحیت نہیں ہے

انجیل برنابا میں ہے کہ حضرت مسیح علیہ السلام نے فرمایا: ”میں اہل ختان کے علاوہ کسی کے لئے بھی دعا نہیں کرتا، نہ ان کی شفاعت کروں گا اور نہ ہی ان کے ساتھ میرا تعلق ہے۔“ (اہل ختان) یعنی وہ لوگ جو حضرت موسیٰ علیہ السلام کی شریعت کا عقیدہ رکھتے ہیں۔ ظاہراً آپؐ کا مقصد یہ تھا کہ ”مشرکوں اور ان لوگوں کے ساتھ میرا کوئی تعلق نہیں جو انبیاء کے معتقد نہیں ہیں۔ میری شفا اور دعا مشرکوں کے لئے نہیں بلکہ اہل ختان کے لئے ہے۔ بنی اسرائیل کے ان افراد کے لئے

[۱] یعنی: آپؐ ان کی جماعت میں بھی شریک ہوئے اور اپنی نماز بھی پڑھی اور کوئی ایسی بات بھی نہ کی جو فتنہ و فساد کا باعث بنتی۔

[۲] زکوٰۃ: جلسہ: ۶۰

ہے جو حضرت موسیٰ علیہ السلام پر ایمان رکھتے ہیں۔ لیکن نصاریٰ ان باتوں پر عمل نہیں کرتے، اس سے معلوم ہوتا ہے کہ نصاریٰ کا دین اور ہے اور حضرت مسیح علیہ السلام کا دین اور ہے۔ (نصاری) سور کے گوشت، شراب نوشی اور تثلیث کو حضرت مسیح علیہ السلام سے منسوب کرتے ہیں۔ جبکہ خود انجیل برنا با میں ہے کہ حضرت مسیح نے فرمایا: ”تم جن چیزوں کو مجھ سے منسوب کرتے ہو ان کی وجہ سے خدا نے مجھے تم سے لے لیا ہے یا لے رہا ہے۔ متوجہ رہو کہ یہ وہ مصیبت ہے جس میں اللہ تعالیٰ مجھے تمہاری وجہ سے مبتلا کر رہا ہے تم لوگوں نے مجھ سے ایسی چیزیں منسوب کی ہیں جن نسبتوں سے خدا بھی پاک ہے اور میں بھی ان اوصاف سے منزہ ہوں۔ یہ غلطیاں جو تمہارے اندر پائی جاتی ہیں میں نے کب تمہیں ان کے بارے میں کہا ہے؟“ [۱]

افضل عبادات

افضل ترین عبادت خدا کے لئے سجدہ کرنا ہے، عبادت میں انسانی جسم کا افضل ترین عمل سجود ہیں اور ظاہر اُسب سے افضل کام یہی ہے۔ سجدے ہی نماز ہیں۔ نصاریٰ نے خود کو آج تک سجدوں سے محروم رکھا ہے (جو عظیم ترین عبادت ہے) اگر کوئی انصاف کرے تو یہ بھی اسلام کا ایک معجزہ ہے۔ مسجد کا لغوی معنی محلِ سجدہ ہے۔ یہ معنی اس جگہ کے لئے مخصوص ہے جسے نماز کے لئے تعمیر کیا جاتا ہے۔ نماز کا افضل ترین رکن سجدہ ہے اسی وجہ سے (نماز خانہ کو) مسجد کہا جاتا ہے، رکوع، قیام، قنوت، دعا، اذکار اور قرأت کی وجہ سے (مسجد) کو مسجد نہیں کہا جاتا بلکہ سجدہ کی وجہ سے مسجد کہا جاتا ہے کیونکہ سجدہ نماز کا افضل ترین رکن ہے۔ مسجد کو نماز کے افضل ترین عملی رکن سجدہ کی وجہ سے (مسجد) کہا جاتا ہے اور اس کا سب سے بڑا دشمن شیطان ہے۔ طولانی سجدے سے شیطان کو بہت تکلیف ہوتی ہے وہ کہتا ہے: ”یہ وہی چیز ہے جس کی وجہ سے آج مجھے یہ دن

دیکھنا پڑ رہا ہے اور انسان اس سے دستبردار ہونے کے بجائے اسے طول دے رہے ہیں۔
شیطان نے خدا سے کہا تھا: ”میں تیرے لئے سجدہ کرنے کے لئے تیار ہوں لیکن اسے
ہرگز سجدہ نہیں کروں گا جس سے میں افضل ہوں۔“

شیطان اپنے کلام اور استدلال کے ذریعے کہنا چاہتا تھا کہ ”مجھے سجدہ تو قبول ہے لیکن
خود سے بلند (موجود) کے لئے، خود سے کم تر کے لئے نہیں۔“ وہ اندھا تھا اسی وجہ سے اسے نیچے
اور اوپر سمجھ نہیں آ رہا تھا! ہو سکتا ہے کہ مسجد کے معنی کا اس بات کی طرف اشارہ ہو کہ مسلمانوں اور
نصاریٰ کے معبد میں یہی فرق ہے کہ وہ کہتے ہیں ”کلیساؤں میں سجدہ کرنا بدعت ہے۔“ ان کا اس
عظیم عبادت (سجدہ) سے محروم ہونا، اسلام اور مسلمانوں کے لئے باعث فخر ہے۔

ہم دیکھتے ہیں کہ بادشاہوں اور ان کی رعیت کے درمیان سب سے بڑا تواضع یہی سجدہ
ہے لیکن یہ ذاتی اور عرفی معنی ان کی شریعت میں شامل نہیں اور وہ اسے اپنی شریعت سے خارج
سمجھتے ہیں۔ ان کی عبادت گاہوں میں رکوع تو ہوتا ہے لیکن سجدہ نہیں ہوتا۔ وہ صرف ایک مخصوص
طریقہ سے تعظیم کرتے ہیں۔ اگر کوئی شخص اس سے تھوڑا نیچے جاتا ہے تو کہتے ہیں کہ ”نہیں، یہ تو
ہین ہے“ اگر وہ اس سے بھی نیچے جاتا ہے اور خود کو گرا دیتا ہے تو تکبر ہے! وہ اس ذاتیہ، عرفیہ اور
تکوینیہ عبادت سے محروم ہیں (جو خضوع کی انتہا ہے اور ہماری روایات کے مطابق جو خدا کے
علاوہ کسی اور کے لئے حرام ہے) [۱]

انصاف بہت سے لوگوں کو مسلمان بنا سکتا ہے

غیر خدا جو بھی ہیں ان کی پہچان خدا کے ذریعے ہوتی ہے یہاں تک کہ یقین بھی خدا کی
طرف سے عطا ہوتا ہے۔ ورنہ دلائل اور براہین تو مشرکوں اور بت پرستوں کے سامنے بھی بیان

ہوتے ہیں لیکن ان پر ان کا کوئی اثر نہیں ہوتا۔ (ایک مسلمان نے) مسیحی عابد کے سامنے قرآن اور غیر قرآن سے بہت سی دلیلیں بیان کیں؛ جنہیں سن کر اگر وہ زیادہ نرم ہو جاتا تو کہتا: ”دعا کریں کہ خدا ہمیں بھی ہدایت عطا فرمائے۔“ وہ اس کے علاوہ کچھ نہیں بولتا تھا۔ حالانکہ نصاریٰ دیگر تمام (ادیان) سے زیادہ اسلام کے قریب ہے۔ زمانی اعتبار سے دونوں (اسلام اور نصاریٰ) کی نبوتیں بھی ایک دوسرے کے قریب ہیں۔ اگر یہود و نصاریٰ مل کر انصاف سے کام لیں اور جان لیں کہ مسلمان توریت اور انجیل میں سے کتنی باتوں کو قبول کرتے ہیں (البتہ انجیل برنابا جو تمام انانجیل سے زیادہ صحت کے قریب ہے) اور کونسی باتوں کو قبول نہیں کرتے اور قبول نہ کرنے کا سبب بھی جان لیں تو خدا جانتا ہے کہ (اگر وہ انصاف کریں) تو انہیں مذاکرات اور بات چیت کے دوران بہت سے لوگ مسلمان ہو جائیں گے۔^[۱]

انجیل برنابا

انجیل برنابا، انانجیل اربعہ^[۲] کے خلاف ہے اس میں عجیب جہات اور سچے شواہد ہیں۔

خدا ہی جانتا ہے کہ یہ (انجیل برنابا) اسلام کے کتنا قریب ہے؟^[۳] اس میں سور کے

[۱] صلوٰۃ، جلسہ: ۲۳۵

[۲] مسیحیوں کے پاس اس وقت یہ انانجیل ہیں۔ متی۔ مرقس۔ لوقا اور یوحنا

[۳] یہ انجیل قرن پنجم میلادی تک دسترس میں تھی، لیکن اسکے بعد ایک پاپ کے حکم سے اس کی جمع آوری کی گئی اور پھر اس کا خطی نسخہ سیکستوس پنجم کے کتابخانہ سے ملا، اس کے ملنے کی خبر جب پھیل گئی تو بہت عکس العمل ہوا۔

اس انجیل میں مسیحیوں کے ہاں رائج نظریہ تثلیث (تین خداؤں کا ہونا) کی نفی کی گئی ہے اور صریح طور پر رسول خدا کا اسم گرامی حضرت محمدؐ بیان ہوا ہے۔

گوشت کی حرمت کا حکم بھی ہے مجھے یاد ہے کہ اس میں شراب نوشی کے بارے میں بھی واضح طور پر بیان ہوا ہے کہ یہ نصاریٰ کے وضع کردہ امور میں سے ہے۔

جی ہاں! مجھے یاد ہے کہ اس کتاب میں دو تین ایسی چیزیں بھی ہیں جو اسلام کے خلاف ہیں۔ ان دو تین چیزوں کو بھی انجیل برنامہ میں شامل کیا گیا ہے۔ ایک یہ کہ رسول خدا ﷺ اور امیر المومنین علیؑ کے حسب و نسب کو الگ الگ بیان کیا گیا ہے ایک کو حضرت اسماعیل علیہ السلام سے منسوب کیا گیا ہے اور دوسرے کو حضرت اسحق علیہ السلام سے منسوب کیا گیا ہے جبکہ یہ غلط ہے۔ اس انجیل اور دیگر انجیل میں بہت اختلاف ہے جس کی وجہ سے وہ (نصاری) کہتے ہیں کہ ”یہ انجیل جعلی (خود ساختہ) ہے۔ حالانکہ جو بھی اس انجیل کو دیکھتا ہے اسے یقین ہو جاتا ہے کہ اس کا بیشتر حصہ حضرت عیسیٰ علیہ السلام کے صریح بیانات پر مشتمل ہے۔ انہیں بیانات میں سے یہ بھی ہے کہ حواریوں نے ان سے پوچھا: ”آپ پر انجیل کس طرح وحی ہوتی ہے؟“

حضرت عیسیٰ علیہ السلام نے جواب دیا: ”اللہ تعالیٰ نے میرے دل کو آئینہ کی طرح قرار دیا ہے، میں ہر وہ چیز دیکھتا اور پڑھتا ہوں جو اس پر درج ہو جاتی ہے؛ وہی انجیل ہوتی ہے۔“ اگرچہ وہ (انجیل) نہ تو معانی میں قرآن کے مشابہ ہے اور نہ ہی الفاظ میں البتہ ہماری معتبر روایات کے بہت مشابہ ہے۔

میں نے انجیل برنابا کو گرجی زبان میں دیکھا ہے وہ کپڑے پر لکھی ہوئی تھی اور اس کی جلد چمڑے کی نہیں تھی بلکہ لکڑی سے بنی ہوئی تھی۔ آغا مرعشی نجفی نے اسے آغا طباطبائی کے حوالے کیا اور پوچھا: ”یہ کتنے سال پرانی ہے؟“

آغا طباطبائی نے جواب دیا: ”میرے خیال میں یہ پانچ سو سال پرانی ہے۔“ اس واقعہ کو پچاس سال ہو چکے ہیں۔

آغا مرعشی نے کہا: ”ہم نے اسے اپنے پاس محفوظ کر رکھا ہے تاکہ ہمیں کوئی ایسا شخص مل

جائے جو گرجی زبان جانتا ہو اور ہمیں اس کا فارسی یا عربی میں ترجمہ کر کے دے۔
 کیونکہ یہ جتنی زیادہ پرانی ہوگی اتنی صحیح ہونے کے زیادہ قریب ہوگی۔^[۱]

چھٹا حصہ

معارفِ اسلام

- 123..... پہلی فصل: قرآن مجید
- 123..... قرآن میں غور و فکر کرنا
- 125..... اس سورہ میں اسمِ اعظم ہے
- 126..... سارا قرآن ایک سورہ میں ہے
- 128..... دوسری فصل: نماز
- 128..... اوّل وقت نماز کی تاثیر
- 129..... نماز میں دنیاوی سوچ
- 129..... بے نماز بے دین ہے
- 132..... اول وقت باجماعت نماز پڑھنے کے فوائد
- 134..... نماز کا جسمانی فائدہ
- 136..... تیسری فصل: مختلف مسائل
- 137..... امام زمانہؑ کی حضرت عیسیٰؑ پر امامت
- 140..... ہمیں سب کا خیر خواہ ہونا چاہئے
- 142..... صدقہ کا فائدہ
- 143..... حقوق ادا کئے جائیں تو کوئی بھی محروم نہیں ہوگا
- 144..... زیارتِ عاشورہ
- 146..... امام زمانہؑ کا دیدار ناقابلِ انکار ہے۔
- 148..... پہاڑوں کے عجائب

پہلی فصل: قرآن مجید

اعجازِ قرآن:

قرآن مجید معجزہ ہے؛ ایسا نہیں کہ صرف صالح، عابد اور عالم مسلمانوں کے لئے معجزہ ہے اور دوسروں کے لئے شاہنامہ [۱] ہے!

معجزہ صرف مسلمانوں کے لئے نہیں ہوتا بلکہ سب کے لئے ہوتا ہے۔ عصرِ حاضر کے متدین نصاریٰ قرآن مجید کو دیکھ کر ان دیکھا کر دیتے ہیں۔ جبکہ وہ خود کہتے ہیں کہ ”قرآن کسی حکیم کی تحریر کردہ کتاب ہے“۔ [۲]

قرآن میں غور و فکر کرنا

قرآن مجید کی سب سے زیادہ معرفت اس شخص کے پاس ہوتی ہے جو اس میں زیادہ غور و فکر کرتا ہے، روایات بھی قرآن کی طرح ہیں۔ بعض (آیات و روایات) بعض اور (آیات و

[۱] شاہنامہ فردوسی طوسی کی تحریر کردہ کتاب کا نام ہے جس میں انہوں نے ایران کے بادشاہوں اور پہلوانوں کی منظوم داستانیں بیان کی ہیں۔ اس کتاب میں تقریباً ساٹھ ہزار بیت ہیں۔ (فرہنگ عمید ص ۶۶۰؛ حسن اللغات جامع ص ۵۲۶؛ سعیدی)

[۲] صلوة، جلسہ: ۲۱۰

روایات) کی شارح ہیں۔ جیسے (آیت کریمہ)

إِهْدِنَا الصِّرَاطَ الْمُسْتَقِيمَ^[۱]

”ہمیں سیدھے راستے کی (اور اس پر چلنے کی) ہدایت کرتا رہ۔“

تمام لوگ سمجھتے ہیں کہ وہی صراطِ مستقیم پر ہیں جبکہ ایک اور آیت میں ہے:

وَأَنِ اعْبُدُونِي ۚ هَذَا صِرَاطٌ مُسْتَقِيمٌ^[۲]

”ہاں البتہ میری عبادت کرو کہ یہی سیدھا راستہ ہے۔“

اسی طرح ایک اور آیت میں ہے:

وَمَن يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ ۖ وَحَسُنَ أُولَٰئِكَ رَفِيقًا^[۳]

”اور جس شخص نے خدا اور رسول کی اطاعت کی تو ایسے لوگ ان (مقبول)

بندوں کے ساتھ ہوں گے۔ جنہیں خدا نے اپنی نعمتیں دی ہیں یعنی انبیاء اور

صدیقین اور شہداء اور صالحین اور یہ لوگ کیا ہی اچھے رفیق ہیں۔“

یہ آیت کریمہ:

صِرَاطَ الَّذِينَ أَنْعَمْتَ عَلَيْهِمْ

”راستہ ان لوگوں کا جن پر تو نے انعام و احسان کیا۔“^[۴]

یہی صراطِ مستقیم ہے۔

[۱] سورہ فاتحہ: ۵

[۲] سورہ یٰسین: ۶۱

[۳] نساء: ۶۹

[۴] فاتحہ: ۷

غَيْرِ الْمَغْضُوبِ عَلَيْهِمْ وَلَا الضَّالِّينَ. [۱]

”نہ ان کا (راستہ) جن پر تیرا قہر و غضب نازل ہوا۔ اور نہ ان کا جو گمراہ ہیں۔“
ان کے رؤسا (یہود و نصاریٰ) کے معنی میں استعمال ہوا ہے لیکن شاید یہ ایک مثال ہو
یعنی یہودی کفر و عناد میں عیسائیوں سے زیادہ سخت ہیں۔

جو شخص قرآن مجید میں غور و فکر کرتا ہے اسے قرآنی معلومات کے ذریعے اور بہت سی
معلومات مل جاتی ہے۔ اخبار و روایات بھی اسی طرح ہیں کیونکہ یہ بھی بہت سی چیزوں میں قرآن
مجید کے مشابہ ہیں یا یہ کہ بہت سی چیزوں میں قرآن اور یہ آپس میں متحد و متفق ہیں۔ [۲]

اس سورہ میں اسم اعظم ہے

روایت میں ہے کہ سورہ فاتحہ میں اسم اعظم بکھرا ہوا ہے اس نیت سے سورہ فاتحہ
پڑھنے والا شخص اسم اعظم جاننے والے کی طرح ہے کسی کی کوئی حاجت ہو تو وہ اسم اعظم کا ارادہ
کر کے سورہ فاتحہ پڑھ سکتا ہے کیونکہ اس میں تمام آثار پائے جاتے ہیں۔ یہ سب اس سورہ کی
جامعیت کی وجہ سے ہے کیونکہ یہ سارے قرآن کا خلاصہ ہے روایت میں ہے کہ:

”كُلُّ مَا فِي الْقُرْآنِ فِي الْفَاتِحَةِ“

”جو کچھ قرآن میں ہے وہ سب فاتحہ میں ہے۔“

[۱] فاتحہ: ۷

موجودہ دور کے زیادہ تر علمائے امامیہ سورہ فاتحہ کی آخری آیت کا ترجمہ یوں کرتے ہیں:
ان لوگوں کا راستہ جن پر تو نے انعام و احسان کیا، ان لوگوں پر نہ تیرا غضب نازل ہوا اور نہ ہی یہ گمراہ
ہوئے۔ (مترجم)

[۲] صلوٰۃ: جلسہ: ۵۹

یہ مردوں کو بھی زندہ کر سکتا ہے۔^[۱]

سار اقرآن ایک سورہ میں ہے

سورہ فاتحہ مجمل قرآن ہے، نماز میں تمام قرآن واجب ہے۔ یہ بات نماز کے لئے باعث فضیلت ہے کہ اس میں سار اقرآن جمع ہوتا ہے۔ دیکھنا ہوگا کہ کیا قرآن اس کے علاوہ کوئی اور چیز ہے؟ (کیا قرآن) ذکر، ثناء اور معرفت خدا کے علاوہ کسی اور چیز کا نام ہے۔

اَلْحَمْدُ لِلّٰہِ رَبِّ الْعٰلَمِیْنَ ۝ الرَّحْمٰنِ الرَّحِیْمِ ۝ مُلْكٌ یَّوْمَ الدِّیْنِ ۝ اِیَّاكَ نَعْبُدُ۔ یہ اذکار، عبودیت بھی ہیں اور ذکر بھی ہیں؛ اِیَّاكَ نَعْبُدُ اس سے دعا کا آغاز ہوتا ہے۔ یہ اجمالی دعا ہے اور اِھْدِنَا الصِّرَاطَ الْمُسْتَقِیْمَ ۝ اس کی تفصیل ہے۔ صِرَاطَ الدِّیْنِ اَنْعَمْتَ عَلَیْہِمْ ۝ غَیْرِ الْمَغْضُوْبِ عَلَیْہِمْ وَلَا الضَّالِّیْنَ ۝ یہ ان لوگوں سے بیزاری کی دعا ہے جو دین کے مخالف اور ”مَغْضُوْبِ عَلَیْہِمْ“ ہیں۔ ضال و مضل ہیں اور ایسے گمراہ ہیں جن کا عذر بھی قابل قبول نہیں۔ کیا قرآن مجید میں حدود اور تعلیمات میں سے کوئی ایسی چیز ہے جس کی طرف اس سورہ میں اشارہ نہ ہوا ہو؟ ”اِھْدِنَا الصِّرَاطَ الْمُسْتَقِیْمَ ۝“ میں راستہ معین کیا گیا ہے:

”وہ راستہ جس پر وہ لوگ چلتے تھے، وہ راستہ نہیں جس پر وہ (دشمنانِ دین اور گمراہ) چلتے تھے اور نہ ہی ان کی اطاعت کرنے والوں کا راستہ۔“

سار اقرآن فاتحہ میں ہے۔ اس میں دوسروں کی باتوں پر کان دھرنے کی ضرورت نہیں بلکہ ہر انسان خود دیکھ سکتا ہے کہ بالکل اس طرح ہے۔^[۲]

[۱] خارج اصول: جلسہ: ۱۳

[۲] صلوٰۃ، جلسہ: ۳۱۳

نور قرآن

ایک اُن پڑھ حافظ قرآن ^[۱] کو تفسیر (کی کتاب) دکھائی جا رہی تھی جس میں قرآن اور غیر قرآن دونوں شامل تھے اور مشخص نہیں تھے اور وہ بتا رہا تھا کہ یہ جملہ قرآن ہے اور یہ جملہ قرآن نہیں ہے۔ جب اس سے پوچھا گیا کہ ”تجھے تو پڑھنا نہیں آتا تم کیسے سمجھ جاتے ہو کہ یہ قرآن ہے اور یہ قرآن نہیں ہے؟“ تو اس نے جواب دیا ”مجھے قرآنی آیات میں ایسا نور نظر آتا ہے جو دوسرے جملوں میں نظر نہیں آتا۔“ عام لوگ سمجھتے ہیں کہ قرآن سے کتاب مراد ہے؛ حالانکہ (صدر اسلام میں) اس سے پہلے کہ قرآن لکھا جاتا (مسلمان) قرآن پڑھتے تھے؛ قرآن کو تحریر کیا گیا تا کہ محفوظ رہے ^[۲]۔

کم سن حافظ کو وعظ و نصیحت

ایک کم سن حافظ قرآن کے عزیز واقارب حضرت آیۃ اللہ العظمیٰ بہجت کی خدمت میں حاضر ہوئے آپ نے انہیں وعظ و نصیحت کرتے ہوئے فرمایا: میانہ روی سے خارج نہ ہوں نیز یہ (حافظ) خود یا آپ لوگ اس پر زیادہ بوجھ مت ڈالیں۔ مثلاً اسے یہ نہ کہیں کہ ”تم نے قرآن مجید حفظ کر لیا ہے لہذا اب تمہیں نہج البلاغہ اور صحیفہ سجادیہ حفظ کرنا چاہئے“۔ اسے زیادہ تکلیف دینے کے بجائے اس کے کام کو آسان بنائیں۔ حفظ کو باقی رکھنے کے لئے اسے روزانہ ایک پارہ کی تلاوت کرنی چاہئے اس ایک پارہ کو بھی اوقات نماز میں تقسیم کرے۔ (اور اسے اوقات نماز

^[۱] شاید اس سے کربلائی کاظم ساروقی (مدفون قبرستان حاج شیخ) مراد ہیں البتہ جوانی میں آیت اللہ بہجت ایک ایسے حافظ قرآن سے ملتے تھے جو نابینا ہونے کے باوجود قرآن کی تحریر کو شخص کرتا تھا۔

^[۲] یعنی حقیقت قرآن کتاب نہیں بلکہ اسے محفوظ رکھنے کے لئے لکھا گیا ہے۔ (خارج اصول: جلسہ: ۱۶)

میں پڑھے) علاوہ ازیں اسے چاہئے کہ سفر اور مشروع تفریحات میں زیادہ مصروف رہے (کیونکہ) مسافرت اور آب و ہوا کی تبدیلی بہت مؤثر ہوتی ہے۔ سنا ہے کہ کچھ لوگ اپنے خون میں تبدیلی کے لئے دیگر ممالک کا سفر کرتے ہیں میرے خیال میں دیگر ممالک کے علاوہ، عام سفر بھی خون میں تبدیلی کا باعث ہیں۔ مثلاً ہفتہ میں ایک مرتبہ جمکران جانا بھی تبدیلی ہے۔

توسل بہت مفید ہے؛ امام زادوں کے مقبروں پر زیادہ جائیں جس طرح مختلف میوؤں میں مختلف وٹامن پائے جاتے ہیں اسی طرح ان میں سے ہر ایک کے اپنے خواص اور آثار ہیں۔ اگر ان (مذکورہ بالا باتوں) میں سے کوئی بھی نہ ہو تو بین الطلوعین (طلوع فجر اور طلوع آفتاب کے درمیان) چہل قدمی کرنا (اور اسی دوران) تعقیباتِ نماز پڑھنا بھی مؤثر ہے۔^[۱]

دوسری فصل: نماز

اول وقت نماز کی تاثیر

جو لوگ ہمیشہ اول وقت میں نماز پڑھتے ہیں اور ”صلات کاملہ“ کے پابند ہیں، اگر وہ تھوڑی دیر اپنی طرف متوجہ ہوں اور دیکھیں کہ ان کی نماز سے پہلے اور نماز کے بعد والی حالت میں فرق ہے اور وہ اختیاراً اس فرق کو ضائع نہ ہونے دیں تو امید ہے کہ وہ اللّٰہِیْنَ هُمْ عَلٰی صَلَاتِهِمْ دَائِمُونَ ﴿۲۳﴾ ”جو اپنی نمازوں پر مداومت کرتے ہیں۔“^[۲] میں شامل ہو جائیں گے؛ وہ ہمیشہ مصلیٰ (نماز پڑھنے والے) ہوں گے یعنی: ہمیشہ متذکر (ذکر کرنے والے) ہوں گے۔ انہوں نے تذکر کے لئے جو نماز پڑھی ہے، وہ تذکران میں ایک قوی روحانیت ایجا کرتا ہے، وہ

[۱] خاطراتی از دکتر ہفت سالہ ۲۸-۳۱

[۲] معارج: ۲۳

اس قوی روحانیت کے ذریعے ہمیشہ خدا کی یاد میں رہتے ہیں اور ہمیشہ اپنی اس قوت کی حفاظت کرتے ہیں۔^[۱]

نماز میں دنیاوی سوچ

ایک شخص کہتا تھا جب بھی میں اللہ اکبر کہتا ہوں دنیاوی کاموں کی سوچ میں پڑ جاتا ہوں اور جب نماز کا (آخری) سلام کہتا ہوں تو (اس بات کی طرف) متوجہ ہو جاتا ہوں کہ میں نماز پڑھ رہا تھا۔ کیونکہ دوسرے کاموں کیلئے سلام کی ضرورت نہیں ہوتی!^[۲]

بے نماز بے دین ہے

وہ لوگ جو بہانے بناتے ہیں کہ ہم نہیں جانتے اور آسائش طلب ہیں، کبھی نماز پڑھتے ہیں اور کبھی نہیں پڑھتے۔ فرض کریں کہ اگر وہ توبہ نہیں کرتے اور اسی طرح کرتے رہتے ہیں، ایسے لوگ فاسق ہیں اور جو لوگ اہل نماز نہیں اور نماز کا عقیدہ بھی نہیں رکھتے ایسے لوگ بنیادی طور پر اہل اسلام ہونا تو اپنی جگہ اہل دین بھی نہیں ہیں۔^[۳]

[۱] صلاۃ، جلسہ: ۹۷

[۲] صلوٰۃ، جلسہ: ۷

[۳] معلوم ہونا چاہئے کہ تمام ادیان میں نماز ہے البتہ اس کی صورتیں مختلف ہیں، آغا کا مقصد یہ ہے کہ کامل ترین دین اسلام ہے جو شخص نماز کا عقیدہ نہیں رکھتا اس کا اہل اسلام ہونا تو اپنی جگہ وہ بنیادی طور پر کسی اور دین کو بھی قبول نہیں کرتا۔

وَمَنْ لَا صَلَاةَ لَهُ لَا دِينَ لَهُ (متدرک الوسائل ومستنبط المسائل: ج ۷ ص ۱۱)

(صلوٰۃ، جلسہ: ۸۸)

ہمیں بہت شکر گزار ہونا چاہیے

مرزا قمری رحمہ اللہ کہتے تھے: اگر اللہ تعالیٰ ہمیں ہماری ان نمازوں اور عبادات کی وجہ سے سزا نہ دے تو ہمیں بہت شکر گزار ہونا چاہیے کیونکہ ہم جب ایک شرط کی طرف متوجہ ہوتے ہیں تو ہم سے دوسری شرط چھوٹ جاتی ہے اور جب دوسری شرط کا خیال رکھتے ہیں تو ایک اور شرط سے توجہ ہٹ جاتی ہے۔^[۱]

اوقات نماز میں وسعت

نماز کے لئے پانچ اوقات مقرر کیے گئے ہیں (اور انہیں ایک دوسرے کے پیچھے قرار نہیں دیا گیا) مخصوصاً جب ہم ان کے نوافل بھی پڑھنا چاہیں (آٹھ نوافل ظہر کے، آٹھ نوافل عصر کے اور چار چار کر کے ظہر اور عصر کے فرض) آپ جانتے ہیں کہ ان میں کتنا وقت لگتا ہے۔ اس صورت میں سارے ماموم فریادیں کریں گے، وہ بڑی مشکل سے چار رکعتوں کے لئے حاضر ہوتے ہیں! شاید وہ پہلی چار رکعتوں میں حاضر ہوں اور دوسری چار رکعتوں میں حاضر نہ ہوں^[۲] نماز دین کا ستون ہے اس لئے اس کے اوقات میں وسعت دی گئی ہے تاکہ اسے آسانی سے انجام دیا جاسکے۔

نماز کے اوقات کو اس لئے وسیع کیا گیا ہے تاکہ (نماز پڑھنے والے) نماز کو جلدی پڑھنے کے پابند ہوں۔ ورنہ شاید افضل اس طرح ہو کہ ظہر کے آٹھ نوافل اول وقت میں پڑھتے ہیں اور پھر ظہر کی چار فرض رکعتیں پڑھیں۔ اس کے بعد عصر کے نوافل اور پھر عصر کی چار رکعتیں

[۱] خارج اصول، جلد: ۱۴

[۲] یعنی ظہر کی نماز پڑھنے کے بعد مسجد سے چلے جائیں۔

پڑھی جائیں۔

اول وقت میں پڑھی جانے والی جماعت، دیگر مسلمانوں کی آخر وقت میں فرادی نماز کی حفاظت کرتی ہے۔ وہ کہتے ہیں:

”لوگ اول وقت میں جماعت کے ساتھ نماز پڑھتے ہیں (کیا) ہم آخری وقت میں نماز نہ پڑھیں۔“

دونمازوں (ظہر وعصر اور مغرب وعشا) کو ملا کر پڑھنا شیعوں کا شعار ہے، (اور) رسول خدا ﷺ سے ثابت ہے آنحضرت ﷺ بھی نمازوں کو ملا کر پڑھتے تھے۔

جب رسول خدا ﷺ سے پوچھا گیا کہ: آپؐ نے ”مِنْ غَيْرِ عَذْرِ وَلَا دَلِيلٍ“ بغیر عذر اور دلیل کے نمازوں کو ایک ساتھ کیوں پڑھا ہے؟

انہیں (اہل سنت) کی کتابوں میں ابن عباسؓ سے مروی ہے کہ آنحضرتؐ نے فرمایا:

”أَرَيْدُ أَنْ أُسَهِّلَ عَلَى أُمَّتِي“

”اس لئے کہ میں چاہتا ہوں کہ میری امت کے لئے آسانی ہو۔“

لیکن ہم نے دیکھا ہے کہ اول وقت میں دونمازوں کو ساتھ پڑھنا، ان لوگوں کے لئے جو آخری وقت میں نمازوں کو جداگانہ پڑھتے ہیں اور کسی سبب کی وجہ سے نماز نہیں پڑھتے، انہیں (نماز قضا کرنے سے) روکتا ہے (اور وہ ساری نمازیں پڑھتے ہیں) یا یہ کہ ان کے عقیدہ کے مطابق وہ تقریباً غروب کے وقت عصر کی نماز پڑھتے ہیں۔

نمازوں کے درمیان تاخیر کی صورت میں موانع اور مصروفیات آ جاتی ہیں اور پھر آہستہ آہستہ دوسری نماز فرادی پڑھی جاتی ہے۔

صدر اسلام میں آٹھ رکعتوں کو ساتھ پڑھنا مستحب تھا، لوگ کام کاج پر چلے جاتے تھے، چونکہ جماعت مستحب ہے لہذا اگر ان کے لئے ممکن ہوتا تو پہنچ جاتے ورنہ نہیں پہنچتے تھے۔ لیکن آج کل نمازوں کو ساتھ پڑھنا زیادہ آسان ہے اس لئے کہ دوسری نماز قضا نہیں

ہوتی۔^[۱]

اول وقت باجماعت نماز پڑھنے کے فوائد

دن، رات میں اول وقت باجماعت نماز پڑھنے کا بہت ثواب ہے اس کا سبب یہ ہے کہ لوگ خود بھی اول وقت میں باجماعت نماز پڑھتے ہیں اور دوسروں کو بھی جماعت میں شریک کرتے ہیں۔ کچھ لوگوں کا اول وقت میں باجماعت نماز پڑھنا دوسروں کے آخری وقت میں نماز پڑھنے کی حفاظت کرتا ہے، جو فرادی نماز پڑھتے ہیں۔ (جماعت) گرچہ مختصر ہی کیوں نہ ہو لوگوں کی نماز کے استحکام کا باعث ہے۔ لوگ کہتے ہیں: ”کچھ لوگ اول وقت میں نماز پڑھتے ہیں اور اسے اتنی اہمیت دیتے ہیں کیا ہم آخری وقت میں بھی نماز نہ پڑھیں؟“ گویا وہ (اول وقت باجماعت نماز پڑھنے والے) دوسروں کی نماز کے لئے معاون ہوتے ہیں۔^[۲]

فلسفہ جماعت

نماز جماعت میں اس طرح استحکام، موافقت اور اتحاد ہو کہ گویا ایک شخص نماز پڑھ رہا ہے۔ ماموین کی ہر صف متحد اور تقریباً ایک شخص کی طرح ہونی چاہئے۔ اہل ایمان کے درمیان اس طرح وحدت اور یکجہتی ہو کہ گویا سب ایک ہیں اگر وہ جہاد پر جائیں تب بھی انہیں ساتھ چلنا چاہئے انہیں چاہئے کہ ایک دوسرے سے جدا نہ ہوں۔^[۳]

نماز میں سیاست

[۱] صلاۃ: جلسہ: ۲۹۸

[۲] صلاۃ: جلسہ: ۱۷۲

[۳] صلاۃ: جلسہ: ۲۰۸

نمازِ عید، جمعہ کی نماز کی طرح ہے اس میں سیاست (اجتماع) داخل ہے، وہ نماز جس کی دو رکعتیں سیاست ہوں کیا اس نماز کو فردی اور تنہائی میں پڑھا جاسکتا ہے؟
اس شخص سے کہا: کیا وہ امام الملائکہ بن سکتا ہے کیونکہ ملائکہ ہماری سیاست (اجتماع) کے محتاج نہیں ہوتے۔^[۱]

دوران نماز گناہ کرنا

جو شخص نماز کے دوران گناہ کرتا ہے اس کی سزا میں اضافہ ہو جاتا ہے۔ اس کی سزا کم نہیں ہو جاتی تم خدا سے ملاقات کے دوران خدا کے دشمنوں والا کام کیوں کرتے ہو؟ جو شخص دوران نماز (نعوذ باللہ) گناہ کا مرتکب ہوتا ہے اس کی سزا، اس شخص سے زیادہ ہوتی ہے جو وہی گناہ نماز کے علاوہ انجام دیتا ہے۔
ہم یہ نہیں کہہ سکتے کہ نماز کی فضیلت کی وجہ سے اس کی سزا میں کمی ہو جاتی ہے۔^[۲]

تقلید میں احتیاط

باجماعت نماز پڑھنے کے بعد وہ شخص (خدا کی اس پر رحمت ہو) فوراً کھڑا ہو جاتا اور دوبارہ نماز پڑھنے لگتا۔ جب ان سے پوچھا گیا کہ آپ باجماعت نماز کے بعد کونسی نماز پڑھتے ہیں؟ تو انہوں نے جواب دیا: ”ممکن ہے کہ تکلیف“^[۳] کے آغاز میں ہماری تقلید صحیح نہ ہو لہذا میں اپنی ان نمازوں کی قضا بجالاتا ہوں جو میں نے اس وقت پڑھی تھیں۔“ وہ بہت احتیاط کرتے

[۱] صلاۃ: جلسہ: ۸۳

[۲] صلاۃ: جلسہ: ۲۱۸

[۳] انسان کے بالغ ہونے کے بعد جو ذمہ داریاں اس پر عائد ہوتی ہیں انہیں فقہی زبان میں ”تکلیف“ کہا جاتا ہے۔ (سعیدی)

تھے۔ [۱]

نماز کا جسمانی فائدہ

ایک شخص کہتا تھا کہ ”ایک مرتبہ میں بیمار ہوا ڈاکٹر کے پاس گیا تو اس نے کہا کہ ”آپ کو ورزش کرنی چاہئے اگرچہ زیادہ نماز پڑھنے کے ذریعے ہی کیوں نہ ہو۔“ میں نے بہت نمازیں پڑھیں جس کی وجہ سے میرا مرض جو کہ سر کا درد تھا، ختم ہو گیا۔ [۲]

مسجد کی تسبیح

مسجد کے اجزاء میں خاص قسم کی خوشی اور مسرت پائی جاتی ہے، مسجد کی قالین اور مسجد سے متعلقہ ہر چیز دوسری جگہوں پر موجود قالینوں سے ممتاز ہے اور ان میں مسرت پائی جاتی ہے۔ کہتے ہیں کہ: ”ہم مبداء اعلیٰ کے ساتھ پہاڑوں سے زیادہ مربوط ہیں۔“ تسبیح و تحلیل عجیب چیز ہے، مسجد میں پڑے پتھر بھی تسبیح کرتے ہیں وہ (تسبیح) دوسری تمام تسبیحوں سے ممتاز ہے۔ دیوار، لوہا اور دیگر تمام اشیاء تسبیح کرتے ہیں۔ [۳]

کسی کام کی اہمیت جاننے کا طریقہ

کفار مسجد سے اتنی نفرت کیوں کرتے ہیں؟ ان (موصل کے مسلمانوں) کی طرف کچھ رقم بھیجی جاتی تھی تاکہ وہ موصل میں مسجد تعمیر کرائیں اور دین کی تبلیغ کریں؛ لیکن ان (مخالفین) سے جتنا ہو سکتا مسجد کی مخالفت کرتے، محل مسجد کو نجس کرتے اور اس کی عمارت

[۱] صلوٰۃ: جلسہ: ۱۰

[۲] منقول از سید علی تہرانی

[۳] رک: اسراء: ۴۴ صلوٰۃ: جلسہ: ۳۳۶

میں برے کام کرتے تاکہ موصل کے اطراف میں مسجد نہ بنے۔ یہاں تک کہ جب مسجد تعمیر ہونے لگی تو وہاں کے حاکم نے کہا کہ ”جو بھی اس مسجد میں نماز کے لئے جائے گا ہم اس کا پانی بند کر دیں گے!“

آقا سید ابوالحسن (اصفہانی) سے کہا گیا کہ آپ حکومت کے ذریعے انہیں ایسا کرنے سے روکیں انہوں نے کہا: ”میں اس طرح نہیں کروں گا بلکہ یہ کام حاکم کی طرف تحفے، تحائف بھیجنے کے ذریعے کروں گا۔“ انہوں نے حاکم کو لکھا کہ ”فلاں شخص (بانی مسجد) کا دفاع کرو“ جب حاکم نے آقا سید ابوالحسن کی طرف سے بھیجی گئی چیزیں دیکھیں تو اعلان کیا کہ ”جو اس مسجد میں نماز نہیں پڑھے گا ہم اس کا پانی بند کر دیں گے۔“ مقصد یہ ہے کہ مساجد کی اتنی اہمیت ہے۔ مساجد اور وہ تمام چیزیں جو شعار ہیں، ان کی اہمیت کی نشانی یہ ہے کہ اسلام، دین اور ایمان کے دشمن ان سے نفرت کرتے ہیں۔ دین و ایمان کے دشمنوں اور مخالفوں کی طرف دیکھنے سے بعض افعال، اعمال اور شعائر کی اہمیت اور محبوبیت کا اندازہ لگایا جاسکتا ہے۔^[۱]

مسجد کوفہ

مسجد کوفہ کے دو محراب ہیں: ایک حضرت مسلمؓ کے مزار کے پاس ہے۔ وہ (محراب) دائیں طرف سے لمبا اور بائیں طرف سے چھوٹا ہے۔ شاید اس کا سبب یہ ہو کہ وہاں نماز پڑھی جاتی ہو اور زیادہ ثواب کے لئے صف کے دائیں طرف لوگ زیادہ کھڑے ہوتے ہوں۔ اور دوسرا (محراب) اس کے برعکس ہے اور وہ مسجد کی دوسری جانب واقع ہے۔ اسی کو محراب کہتے ہیں اور وہاں ضریح کی شبیہ بنائی گئی ہے؛ اسے مقتل سمجھا جاتا ہے۔ کچھ لوگ کہتے ہیں کہ آپؐ (حضرت علیؓ) اس جگہ (جسے مقتل شمار کیا جاتا ہے) واجب نماز پڑھتے تھے اور وہاں

رات کے نوافل پڑھتے تھے۔ اس طرح بعید لگ رہا ہے؛ اگرچہ (یہ محراب) اس گھر کے قریب ہے جس کے بارے میں کہا جاتا ہے کہ وہ حضرت علیؑ کا گھر تھا۔ شاید وہاں ایک دروازہ بھی تھا۔ قاعدہ اس بات کا تقاضا کرتا ہے کہ مقتل ہی امیر المومنینؑ کے فرائض کی جگہ تھی۔ جس جگہ کو مقتل کہا جاتا ہے اس سے معلوم ہوتا ہے کہ اصل مقتل ”محراب“ میں واقع تھا اور آپ نماز کی حالت میں شہید ہوئے تھے اور اگر آپ ہال عبور کر کے جاتے تھے تو، پہلا محراب زیادہ مناسب تھا۔^[۱]

مسجد میں تدریس

تمام بزرگ مسجد میں تدریس کرتے تھے۔ شاید شیخ انصاری بھی اپنی مسجد میں درس دیتے تھے۔ جیسا کہ منقول ہے شیخ نے اس کام کا آغاز نہیں کیا بلکہ ان سے پہلے بھی اسی طرح ہوتا تھا اور بزرگ علما امیر المومنینؑ کے حرم میں ایوان کے پیچھے درس دیتے تھے۔^[۲]

تیسری فصل: مختلف مسائل

فرج کے لئے دعا کرنا

روایات میں ہے کہ آخر الزمان میں سب ہلاک ہو جائیں گے سوائے اس شخص کے جو فرج کے لئے دعا کرتا ہے۔ گویا فرج کے لئے دعا کرنا ایک امید ہے اور صاحب دعا کے ساتھ روحانی ارتباط کا باعث ہے۔ یہ فرج کا ایک درجہ ہے؛ احتمال ہے کہ ”إِنَّ فِي ذَٰلِكَ فَرْجُكُمْ“ کا بھی یہی معنی ہے۔ آپ کو اگر یہ دعا پڑھنے کی توفیق ہو تو یہ بھی فرج ہی کا ایک درجہ ہے۔ دوسری

[۱] صلوٰۃ: جلسہ: ۲۰۶

[۲] صلوٰۃ: جلسہ: ۲۰۶

بات یہ ہے کہ جو شخص فرج کیلئے دعا کرتا ہے وہ ایمان کے آخری رکن پر عقیدہ رکھتا ہے۔^[۱]

امام زمانہؑ کی حضرت عیسیٰؑ پر امامت

ظاہر روایت میں ہے کہ حضرت امام زمانہ (عجل اللہ فرجہ الشریف) اور حضرت عیسیٰؑ کے نزول کے بعد (امام زمانہ) فرمائیں گے: ”آپؑ نماز کیلئے آگے بڑھیں“ اور وہ (حضرت عیسیٰؑ) فرمائیں گے:

أَنْتُمْ أُمَّةٌ مُّهْمَدِيَّةٌ تَمُ بَعْضُكُمْ بَعْضًا

”آپ محمدؐ کی امت ہیں، آپ میں سے بعض، بعض کو امامت کراتے ہیں۔“^[۲]

ظہور کی ایک نشانی

ایک شخص کہتا تھا کہ میں نے خواب میں دیکھا (البتہ یہ ایک خواب ہے اور خواب حجت نہیں ہوتا) کہ رسول خدا ﷺ تشریف فرما ہیں اور آپ ﷺ کے چاروں طرف اہل علم بیٹھے ہوئے ہیں۔ ایک عمر رسیدہ شخص آپ ﷺ سے کچھ پوچھنا چاہتا تھا۔ اس نے آگے بڑھ کر عرض کیا: ”آپ کے فرزند مہدی (عجل اللہ فرجہ) کا ظہور کب ہوگا۔“

آپ ﷺ نے فرمایا: جب تمہاری مسجدیں، شام کی مسجدوں کی طرح ہو جائیں گی۔ اس شخص نے پوچھا: ”شام کی مسجدیں کس طرح ہیں؟“

آپ ﷺ نے فرمایا: ”ان کے دروازے سونے کے ہیں۔“

یہ وہ عبارت ہے جسے اس شخص نے خواب میں (دیکھا تھا اور) نقل کیا۔ یعنی تم یہود و

[۱] خارج اصول؛ جلسہ: ۴۱

[۲] صلاة؛ جلسہ: ۱۸۵

نصاری کے مشابہ ہو جاؤ گے۔^[۱]

ہر ریاضت میں اثر ہوتا ہے

ایک پاکستانی نے جب حضرت آیت اللہ العظمیٰ بہجت (رحمۃ اللہ علیہ) سے ابن عربی کے بارے میں پوچھا تو آپ نے فرمایا: کیا تمہارے ہندوستان اور پاکستان میں ایسے لوگ نہیں جو ریاضت کے ذریعے کسی مقام پر پہنچ جاتے ہیں اور کچھ کرنے کی طاقت حاصل کر لیتے ہیں؟! ہر ریاضت میں اثر ہوتا ہے البتہ مذہب اہل بیتؑ میں سب کچھ ہے اور یہ سب سے بلند و بالا ہے۔^[۲] یہاں میں اس بات کا اضافہ کرنا مناسب سمجھتا ہوں کہ ایک شخص جو ابن عربی کو برا بھلا کہتا تھا اور انہیں سنی سمجھتا تھا۔ استاذ محترم نے انہیں برا بھلا کہنے سے منع کیا اور فرمایا: ”ان کے شیعہ ہونے کا بھی احتمال ہے (کیونکہ) وہ جس زمانہ میں تھے وہ تقیہ کا زمانہ تھا۔“

حضرت آیت اللہ بہجتؒ بڑے عرصے تک اس بات پر یقین رکھتے تھے کہ دعائے عرفہ کا ملحقہ حصہ سید الشہید علیہ السلام سے منقول ہے۔ لیکن بعد میں فرمایا:

ایک شخص نے مشہد میں بتایا کہ

”عرفہ کے دن میں ملحقہ حصہ پڑھ رہا تھا اتنے میں سید ابن طاووس تشریف لائے اور مجھ سے کہنے لگے: یہ حصہ ان عبارتوں میں سے ہے، جنہیں میں نے اضافہ کیا ہے۔“

ابلیس بھی خدا کی وسیع رحمت کا امیدوار ہے

ایک شخص نے ابلیس کو خواب میں دیکھا اور اس سے پوچھا: تم کس چیز کی وجہ سے اللہ

[۱] صلوٰۃ جلد: ۳۴۵

[۲] زمهر افروختہ: ص ۶۹

تعالیٰ کی بخشش کے امیدوار ہو؟

اس نے جواب دیا: اس آیت (کریمہ) کی وجہ سے:

إِنَّ اللَّهَ يَغْفِرُ الذُّنُوبَ جَمِيعًا ط

”بے شک اللہ سب گناہوں کو بخش دیتا ہے۔“ [۱]

اس شخص نے کہا: اللہ تعالیٰ اپنی رحمت کے بارے میں فرماتا ہے کہ

فَسَا كُتِبَ بِهَا لِلَّذِينَ يَتَّقُونَ۔

”ان لوگوں کے لیے لکھ دوں گا جو پرہیزگاری کریں گے (برائیوں سے بچیں

گے)۔“ [۲]

ابلیس نے جواب دیا:

إِنَّمَا التَّخَصُّصُ مِنْكَ۔

”اللہ تعالیٰ نے گناہوں کی بخشش کو تقویٰ کے ساتھ مخصوص نہیں کیا (بلکہ) تم ہو جو اسے

اس طرح مخصوص کرتے ہو۔“ [۳]

گناہوں کی بخشش

جو شخص کفر سے توبہ کر کے مسلمان ہوا ہو اس کے لئے مناسب ہے کہ اس کی ان چیزوں

سے درگزر کیا جائے جو کفر سے نیچے ہیں۔ جیسے: اس نے عمداً جو زکوٰۃ نہ دی ہو، جو نماز نہ پڑھی ہو،

یا جان بوجھ کر کفر (جو تمام گناہوں سے بڑا گناہ ہے) پر قائم رہا ہو۔

علاوہ ازیں جیسا کہ ہم جانتے ہیں کہ ترویج اسلام، شرف اسلام اور تکریم اسلام اس

[۱] زمر: ۵۳

[۲] اعراف: ۱۵۶

[۳] منقول از سید علی تہرانی

میں ہے کہ نو مسلم کو صاحبِ عظمت سمجھا جائے اور اس کے بہت سے گناہوں سے درگزر کیا جائے کافر مسلمان ہو جائے تو اس پر موجود سابقہ حقوق معاف ہوں گے کیونکہ سب سے بڑا گناہ کفر ہے لہذا اس کے دوسرے تمام گناہوں کو نظر انداز کیا جائے گا۔^[۱]

کفر کے درجات اور ان کے لئے مناسب عذاب

بعض لوگ چند ہزار سال جہنم میں رہنے کے بعد نجات پائیں گے ایسا نہیں کہ سب خالد و مخلد (ہمیشہ جہنم میں رہنے والے) ہوں گے۔ خالد و مخلد (ہمیشہ جہنم میں رہنے والے) وہ لوگ ہوں گے جو کافر ہیں اور وہ کافر جو گناہ، قتل و غارت اور ضلالت و گمراہی میں مبتلا رہتے ہیں وہ اس معمولی کافر سے مختلف ہیں جس نے کوئی جرم نہ کیا ہو اور صرف ان کی جماعت میں شریک رہا ہوگا۔ دونوں کی سزائیں ایک دوسرے سے مختلف ہوں گی۔ ہمیں انہیں ایک جیسا نہیں سمجھنا چاہئے، جس طرح رحمت اور جنت کے درجات مختلف ہیں اسی طرح ان کے عذاب جہنم کے طبقات بھی مختلف ہیں۔ شیطان اور حزب شیطان جو گمراہی اور خونریزی میں ان جیسے ہیں وہ اسفل السافلین (جہنم کے سب سے نچلے طبقہ) میں ہوں گے۔^[۲]

ہمیں سب کا خیر خواہ ہونا چاہئے

ایرانی صدر جب استاد محترم سے ملاقات کے لئے گیا تو آپ نے ان کے سامنے توحید اور مبداء کے بارے میں چند نکات بیان کئے اور فرمایا:

”ہمیں سب کا خیر خواہ ہونا چاہئے یہاں تک کہ ہم کافروں کے

[۱] زکوٰۃ، جلسہ: ۸۱

[۲] زکوٰۃ، جلسہ: ۵۴

لئے بھی دعا کریں کہ اللہ تعالیٰ انہیں بھی ہدایت عطا فرمائے، اگرچہ وہ چین

میں ہی کیوں نہ ہوں۔^[۱]

لوگوں کی برزخ ایک دوسرے سے مختلف ہے

سوال: ریاضت کرنے والے وہ لوگ جن کے پاس اس دنیا میں طاقت ہے کیا وہ موت کے بعد بھی کچھ کر سکتے ہیں؟ آٹھویں صدی ہجری کا ایک عارف جو تخت نولاد اصفہان میں دفن ہے؛ وہ موت سے پہلے بھی باکرامت تھا اور موت کے بعد بھی اس سے کرامتیں ظاہر ہوتی رہتی ہیں؛ البتہ اس کی کتابوں سے ظاہر ہوتا ہے کہ وہ سنی تھا۔ کیا مرنے کے بعد لوگوں کا حساب و کتاب اور قیامت صغریٰ شروع نہیں ہو جاتا؟

جواب: عذاب اور کیفیت کے لحاظ سے لوگوں کی برزخ ایک دوسرے سے مختلف ہے اور اصل یا اس کی حقیقت، قیامت کے لئے باقی رہتی ہے وہی حقیقی حشر ہے۔ ایک شخص نے خواب میں ایک اہل علم کو دیکھا کہ وہ بصرہ میں اہلسنت کے قبرستان میں دفن تھا حالانکہ اسے نجف اشرف میں دفن کیا گیا تھا! اس نے اس (مرحوم) سے پوچھا: ”اے فلاں! آپ کو تو نجف کے قبرستان میں دفن کیا گیا تھا؟ آپ یہاں کیسے پہنچ گئے؟!“

اس نے جواب دیا: ”چونکہ میں شیعوں میں سے نہیں تھا اسلئے مجھے یہاں منتقل کیا گیا ہے۔“ خواب دیکھنے والے نے کہا: ”مگر آپ تو شیعہ تھے۔“ (اس پر) مرحوم نے خواب میں اپنی زبان نکالی یعنی میں صرف زبانی شیعہ تھا اور مجھے قلبی یقین نہیں تھا۔ خواب دیکھنے والے نے اس سے پوچھا: ”کیا اس وقت آپ پر عذاب ہو رہا ہے؟ اس نے کہانی الحال (مجھ پر عذاب) نہیں ہو رہا ہے۔“

[۱] روزنامہ کھان، ۱۱ صفر ۱۴۲۰ھ ص ۱۴

(یعنی چونکہ وہ شیعوں کو تکلیف نہیں دیتا تھا اور ان کے لشکر کا سپاہی شمار ہوتا تھا اس لئے برزخ میں اس پر عذاب نہیں ہو رہا تھا اور اس کے اصلی حساب کو قیامت کے لئے روک دیا گیا تھا)۔

صدقہ کا فائدہ

صدقہ دینے سے مصیبتیں دور ہو جاتی ہیں اگرچہ کتنی ہی بڑی مصیبتیں کیوں نہ ہوں۔
صدقہ بلاؤں کو دور کر دیتا ہے یہ بات صرف روایات میں ہی نہیں بلکہ عقائد نے بات بھی ہے۔
شارع کا ہم پر احسان ہے کہ انہوں نے فرمایا:

”اَسْتَنْزِلُوا الرِّزْقَ بِالصَّدَقَةِ“

”صدقہ کے ذریعے اپنا رزق اتارو۔“

ہو سکتا ہے کہ کوئی کہے ”(صدقہ دینے سے تو) میری جیب خالی ہو جاتی ہے!“ حقیقت میں ایسا نہیں اس کی عقل کام نہیں کر رہی ہے! اسے کیا معلوم کہ کل کیا ہوگا؟! کل اسے اگر ایک قرآن ^[۱] بھی مل جائے تو وہ اس کے ان دس قرآن سے زیادہ بابرکت ہوگا جو تم اس وقت دے رہا ہے۔ یہ نقص فعلی (فعلاً کم ہونا) اضافہ اور تنزیل رزق کا باعث ہے۔ یہ بات ہم قیامت کے دن سمجھیں گے اور دیکھیں گے کہ اللہ تعالیٰ نے ان واجبات کے ذریعے ہم پر احسان کیا ہے۔ اس نے ہم پر بہت بڑا احسان کیا ہے اس کے اثرات کا اس کے ساتھ مقاس نہ نہیں کیا جاسکتا جو جیب کو خالی کرنے کی وجہ سے کم ہو جاتا ہے۔ ^[۲]

شکر کرو گے تو غنی ہو جاؤ گے

ایک شخص کہتا تھا: امیر المؤمنینؑ کے کلام میں ایسا جملہ بھی ہے جو کمبوزم کی فکر رکھنے

[۱] قرآن: تو مان (ایرانی پیسہ) کا دسواں حصہ؛ یہ بھی ایک سکہ ہے۔ (حسن اللغات ص ۶۵۷ - سعیدی)

[۲] زکوٰۃ: جلسہ: ۵

والوں کا جواب ہے:

”أَنْظُرْ إِلَى مَنْ هُوَ دُونَكَ وَلَا تَنْظُرْ إِلَى مَنْ هُوَ فَوْقَكَ“

”ان لوگوں کو دیکھو جو تمہارے نیچے ہیں انہیں مت دیکھو جو تم سے اوپر ہیں۔“

جو شخص ان لوگوں کو دیکھتا ہے جو اس کے نیچے ہوتے ہیں وہ کہتا ہے: ”جی ہاں! ہماری حالت بہت اچھی ہے“ کچھ لوگوں کے پاس تو روٹی بھی نہیں ہے۔ جو شخص ان لوگوں کو دیکھتا ہے جو اس کے نیچے ہوتے ہیں۔ وہ ”الحمد للہ“ کہتا ہے۔ یہی حمد اس کے غنی ہونے کا باعث بنتی ہے۔ ارشاد رب العزت ہے:

لِيَنْ شَكَرْتُكُمْ لَا زَيْدٌ لَكُمْ. [۱]

”اگر (میرا) شکر ادا کرو گے تو میں تمہیں اور زیادہ دوں گا۔“ [۲]

حقوق ادا کئے جائیں تو کوئی بھی محروم نہیں ہوگا

(امیر المومنینؑ سے پوچھا گیا) ”زکوٰۃ میں رربع عشر (چالیسواں حصہ) کیوں واجب

ہے؟“

امامؑ نے جواب دیا: ”اس لئے کہ فقیروں کے لئے اتنی مقدار کافی ہے۔“

اس نے پھر پوچھا: ایسا زمانہ بھی تو آئے گا جب فقیروں کی تعداد میں اضافہ ہو جائیگا؟! خدا جانتا ہے کہ اس وقت ساری چیزیں بڑھ جائیں گی۔ [۳] پھر بھی یہ مقدار کافی ہوگی۔ لیکن کون اس بات پر ایمان رکھتا ہے کہ اگر حقوق دیئے جائیں تو (کوئی بھی) فقیر اور ہاشمی محروم نہیں رہے گا؟ علاوہ ازیں کفارے اور نذر بھی بڑی تعداد میں واجب ہو جاتے ہیں اور

[۱] ابراہیم: ۷

[۲] زکات: جلد ۲۰۹

[۳] چیزیں زیادہ ہوں گی تو ان پر زکوٰۃ بھی زیادہ ہوگی۔

فقیروں کے لئے بہت سے حقوق آتے ہیں جنہیں بیان نہیں کیا جاسکتا۔^[۱]

زیارتِ عاشورہ

سوال: وہ لوگ جو زیارتِ عاشورہ پڑھتے ہیں اور اس کے ذریعے متوسل ہوتے ہیں ان کی داستانیں اور قصے نشر ہو چکے ہیں۔ اس سلسلے میں جناب عالی کا کیا نظریہ ہے؟

جواب: زیارتِ عاشورہ کا متن اس کی عظمت پر گواہ ہے، مخصوصاً زیارت کی سند قابل دید ہے۔ امام جعفر صادق علیہ السلام نے صفوان سے فرمایا: اس زیارت اور دعا کو پڑھو اور اس کے پابند رہو۔ جو شخص یہ زیارت پڑھتا ہے میں اس کے لئے چند چیزوں کا ضامن ہوں:

(۱) اس کی زیارت قبول ہوگی۔

(۲) اس کی جدوجہد لائقِ تحسین ہوگی۔

(۳) اس کی تمام حاجتیں پوری ہوں گی اور وہ بارگاہِ الہی سے ناامید نہیں لوٹے گا۔

اے صفوان! میں نے اس زیارت کو اسی ضمانت کے ساتھ اپنے والد گرامی سے حاصل کیا ہے اور میرے والد نے اسے اپنے والد سے لیا ہے یہ سلسلہ امیر المؤمنین تک پہنچتا ہے۔ جناب امیر نے اسے رسول خدا صلی اللہ علیہ وسلم سے، رسول خدا صلی اللہ علیہ وسلم نے جبرائیل سے اور انہوں نے اللہ تعالیٰ سے اسے لیا ہے۔

سب نے اس زیارت کو اسی ضمانت کے ساتھ بیان کیا ہے اور اللہ تعالیٰ نے اپنی ذات کی قسم کھائی ہے کہ:

”جو بھی یہ زیارت اور دعا پڑھے گا، میں اس کی دعا اور زیارت قبول کروں گا اور اس کی تمام حاجتیں پوری کروں گا۔“

اس (زیارت) کی اسناد سے معلوم ہوتا ہے کہ زیارتِ عاشورہ احادیثِ قدسی میں

سے ہے۔ اسی وجہ سے ہمارے بزرگ استاد مرحوم حاج شیخ محمد حسین اصفہانی نے اللہ تعالیٰ سے دعا کی تھی کہ وہ موت سے پہلے زیارت عاشورہ پڑھیں اور پھر ان کی روح قبض ہو۔ ان کی دعا مستجاب ہوئی اور انہوں نے زیارت عاشورہ کے بعد رحلت فرمائی۔ شیخ صدر جنہیں عقلی اور نقلی علوم پر عبور تھا، زیارت عاشورہ کے بہت پابند تھے اور کبھی بھی اسے ترک نہ کیا۔ کسی کو بھی یقین نہیں ہو رہا تھا کہ وہ عبادات اور زیارت عاشورہ کے اتنے پابند تھے۔

ایک بزرگ سے منقول ہے کہ ایک دن میں وادی السلام کے قبرستان میں گیا، میں نے مقام حضرت مہدیؑ میں ایک نورانی بزرگ کو دیکھا جو زیارت عاشورہ پڑھ رہے تھے۔ ان کی شکل و صورت سے ظاہر ہوتا تھا کہ وہ زائر تھے۔ میں جب ان کے قریب گیا تو مجھ پر مکاشفہ ہوا اور میں نے امام حسینؑ کے حرم اور زائرین کو آپ کی زیارت اور (حرم کے اطراف میں) رفت و آمد کرتے دیکھا۔ میرے سامنے چند مرتبہ اسی طرح ہوا اور پھر دوبارہ وہی حالت ہو گئی۔

دوسرے دن جب میں ان کی زیارت، احوال پرسی اور ان سے استفادہ کے لئے ان کے مسافر خانہ میں گیا تو مجھے بتایا گیا کہ ”ان اوصاف کا شخص زیارت کے لئے آیا تھا اور آج ہی اپنا سامان اٹھا کر چلا گیا ہے۔“

میں ان کی زیارت سے مایوس نہ ہوا اور دوبارہ وادی السلام میں گیا کہ شاید وہاں ان کی زیارت ہو جائے۔ راستے میں مجھے ایک فوق العادہ شخص ملے جو کبھی کبھی کچھ مطالب بیان کر رہے تھے۔ میرے پوچھنے سے پہلے ہی وہ میری نیت سے آگاہ ہو گئے اور بولے:

”وہ زائر آج چلا گیا۔“^[۱]

مسجد جمکران کے تعارف کی ضرورت نہیں

ہمارا عقیدہ ہے کہ مقدس مقامات اور مسجد جمکران جیسی مساجد کے لئے تعارف کی

[۱] شرح زیارت عاشورہ و داستان های شگفت آن ص ۳۳ تا ص ۳۶

ضرورت نہیں ہے اگر کوئی کہے کہ ہم وہاں گئے ہمیں وہاں کچھ بھی نہیں ملا تو ان کے بارے میں کہا جائے گا کہ یا وہ صحیح عقیدہ سے نہیں گئے تھے یا امتحان کے لئے گئے تھے یا پھر ایسے ہی (گھومنے پھرنے) گئے تھے۔ بہر حال یہ مقامات خود ہی اپنے معرّف ہیں۔

اصلی مسجد میں ایک جگہ ایسی بھی ہے جہاں خاص قسم کا لطف ہے۔^[۱]

جزیرہ خضراء

ایک شخص نے آیت اللہ بہجت رحمۃ اللہ علیہ سے پوچھا: ”جزیرہ خضراء (جس کے بارے میں بہت بحث ہوتی ہے) کہاں ہے؟“
آپ نے فرمایا: جزیرہ خضراء وہ دل ہے جس سے امام زمانہ عجل اللہ فرجہ الشریف خوش ہوتے ہیں۔

امام زمانہ علیہ السلام کا دیدار ناقابل انکار ہے۔

صاحب حدائق^[۲] نے کشکول میں اور مرحوم نہاوندی^[۳] سید شفتی^[۴] سے نقل کرتے ہیں کہ ان کو جزیرہ خضراء کے بارے میں معلوم ہو گیا جہاں باجماعت نماز ادا ہوتی ہے معلوم نہیں کہ

[۱] سیری در آفاق: ص ۲۴

[۲] شیخ یوسف بحرانی، صاحب کتاب الحدائق الناظر

[۳] شیخ علی اکبر نہاوندی، صاحب العنقریٰ الحسان

[۴] سید محمد باقر شفتی، مدفون مسجد سید اصفہان

اس جماعت میں آپؑ (امام زمانہ علیہ السلام) کی اولاد شریک ہوتی ہے یا صرف آپؑ ہوتے ہیں۔^[۱]
 امام زمانہ علیہ السلام کی خدمت میں مشرف ہونا اور آپؑ کی زیارت کرنا ممکن ہے، انصاف تو یہ ہے کہ اس موضوع پر جھگڑنا نہیں کرنا چاہئے۔

وہ لوگ جو اپنے زمانے میں اپنی مثال آپ تھے، مقدس اردبیلی اور سید بحر العلوم جیسے لوگ، اگر وہ جھوٹے ہیں تو پھر سچا کون ہے؟

انہوں نے (امام زمانہ علیہ السلام کی خدمت میں مشرف ہونے کا) دعویٰ کیا تھا اگر اس بات کے بارے میں کسی کو معلوم ہو جاتا تو وہ اس سے وعدہ لیتے کہ جب تک وہ زندہ ہیں کسی سے بھی اس بات کا ذکر نہیں کریں گے۔

وہ منع اس لئے کرتے تھے تاکہ بات زیادہ فاش نہ ہو اور کلی طور پر غیبت ختم نہ ہو جائے اور یہ کہ وہ یہ نہ کہیں کہ ”میں ان کا نائب یا نائب خاص ہوں“۔ نائب عام (اپنی پرہیزگاری سے) اس مقام تک پہنچ ہیں کہ مرحوم مجلسی رحمہ اللہ نے مقدس اردبیلی رحمہ اللہ کے بارے میں لکھا ہے کہ:
 لَحْدَ آذَى مِثْلِهِ فِي الْمُنْتَقِلِينَ وَالْمُتَأَخِّرِينَ.

میں نے گزشتگان اور زمان حاضر میں مقدس اردبیلی جیسا (انسان) نہیں دیکھا۔

ہم کیا جانیں خدا ہی جانتا ہے کہ ان کا کتنا عظیم مقام ہے!

غرض یہ ہے کہ (امام زمانہ علیہ السلام) کے دیدار سے انکار نہیں کیا جاسکتا اور یہ ممکن ہے۔^[۲]

[۱] بعض لوگ جزیرہ خضراء اور اس کے بارے میں بیان ہونے والی داستان پر شک کرتے ہیں، اس مضمون سے آیت اللہ ہجرت رحمہ اللہ کا نظریہ سمجھ میں آتا ہے۔

عارف اہل ریاضت مرحوم شیخ حسن اصفہانی اس جگہ (جزیرہ خضراء) کو امام زمانہ علیہ السلام کی امامت کی جگہ سمجھتے تھے۔ (رک: نشان از بی نشانہا: ج ۲، ص ۲۷)

[۲] صلوٰۃ۔ جلسہ: ۳۰۴

مفاتح الجنان معتبر ہے

ایک دن ایک شخص نے حضرت آیۃ اللہ بہجت (رحمۃ اللہ علیہ) کو ایک دعا دکھائی اور پوچھا: ”آغا کیا یہ دعا معتبر ہے؟“

استاد محترم نے فرمایا: ”اب میں (عینک کے بغیر) نہیں دیکھ سکتا لہذا دیکھو کہ اسے کہاں سے نقل کیا گیا ہے۔“

اس نے کہا: (یہ دعا) مفاتح الجنان سے منقول ہے۔

آپ نے فرمایا: مفاتح الجنان معتبر ہے۔

ایک رات ہم کسی مجلس سے واپس آرہے تھے اتنے میں (ایک شخص نے آپ سے کہا: ”میرے دانتوں میں درد تھا میں نے اس سلسلے میں مفاتح الجنان میں موجود دعا پڑھی تو درد ختم ہو گیا۔“ آپ نے فرمایا: ”جی ہاں! اللہ تعالیٰ ہمیں توفیق دے کہ ہم ان باتوں کو خرافات نہ سمجھیں۔“ [۱])

پہاڑوں کے عجائب

جب آپ سے پوچھا گیا کہ اگر کوئی شخص مسجد جمکران میں رو بقبلہ کھڑا ہو تو اسے دائیں طرف کچھ چھوٹے پہاڑ نظر آتے ہیں جو آسمان کی طرف رخ کئے نیم انسانی چہرہ کی طرح ہیں اس کے بارے میں جناب عالی کیا فرماتے ہیں؟ تو آپ نے فرمایا: پہاڑوں میں اس طرح کے عجائب بہت ہیں۔ [۲]

[۱] منقول از سید علی تہرانی

[۲] مسجد کوہ خضر بنی، اردو گاہ یاوران، حضرت مہدیؑ ص ۷۲

ساتواں حصہ

فقہی نظریات

- 151..... اگر ہم اس طرح کر سکیں تو ایسا کرنا واجب ہے
- 151..... بہت سی روایات ہم تک نہیں پہنچیں
- 152..... مستحب مؤکد
- 153..... بدعت کا تعلق کس چیز سے ہے
- 153..... ضروریاتِ فقہ میں تقلید کی ضرورت نہیں
- 154..... ایک دوسرے کی نیابت کی جاسکتی ہے
- 155..... امام میں ایمان کی شرط
- 155..... جماعت کی پہلی صف اور اہل فضل کی رعایت
- 156..... نماز دوبارہ پڑھنے کے بجائے نوافل پڑھیں
- 156..... بعض اوقات مکروہ بھی کسی وجہ سے حرام ہو جاتا ہے
- 157..... مصنوعی عمل
- 158..... تمباکو کا استعمال
- 158..... سکھ پر نقاشی سے احتیاط کریں
- 159..... مسکین و فقیر

اگر ہم اس طرح کر سکیں تو ایسا کرنا واجب ہے

سوال: کیا امام مہدیؑ کے ظہور سے پہلے ان کی حکومت کی زمینہ سازی کے لئے اسلامی حکومت کا قیام جائز ہے؟

جواب: اگر ہم ایسا کر سکیں تو ہمارے اوپر ایسا کرنا واجب ہے۔ ہمیں چاہئے کہ جو لوگ اس کام میں مانع ہوں ان کا راستہ روکیں اور انہیں ہٹا دیں۔

بہت سی روایات ہم تک نہیں پہنچیں

بہت سی ایسی روایات ہیں جو ہم تک نہیں پہنچیں ”فقہ الرضا“^[۱] مجلسی اول کے زمانہ میں حجاز یا کوفہ سے اصفہان پہنچی تھی، ائمہ اطہار علیہم السلام علم کا سمندر تھے وہ اسی طرح علم کو (دوسروں تک) پہنچاتے تھے کن لوگوں نے ان سے علم کو محفوظ کیا اور ہمیں کب معلوم ہوگا! یہ تو بس خدا ہی جانتا ہے۔

ہمارے پاس بہت سی ایسی کتابیں ہیں جو مستند نہیں ہیں لیکن قاعدہ مظنون کے مطابق

[۱] امام رضا علیہ السلام نے اپنے صحابی احمد سلکین (جوزید شہید کے نواسوں میں سے تھے) کے لئے ایک کتاب ”فقہ الرضا“ تحریر فرمائی، چونکہ بعض نسخوں میں اس کا پہلا صفحہ محمد بن عیسیٰ کے نوادر کے مشابہ ہے لہذا بعض لوگ گمان کرتے ہیں کہ ساری کتاب انہوں نے تحریر کی ہے۔

(ان کتابوں میں موجود) روایات انہیں سے (منقول) ہیں بہت سے ایسے مقامات ہیں جن میں یقینی شواہد موجود ہیں، اگرچہ ان کی سند نہیں ہے فقہ الرضا کے شواہد کی طرح، دعائم السلام کے سارے عجائب و غرائب بھی مراسلات ہیں، خدا ہی جانتا ہے کہ بعد میں کن چیزوں سے معلوم ہوگا کہ یہ سب انہیں (ائمہ اطہارؑ) سے (منقول) ہیں، انسان اس بات پر یقین رکھتا ہے کہ (ماضی میں) بہت سے مسائل پیش آئے ہونگے اور ان کے جواب بھی دیئے گئے ہوں گے۔

البتہ ہمیں یقین ہے کہ بہت سی چیزیں ہم تک نہیں پہنچیں وہ ہستیاں جو ایک مجلس میں ہزار سوالوں کے جواب دیتے تھے، وہ جواب جنہیں امام رضا علیہ السلام کی کرامت شمار کیا جاتا ہے۔ کیا وہ ہستیاں عام لوگوں کی طرح ہیں؟!

مقصد یہ ہے کہ چونکہ وہ ”بَشَرٌ مِّثْلُكُمْ“ [۱] (تمہاری طرح انسان ہوں) تھے۔ لہذا ہمارے ساتھ ان کی ہم نشینی اس بات کا باعث بنی کہ ان کے مقام کو صرف سلمانؓ، مقدادؓ اور ابوذرؓ جیسے لوگ سمجھ سکے۔

ہر زمانہ میں بہت ہی کم لوگوں نے سمجھا کہ ائمہ اطہار علیہم السلام کتنا عظیم مقام و منزلت رکھتے

ہیں۔ [۲]

مستحب مؤکد

بہت سی روایات میں مستحبات کو واجب کہا گیا ہے مخصوصاً اس وقت جب کوئی قرینہ موجود ہو جس سے ہم سمجھیں کہ یہاں وجوب کا معنی مراد نہیں ہے جیسا کہ روایت میں ہے کہ ”چار سالوں میں ایک مرتبہ سید الشہداء کی زیارت کرنا واجب ہے“۔ [۳]

[۱] کھف: ۱۱۰

[۲] صلوٰۃ، جلسہ: ۳۱۱

[۳] رک: بحار الانوار: ج، ۹۸، ص ۳

یہ وجوب مطلوب میں تاکید اور شدت کی وجہ سے ہے۔^[۱]

بدعت کا تعلق کس چیز سے ہے

ماضی میں کچھ لوگ کہتے تھے: ”بجلی، جہاز اور فون وغیرہ بدعت ہیں کیونکہ یہ رسول خدا ﷺ کے زمانہ میں نہیں تھے“ ان سے پوچھنا چاہئے کہ کیا یہ (چیزیں) رسول خدا ﷺ کے زمانہ میں تھیں اور آپ ﷺ نے انہیں استعمال نہ کیا یا انہیں استعمال کرنے سے منع فرمایا؟ یا اصلاً ان کا موضوع ہی نہیں تھا؟

اس بزرگ نے ایسے جواب دیا ”کیا آپ آلو کھاتے ہیں یا مثلاً ٹماٹر کھاتے ہیں؟

انہوں نے جواب دیا: جی ہاں!

بزرگ نے کہا: (آلو جو آس زمانے میں کھاتے ہیں یہ) آلو تو آنحضرت ﷺ کے زمانہ میں نہیں تھا؛ لہذا یہ بھی بدعت ہے۔ بدعت کا تعلق عبادات سے ہے؛ کوئی عبادتیں؟ وہ عبادتیں جن کا موضوع آنحضرت ﷺ کے زمانہ میں ہو لیکن آپ نے انہیں انجام نہ دیا ہو اور ہم انہیں انجام دینا چاہیں یا آپ نے کوئی عمل کیا ہو اور ہم وہ (عمل) انجام نہ دیں۔^[۲]

ضروریاتِ فقہ میں تقلید کی ضرورت نہیں

ضروریاتِ فقہ کو عوام الناس بھی سمجھتے ہیں بلکہ اگر انہیں کہا جائے کہ ”نماز کی تیسری رکعت میں کچھ پڑھنا ضروری نہیں ہے“ تو وہ کہیں گے: ”ہم آپ کو عالم ہی تسلیم نہیں کرتے آپ کی تقلید کیسے ہو سکتی ہے“۔ ضروریات میں عالم، جاہل اور جاہل کے عالم کی طرف رجوع کرنے

[۱] صلوٰۃ: جلسہ: ۲۶۳

[۲] صلوٰۃ: جلسہ: ۹۳

اور تقلید کرنے کی بات نہیں ہوتی لہذا (مثلاً) اگر کوئی عالم کہے کہ اگر آپ تھکے ہوں یا کام سے واپس آئے ہوں تو عشاء کی نماز کو دو رکعت پڑھ سکتے ہیں“ کیا چونکہ وہ عالم ہے لہذا انسان کو چاہئے کہ اس کی بات قبول کرے؟ کیا عالم کا احترام اس میں ہے کہ ہم اپنے علم سے دستبردار ہو جائیں اور جو وہ کہے اس پر عمل کریں؟^[۱]

ایک دوسرے کی نیابت کی جاسکتی ہے

ایک شخص نے بتایا کہ مرزا محمد تقی شیرازیؒ نے ایک شخص سے پوچھا: ”ہم فلاں شخص کو اجارہ پر نماز اور روزہ دینا چاہتے ہیں کیا آپ اس کی تصدیق کرتے ہیں؟ اس نے کہا: جی ہاں۔ پھر اس نے حاج شیخ عبدالکریم رحمہ اللہ^[۲] سے پوچھا: کیا آپ بھی اس کی تصدیق کرتے ہیں؟ انہوں نے کہا: میں کچھ نہیں کہوں گا کیونکہ میں اسے نہیں جانتا۔

باہر آئے تو شیخ عبدالکریم نے تائید کرنے والے سے پوچھا: کیا آپ اسے جانتے ہیں کہ وہ یہ عمل انجام دے گا؟

اس نے کہا: مجھے یقین ہے کہ وہ (عمل) انجام نہیں دے گا۔

(یہ سن کر) مرحوم شیخ عبدالکریم نے کہا: عجیب بات ہے اس بات کا یقین ہونے کے باوجود کہ وہ عمل انجام نہیں دے گا۔ آپ نے ہاں کہا۔ اور اس کی تصدیق کی؟!

وہ بولا ”اللہ تعالیٰ آپ کے باپ کی مغفرت فرمائے! وہ نماز اس لئے پڑھے گا تاکہ مردہ بری الذمہ ہو جائے؟! لیکن یہ ناممکن ہے! یہ تو صرف ایک راستہ ہے جو لوگوں کی روزی، روٹی کے لئے بنایا گیا ہے۔ اس کے سوا کچھ نہیں؟!“

[۱] صلوٰۃ: جلسہ: ۸۰

[۲] حاج شیخ عبدالکریم حائری یزدی، مؤسس حوزہ علمیہ قم

اس شخص سے کہنا چاہئے کہ ایسا نہیں جیسا تم کہہ رہے ہو اللہ تعالیٰ نے (اپنے) بندوں کو ایک دوسرے کی نیابت اور ایک دوسرے پر احسان کرنے کی طاقت عطا کی ہے۔ اطاعت و فرمانبرداری کرنے میں سب ایک ہیں جبکہ نافرمانی اور گناہ میں دو، تین، چار (یہاں تک کہ) ہزار بھی ہو سکتے ہیں۔ [۱]

امام میں ایمان کی شرط

ماموم کے لئے ضروری ہے کہ امام جماعت کو صاحب ایمان اور عادل سمجھے یعنی: امام جماعت کے لئے ضروری ہے کہ تمام ارکان ولایت کا معتقد ہو۔ اس معنی میں کہ یہ (ائمہ اطہار) سب متصل ہیں؛ آخری امام موجود ہے، زندہ ہے اور امام حسن عسکریؑ کا فرزند ہے۔ کیا ہم کہہ سکتے ہیں کہ یہ قیود و شرائط مذہب کی ضروریات میں سے ہیں؟ نہیں کیونکہ یہ صرف امامیہ کے ہاں ضروری ہیں۔ مخالفین کو معلوم ہے کہ امامیہ (شیعہ) اسی عقیدہ کے اختلاف کی وجہ سے مخالفین کے ائمہ کی اقتداء نہیں کرتے۔ [۲]

جماعت کی پہلی صف اور اہل فضل کی رعایت

جماعت کی پہلی صف کا اہل فضل کے لئے مخصوص ہونا، بقدر کفایت مطلوب ہے۔ یہ کام کون کرے گا؟ ماموم کریں گے یا امام کرے گا چاہے جو بھی کرے مقصد حاصل ہو جائے گا۔ یا مثلاً اہل فضل خود ہی یہ کام کریں۔ البتہ متوجہ رہیں کہ یہ ایک مستحب عمل ہے لہذا اس پر عمل کرنے کے لئے کسی کو یہ کہہ کر نہیں اٹھایا جاسکتا کہ ”آپ اہل فضل نہیں ہیں“ اس بات کا جواز معلوم نہیں کہ

[۱] زکوٰۃ، جلسہ: ۸۹

[۲] صلوٰۃ، جلسہ: ۲۱۱

کوئی عالم کسی عام انسان کو اس کی جگہ سے یہ کہہ کر اٹھائے کہ ”یہ صف اول ہے، آپ یہاں سے اٹھیں اور دوسری جگہ پر بیٹھ جائیں، نہیں یہ ایک مستحب کام ہے۔“^[۱]

نماز دوبارہ پڑھنے کے بجائے نوافل پڑھیں

اگر کسی نے حضور قلب کے بغیر نماز پڑھی ہو اور دوبارہ اسی نماز کو حضور قلب کے ساتھ پڑھنا چاہے تو ممکن ہے کہ ہم اس کے بارے میں کہیں گے یہ دستور اور سنت کے خلاف ہے کیونکہ نماز کی تکمیل اور جبران کے لئے نوافل مقرر کئے گئے ہیں اور انہیں شرعی حیثیت دی گئی ہے۔ پھر بھی اگر کوئی شخص کمال حاصل کرنا چاہتا ہو تو اسے نوافل دوبارہ پڑھنے چاہئیں۔ ایسا کرنے میں کیا حرج ہے! اس میں تمام آثار پائے جاتے ہیں۔ اگر کوئی شخص حضور قلب یا اس طرح کی دوسری چیزوں کے ذریعے نماز میں پیشرفت چاہتا ہو تو اسے نوافل کو جاری رکھنا چاہئے۔ آیت کریمہ: **الَّذِينَ هُمْ عَلَى صَلَاتِهِمْ دَائِمُونَ**۔ (جو اپنی نمازوں پر مداومت کرتے ہیں^[۲]) سے نوافل مراد ہیں۔^[۳]

بعض اوقات مکروہ بھی کسی وجہ سے حرام ہو جاتا ہے

شیطان ہم سے کہتا ہے: ”حرام کام کرو اگر حرام کام تیرے ہاتھ نہیں آتے تو مکروہ کام

[۱] صلوٰۃ: جلسہ: ۲۰۶

[۲] المعارج: ۳۲

[۳] امام باقر علیہ السلام سے مروی ہے کہ مذکورہ آیت کریمہ نوافل کے بارے میں نازل ہوئی ہے اور یہ آیت: **وَالَّذِينَ هُمْ عَلَى صَلَاتِهِمْ يُحَافِظُونَ** (اور جو اپنی نمازوں کی حفاظت کرتے ہیں۔) (المعارج: ۳۴) واجب نمازوں کے بارے میں ہے۔

کرو میں انہیں بھی تجھ سے قبول کروں گا اور تجھے کوئی چیز دوں گا۔^[۱]

مکروہ عمل انجام دینے والا اگر جانتا ہو کہ (کوئی کام) مکروہ ہے اور جانتا ہو کہ وہ شیطان کی مرضی پر عمل کر رہا ہے، چونکہ وہ شیطان کی پیروی کرتا ہے (لہذا) اس مکروہ کو انجام دینا حرام ہے۔^[۲]

مصنوعی عمل

ظاہراً مجلسی اول رحمہ اللہ نے کہا ہے کہ میں نے شیخ بہائی رحمہ اللہ سے پوچھا: ”میری کچھ نمازیں قضا ہو گئی ہیں میں نماز شب پڑھوں یا ان کی قضا بجالاؤں؟“
 شیخ بہائی رحمہ اللہ نے (نماز کو) اس طرح مرتب کیا کہ قضا نماز اور نماز شب (دونوں ایک ساتھ) ادا ہو جائیں۔ یعنی نماز شب کے بجائے گیارہ قضا رکعتیں پڑھی جائیں۔ مثلاً چار رکعت اس طرح پڑھیں، تین رکعت اس طرح پڑھیں اور دو رکعت اس طرح پڑھیں۔ نماز کو اس طرح پڑھا جائے کہ ان کی تعداد گیارہ رکعت ہو جائے۔“

اس کے بعد مرحوم مجلسیؒ پر مکاشفہ ہوا اور وہ امام زمانہؑ کی خدمت میں حاضر ہوئے اور عرض کرنے لگے ”میں اپنی قضا نمازیں پڑھوں یا نماز تہجد کے نوافل بجالاؤں؟“
 امامؑ نے ان سے فرمایا: ”آپ نوافل پڑھیں اور یہ مصنوعی عمل انجام نہ دیں۔“^[۳]

[۱] گوھر ہائے حکیمانہ ص ۱۳۴،

[۲] صلوٰۃ: جلسہ: ۲۰۶

[۳] ملا محمد تقیؒ، مشہور بہ مجلسی اول، المتوفی: ۱۰۷۰ ہجری

[۴] صلوٰۃ: جلسہ: ۲۰۶

تمباکو کا استعمال

وہ شخص اس بات کا معتقد تھا کہ تمباکو حرام ہے اس موضوع پر اسے ایک روایت بھی ملی تھی اور وہ یہ کہ

يَقْعُدُونَ فِي الْمَقَاهِي، وَيَصْعَدُونَ الدُّخَانَ إِلَى السَّمَاءِ -

وہ قہوہ خانہ میں بیٹھ کر دھوئیں کو آسمان کی طرف اڑاتے ہیں۔

میں نے ان کا رسالہ نہیں دیکھا لیکن ان کے رسالہ میں تمباکو کی حرمت کے بارے میں اس طرح کی چیزیں تھیں۔ انہوں نے اپنا یہ رسالہ اس زمانہ کے بہت ہی نفیس اور خوبصورت تھیلے میں ڈالا اور اسے مرحوم مجلسی دوم ^[۱] کی طرف بھیج دیا۔ سنا ہے کہ مرحوم مجلسی نے رسالہ پڑھنے کے بعد اس کے جواب میں لکھا:

”آپ نے جو چیز بھیجی ہے ہم نے اس سے بہت اچھا استفادہ کیا ہے اور ہمارا

اچھا استفادہ یہ ہے کہ آپ کا یہ تھیلا تمباکو (کی حفاظت کے لئے) بہت ہی اچھا

اور مناسب ہے مجھے بہت خوشی ہوئی اور میں اس بات کی طرف راغب ہوا کہ

اس تھیلے کو اسی کام کے لئے اپنے پاس رکھوں۔“ ^[۲]

سکے پر نقاشی سے احتیاط کریں

وہ کیا کرتے تھے سکوں پر قرآن مجید لکھتے تھے حالانکہ درہم و دینار پر قرآن یا ایسے نام

لکھنا احتیاط کے خلاف ہے۔ کیونکہ انہیں کافر بھی چھوتے ہیں اور مسلمان بھی چھوتے ہیں۔ علاوہ

[۱] علامہ ملا باقر مجلسی صاحب بحار الانوار: (۱۰۳۰-۱۱۱۱ھ-ق)

[۲] صلوٰۃ: جلسہ: ۵۷

ازیں بعض اوقات یہ کسی نجس جگہ میں بھی گر جاتے ہیں جہاں سے انہیں باہر نہیں نکالا جاسکتا لہذا احتیاط اس میں ہے کہ مثلاً جس امام کا نام لکھنا چاہیں نام کے بجائے اس امام کا عدد لکھیں [۱] یا سکہ پر کوئی ایسا نشان بنائیں جس سے (معلوم ہو جائے کہ) فلاں امام کے لئے ہے جیسے: گنبد اور درگاہ۔ (سکہ پر) ان کا اسم گرامی نہ لکھیں کیونکہ اس طرح یا وہ نجس ہو جائے گا (یا) پھر متنجس اسے چھوئے گا۔ (کیونکہ) مسلمان اور کافر آپس میں ملے ہوئے ہیں۔ سکہ پر اسلام کی نشانی ہونا نسبتاً ترویج شعائر ہے؛ انسان کو چاہئے کہ حلال کی ترویج کرے، حرام کی ترویج نہ کرے! [۲]

مسکین و فقیر

فقیر یعنی ”مالی محتاج“ یہ (لفظ) ”محتاج مطلق“ پر بھی اطلاق ہوتا ہے؟ جیسا ارشاد رب العزت ہے:

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ.

”اے لوگو! تم (سب) اللہ کے محتاج ہو اور اللہ ہی بے نیاز ہے جو قابلِ تعریف ہے۔“ [۳]

صحت و مرض، حیات و ممات اور غنا و فقر سب خدا کی طرف سے ہیں۔

مسکین وہ لوگ ہیں جن کے بارے میں روایات میں ہے کہ

”مَنْ يَسْأَلُ النَّاسَ!“

جو لوگوں سے سوال کرتے ہیں

[۱] یعنی: اگر سکہ پر مثلاً بارگاہ امام رضاؑ لکھنا چاہتے ہوں تو انہیں چاہئے کہ بارگاہ امام ہشتم لکھیں۔

[۲] زکوٰۃ: جلد: ۸۲۱

[۳] فاطر: ۵۱

یا جو

”أَجْهَدَ مِنَ الْفَقِيرِ“

فقیر سے بھی زیادہ کمزور ہوتے ہیں^[۱]

فقراء اور مسکین کے بھی مراتب ہیں؛ فقر کا پہلا درجہ یہ ہے کہ اس کے پاس پورے سال کا خرچ نہیں ہوتا اور وہ قرض لیتا ہے اور سال کا بقیہ حصہ اپنے مال سے بسر کر سکتا ہے۔ جبکہ مسکین وہ ہے جو حتیٰ کہ ایک دن کا بھی محتاج ہوتا ہے؛ یہ مسکین کا پہلا اور فقر کا آخری درجہ ہے۔ فقر کی (آخری) حد مسکین کی حد میں داخل ہونا ہے مسکین صرف مال کے لئے مخصوص نہیں بلکہ غیر مالی کمزوری پر بھی مسکین ہی اطلاق ہوتا ہے۔^[۲]

[۱] الکافی، ج ۳ ص ۵۰۱

[۲] زکوٰۃ: جلسہ: ۲۰۷

آٹھواں حصہ

شخصیات

- ایمان ابوطالبؑ 163
- حضرت سلمانؑ اور مقام یقین 163
- حضرت امام خمینیؑ 164
- سید ابن طاووسؒ کا مقام 164
- آسمانی دسترخوان 165
- عقل 167
- شیعوں میں اجتہاد کا آغاز 168
- شیخ انصاریؒ کا علمی مقام 169
- سید مرتضیٰؒ کی عظمت 169
- شیر خوار بچے کا فیصلہ 172
- کتاب حدائق کا امتیاز 173
- ہمارے اور گزشتہ علماء کے درمیان فرق 174
- شیخ مرتضیٰ طالقانیؒ 175
- نیند میں تدریس 176
- آیت اللہ بہاء الدینیؒ کی عظمت 176
- آیت اللہ سید عبدالکریم کشمیریؒ 177
- تین اہل مراقبہ 178
- سب زندہ ہیں 179

ایمان ابوطالبؑ

ایمان چھپانے والا کافر نہیں ہوتا۔ ہم جانتے ہیں (اور ہر عقلمند سمجھتا ہے) کہ اگر حضرت ابوطالبؑ اپنا ایمان نہ چھپاتے تو رسول خدا ﷺ کو ختم کر دیا جاتا۔ آنحضرتؐ کے حالات، شرافت، آپؐ کی حمایت اور ان لوگوں کے لئے جو آپؐ کے دین میں داخل ہو رہے تھے حضرت ابوطالبؑ نے اپنا ایمان پوشیدہ رکھا۔ اگر کوئی شخص حضرت ابوطالبؑ کے ایمان پر شک کرتا ہے اسے چاہئے کہ مومن آل فرعون [۱] کے ایمان پر بھی شک کرے! اور اگر کوئی مومن آل فرعون کے ایمان پر اعتراض کرتا ہے اسے چاہئے کہ سورہ غافر کی اٹھائیسویں آیت کو قرآن مجید سے نکال دے۔ [۲]

حضرت سلمانؑ اور مقام یقین

آپ یقین کی منزل پر فائز تھے، رسول خدا ﷺ جو بھی فرماتے تھے حضرت سلمانؑ اسے دیکھتے تھے، ان کی نظر میں غیب نہیں تھا بلکہ شہود تھا انہیں سب کچھ نظر آتا تھا۔ اسی وجہ سے وہ

[۱] قرآن مجید میں واضح طور پر موجود ہے کہ آل فرعون میں سے ایک شخص فرعون کے ساتھ ہونے کے

باوجود صاحب ایمان تھا اور اپنے ایمان کو چھپائے ہوئے تھے۔ (غافر: ۲۸)

[۲] زکوٰۃ: جلسہ ۴۶

غیب کی خبریں بتاتے تھے۔ جبکہ ہمیں غیب پر ایمان کے لئے بہت کوشش کرنی ہوگی۔^[۱]

حضرت امام خمینی رحمۃ اللہ علیہ

استاد محترم نے حضرت امام خمینی (رحمۃ اللہ علیہ) کی رحلت کے بعد فرمایا:

”ان کی رحلت کے بعد کفر بھی اسلام کی آرزو کرنے لگا۔“

ایک اور مقام پر فرمایا: ”ایک مرتبہ مرحوم آقا خمینیؑ نے زیارات کے لئے عراق جانے کا ارادہ کیا اور پھر اپنے ارادے سے منصرف ہو گئے۔ میری ان سے ملاقات ہوئی تو میں نے ان سے پوچھا: آپ زیارت کے لئے کیوں نہیں گئے؟

انہوں نے کہا: مجھے کہا گیا کہ ”پاسپورٹ پر وہ تصویر لگے گی جس پر عمامہ نہیں ہوگا لہذا آپ اپنا عمامہ اتار دیں لیکن میں نے یہ بات قبول نہ کی“

میں (آیت اللہ بروجردیؒ) نے ان سے کہا: لوگ تو ائمہ اطہار علیہم السلام کی زیارت کے لئے اپنے ہاتھ اور پاؤں دینے کے لئے بھی تیار ہو جاتے ہیں اور آپ تصویر کھنچوانے کے لئے ایک لحظہ اپنے سر سے عمامہ اتارنے کے لئے آمادہ نہیں۔

انہوں نے کہا: ”نہیں، میں اس کے لئے آمادہ نہیں ہوں“ میں نے ان کے چہرہ کو دیکھا تو مجھے ان کے چہرے میں بہت مضبوطی نظر آئی۔

امام کی رحلت کے بعد استاد معظم نے مسجد فاطمیہؑ میں ان کے لئے مجلس فاتحہ کا اہتمام

کیا۔^[۲]

سید ابن طاووسؒ کا مقام

[۱] صلوٰۃ: جلسہ ۲۳۲

[۲] زہر افروختہ ص ۱۰۶-۱۰۷

رسول خدا ﷺ سے منقول روایت میں ہے کہ ”اللہ تعالیٰ نے مجھے وحی اور علی کو الہام عطا فرمایا ہے۔“ سید بن طاووسؒ اپنی کتاب الاقبال میں مقام الہام کے مدعی ہیں غیر معصوم کا اس مقام پر فائز ہونا محال نہیں ہے۔ میری نظر میں سید پہلے درجے کے عابد تھے۔^[۱]

ملا فتح علیؑ، مستجاب الدعوت تھے

میں نے ایک جگہ پڑھا ہے کہ ملا فتح علی سلطان آبادیؒ کے ہاتھ میں پھوڑا نکلا۔ بمبئی (انڈیا) پہنچنے کے بعد وہ کہنے لگے: ”اے اللہ! میں نے آج تک تجھ سے اپنے لئے کچھ نہیں مانگا لیکن آج میں تجھ سے سوال کرتا ہوں کہ اس پھوڑے کو ٹھیک کر دے کیونکہ میں طہارت کے ساتھ اعمال حج بجالانا چاہتا ہوں۔“

ان کی دعا کے نتیجے میں ان کا پھوڑا ٹھیک ہو گیا اور انہوں نے اعمال (حج) انجام دیے۔ وہ جب (حج سے) واپس آئے تو دیکھا کہ پھوڑا دوبارہ نکل آیا تھا؛ ان میں اس طرح کی کرامتیں پائی جاتی تھیں یہ بہت بڑی بات ہے جو شاید میں نے کسی اور کے بارے میں نہیں سنی۔ وہ دوسروں کے لئے جو بھی دعا کرتے تھے ان کی دعا سو فیصد مستجاب ہو جاتی تھی۔^[۲]

آسمانی دسترخوان

ایک دن مرحوم ملا فتح علیؒ سلطان آبادیؒ اپنی مادی اور مالی حاجت کے لئے ایک عالم کے گھر جا رہے تھے۔ راستہ میں انہوں نے ایک عورت سے یہ شعر سنا جو نہر کے کنارے کپڑے دھو رہی تھی۔

[۱] زمهر افروختہ ص ۵۳

[۲] خارج اصول، منقول از کاظم صدیقی

دیدہ ای خواہم سبب سوراخ کن
تا حُجُب را بر کند از بیخ و بُن
ترجمہ: میں ایک ایسی آنکھ چاہتا ہوں جو مسبب الاسباب ہو اور پردہ کو بنیاد سے ختم کر دے۔

(شعر سننے کے بعد) وہ اپنے آپ سے کہنے لگے: ”یہ شعر اس عورت کے لئے نہیں بلکہ میرے لئے پیغام ہے“ میں اسباب کے پیچھے جانے کے بجائے مسبب الاسباب کے پیچھے کیوں نہیں جاتا۔ (یہ سوچ کر) وہ وہیں سے واپس لوٹے اور اپنے گھر کی طرف روانہ ہو گئے اور پھر کبھی بھی غیر خدا سے رجوع نہ کیا۔ اللہ تعالیٰ ان کی طرف ”آسمانی دسترخوان“ بھیجتا تھا۔^[۱]

خلیل بن احمد کی عظمت

خلیل بن احمد^[۲] نے حضرت علیؑ کے بارے میں کچھ جملے کہے ہیں جو انہیں کے ساتھ مخصوص ہیں۔ ان میں سے ایک جملہ یہ بھی ہے:

حضرت علیؑ کے محبوبوں نے خوف کی وجہ سے آپؑ کے فضائل چھپائے اور آپؑ کے دشمنوں نے حسد اور دشمنی کی وجہ سے آپؑ کے فضائل کو مخفی رکھا۔ اس کے باوجود مشرق اور مغرب آپؑ کے فضائل سے بھرا ہوا ہے۔

اس جملے سے ان (احمد بن خلیل) کی عظمت کا اندازہ لگایا جاسکتا ہے۔ یا مثلاً (الکتب) سیبویہ ان کے بیانات پر مشتمل ہے بلکہ سنا ہے کہ وہ ایک اور علم ایجاد کرنا چاہتے تھے وہ اسی سوچ میں مصروف تھے کہ اتنے میں اچانک اُن کا سر مسجد کے ستون سے ٹکرا گیا اور اُن کی

[۱] از مہر افروختہ ص ۵۴ م، منقول از کاظم صدیقی

[۲] خلیل بن احمد فراہیدی ۱۰۰-۱۷۵-ھ-ق

وفات واقع ہوئی ^[۱]

مرزا دوم کا حسن ظن

الحاج مرزا محمد تقی شیرازی ^[۲] سے کہا گیا ”آغا! آپ جن لوگوں کی مدد کرتے ہیں کیا آپ کو معلوم ہے کہ وہ مستحق بھی ہیں یا نہیں؟ تو انہوں نے کہا: ”ان کے لینے کو اس بات پر حمل کریں کہ انہیں دینا صحیح ہے (اور وہ مستحق ہیں)“ وہ بہت زیادہ حسن ظن رکھتے تھے۔ لیکن آج کل جھوٹے زیادہ ہو گئے ہیں لہذا اس طرح کرنا مشکل ہے۔ ^[۳]

عقل

درس کے دوران مرزا محمد تقی شیرازی (رحمۃ اللہ علیہ) پر اعتراض کیا گیا کہ آپ یہ باتیں کس دلیل سے کہہ رہے ہیں؟ آپ نے جواب دیا: ”میں یہ باتیں عقل سے کہہ رہا ہوں۔“ حقیقت میں آپ اعتراض کرنے والے کی طرف اشارہ کر رہے تھے کہ تیرے پاس عقل نہیں ہے۔ ^[۴]

^[۱] مرحوم خلیل بن احمد نے دورانِ طواف اللہ تعالیٰ سے سوال کیا کہ وہ کوئی علم ایجاد کریں، جس کا سرچشمہ وہی ہوں۔ اس کے بعد انہوں نے علم عروض و قافیہ ایجاد کیا۔ یہ بات جو آیت اللہ بھت نے فرمائی کہ: ”دوسرا علم“ یعنی عروض و قافلہ کے علاوہ علم۔ (صلوٰۃ: جلسہ: ۲۲۱)

^[۲] مرحوم محمد تقی شیرازی (میرزا دوم) ۱۲۰۷ھ میں پیدا ہوئے۔ آپ صاحبِ کرامت فقیہ آیت اللہ حاج مقیم زنجانی کے استاد تھے آپ کی تالیفات میں پانچ فقہی کتب اور دو دیوان شامل ہیں، آپ نے ۱۳۳۸ھ میں وفات پائی۔

^[۳] زکوٰۃ: جلسہ: ۲۱۶

^[۴] صلوٰۃ: جلسہ: ۲۱۰

شیعوں میں اجتہاد کا آغاز

شیعہ متقدمین کی کتابیں تقریباً روایات پر مشتمل تھیں۔ اسی وجہ سے غیر شیعہ ان پر اعتراض کرتے تھے کہ ”تمہارے پاس (صرف روایتیں ہیں) روایتوں کے علاوہ کچھ نہیں، تمہارا اجتہاد سے سروکار نہیں، تم صرف محدث ہو۔“

کہا جاتا ہے کہ ابن جنید اور اہلسنت کا ایک عالم کسی کے ہاں مہمان ہوئے اور وہ ابن جنید کو برا بھلا کہنے لگا۔ جب ابن جنید چلے گئے تو میزبان نے کہا: ”یہ محدث ہے اسے چھوڑ دو“ فقہ شیعہ کو تقریباً روایات سے اخذ کیا جاتا تھا۔ شیخ طوسی رحمۃ اللہ علیہ جب ان مطالب کی طرف متوجہ ہوئے اور ان کے طعنوں کو دیکھا تو اہلبیت اطہار علیہم السلام کے توسط رسول خدا صلی اللہ علیہ وسلم سے مروی اصولی مطالب سے فروعی (مطالب) نکالنے کا ارادہ کیا۔ ظاہراً شیخ نے نجف میں کتاب مبسوط تحریر کی۔ یہ کتاب فقہ کے فروعی مطالب پر مشتمل ہے اور اسے شیخ نے ایجاد کیا ہے، ان سے پہلے اس طرح کی کتاب نہیں تھی۔^[۱]

تاجر کی اقتدا

ایک مرتبہ مرحوم کاشف الغطاء کو نماز جماعت پر پہنچنے میں دیر ہو گئی اور لوگ آپ کا انتظار کرنے لگے آپ نے ان سے کہا: ”تم لوگ اتنا انتظار کیوں کرتے ہو“ یہ کہہ کر آپ نجف کے ایک صالح تاجر کے پیچھے کھڑے ہو گئے جو کہ نماز پڑھ رہا تھا۔ لوگوں نے بھی اس کے پیچھے کھڑے ہو کر نماز ادا کی۔ نماز کے بعد تاجر کہنے لگا: ”مجھے آپ نے مار دیا، میرے ساتھ آپ نے یہ کیا کیا؟!“

شیخ نے کہا: ”نماز عصر کی امامت بھی آپ کرائیں۔“

تاجر بولا: خدا کے واسطے مجھے چھوڑ دیں۔

شیخ نے کہا: ہرگز نہیں (آپ کو عصر کی جماعت بھی کرانی ہوگی)

مختصر یہ کہ جب تاجر نے بہت معذرت کی تو شیخ نے کہا: اگر آپ فقراء کو اتنا دیں گے تو

آپ کی معذرت قبول کی جائے گی۔

تاجر بولا: میں دینے کے لئے تیار ہوں آپ صرف امام جماعت بننے سے میری معذر

ت قبول کریں اور مجھے چھوڑ دیں۔^[۱]

شیخ انصاریؒ کا علمی مقام

مرزا شیرازی بزرگ سے نقل کیا گیا ہے کہ آپ فرماتے تھے: ”اگر کوئی شخص شیخ

انصاری پر بہت واضح اعتراض کرتا ہے اسے یقین کر لینا چاہئے کہ اسے تجربہ نہیں اور وہ غلطی پر

ہے۔“ البتہ یہی مرحوم مرزا بزرگ فرماتے تھے:

”شیخ اس وقت شیخ بنا جب اس نے علامہ حلیؒ اور محقق حلیؒ کی باتوں میں غور و فکر کیا“ لیکن

میں کہتا ہوں کہ اگر انسان یہی غور و فکر روایات میں کرے تو زیادہ بہتر ہے، ایک اور شخص نے

ظاہراً الحاج سید اسماعیل صدرؒ سے سنا کہ: ”اگر کوئی شیخ پر کوئی مہم اعتراض کرتا ہے وہ جان لے کہ

اس نے یہ اعتراض خود شیخ سے لیا ہے۔“^[۲]

سید مرتضیٰؒ کی عظمت

کہا جاتا ہے کہ خواجہ نصیر الدین جب بھی سید (مرتضیٰ علم الہدیٰ رحمۃ اللہ علیہ) کا نام لیتے تو

[۱] صلوٰۃ: جلسہ: ۲۱۸

[۲] زکوٰۃ، جلسہ: ۸۳

کہتے: ”صلوات اللہ علیہ“ (اس سے معلوم ہوتا ہے کہ) ان کا احترام اور بزرگواری مسلم ہے۔
خدا کی ان پر رحمت ہو! انہوں نے حالانکہ مشغص کر لیا تھا کہ اچھائی اس میں ہے کہ
عباسی خلیفہ کی بیعت کی جائے انہوں نے اپنا وظیفہ بھی معین کر لیا تھا، اس کے باوجود ان کی
پاکیزگی اور شیعہ مذہب کے لئے ان کا بنیادی کام انجام دینا ہمیں مزید ان کے بلند مقام و منزلت
کا قائل کرتا ہے۔

ابن اثیر کہتے ہیں: ”سب سے پہلے سید نے فلاں خلیفہ کی بیعت کی تھی“ گویا (ابن
اثیر اس کے ذریعے) خلیفہ کی عظمت بڑھانا چاہتا تھا کہ سید نے اتنی عظمت کے باوجود ان کی
بیعت کی تھی۔“

لیکن ایسا نہیں تھا بلکہ خلیفہ اور بنو عباس کے درمیان اختلافات تھے ان میں سے جو
مغلوب ہوا وہ اس عظیم سید کے گھر میں بیٹھ گیا (نہ کہ انہوں نے اس کی بیعت کی) اس سے معلوم
ہوتا ہے کہ وہ کتنے عظیم تھے۔^[۱]

سید مرتضیٰ کشمیری

الحاج حسین قمی جب بھی کسی کے زہد کی مثال دیتے تو سید مرتضیٰ کشمیری کا نام لیتے۔^[۲]
الحاج مرتضیٰ کشمیری عبادات میں اپنے زمانہ میں سید ابن طاووسؒ کی طرح تھے،
ہمارے اساتذہ نے انہیں درک کیا تھا اور ان کے شاگردوں میں سے تھے۔ اتنے تقدس اور علمی
مراتب پر فائز ہونے کے باوجود لکھا ہے کہ آپ نے فرمایا: میں نے اندازہ لگایا ہے کہ میرے
مکلف ہونے سے پہلے مجھ پر بعض علوم حاصل کرنا حرام ہے! اور پھر سوچا: فی الحال میں مکلف

[۱] صلوٰۃ، جلسہ: ۱۹۲

[۲] روح وریحان ص ۴۹

نہیں لہذا مجھ پر حرام نہیں ہے۔

صاحب کشف اللثام کا بلوغ سے پہلے کتابیں لکھنا

کاشف اللثام [۱] نے لکھا ہے کہ: ”میں نے فلاں کتاب تیرہ سال کی عمر میں لکھی تھی اور اسے آٹھ سال کی عمر سے لکھنا شروع کیا تھا۔“ ظاہراً کشف اللثام بھی ان کتابوں میں شامل ہے جنہیں انہوں نے پندرہ سال سے پہلے تحریر کیا تھا وہ لکھتے ہیں:

وَفَرَعْتُ مِنَ الْعُلُومِ مَعْقُولَهَا وَمَنْقُولَهَا وَمَا أَبْلَغَ خَمْسَةَ
عَشَرَ سَنَةً؛

”میں پندرہ سال سے پہلے ہی عقلی اور نقلی علوم سے فارغ التحصیل ہو گیا تھا۔“ [۲]

آپ نے اپنی طرف سے کیوں نہیں لکھا

آغا داماد [۳] پر خدا کی رحمت ہو وہ کہتے تھے: شیخ عبدالکریم (رحمۃ اللہ علیہ) کے درس میں شرکت کرنے والوں میں سے ایک شخص نے آپ کے درس سے ایک کتابچہ تیار کر کے آپ کی خدمت میں پیش کیا۔ آپ نے اسے دیکھ کر فرمایا: ”تم نے جو باتیں سنی تھیں وہی لکھی ہیں اور اپنی طرف سے کچھ بھی نہیں لکھا؟“ تجھے اپنی طرف سے بھی کچھ لکھنا چاہئے تھا۔ اگرچہ مجھے برا بھلا کہنا ہی کیوں نہ ہوتا؟“ اس سے ایک چیز مراد تھی خدا نے چاہا تو انشاء اللہ سب کو اجتہاد کی طاقت حاصل ہوگی؛ ایسا نہ ہو کہ ہم صرف وہ باتیں لکھیں جو ہم نے سنی ہوں۔ بہت سے لوگوں نے ممکن ہے کہ جو

[۱] محمد بن حسن بن محمد اصفہانی، المعروف: فاضل اصفہانی یا فاضل ہندی صاحب کتاب کشف اللثام،

۱۰۶۲ھ ق ۱۳۵ھ

[۲] صلوٰۃ، جلسہ: ۱۰۳

[۳] آپ شیخ عبدالکریم حائری کے شاگردوں میں سے تھے۔

کچھ سنا ہوا سے لکھا بھی ہو لیکن (شاید ہی کوئی) اس (شخص) کی طرح ہو جو کہتا تھا ”میں نے حاج مرزا حبیب اللہ رشتی کے درس سے ایک کتابچہ لکھا؛ کچھ مدت کے بعد جب اپنے اس کتابچہ کو دیکھا تو مجھے کچھ بھی سمجھ نہیں آ رہا تھا۔ خود لکھا تھا اور خود کو ہی سمجھ نہیں آ رہا تھا! [۱]

بھبھانی کا راز

کسی نے مرحوم وحید بھبھانی رحمۃ اللہ علیہ کو خواب میں دیکھا اور ان سے پوچھا ”آپ اس مقام پر کیسے پہنچے؟“ تو انہوں نے کہا: میں صرف علماء اور ان کی کتابوں کا احترام کرتا تھا (جس کے نتیجہ میں) اللہ تعالیٰ نے مجھے یہ توفیق عطا فرمائی اور مجھ پر یہ احسان کیا۔ [۲]

شیر خوار بچے کا فیصلہ

آنخوند ملا قربان علی زاہد اور اپنے زمانے کے عظیم انسان تھے، جب ان کا حکومت کے ساتھ اختلاف ہوا اور انہیں ملک بدر کیا گیا تو دو آدمی فیصلہ کے لئے ان کے پاس گئے، اس وقت ایک دودھ پیتا بچہ ان کے سامنے تھا ملا قربان علی نے بچے سے ترکی زبان میں پوچھا: ان میں سے کون حق پر ہے؟

شیر خوار ہونے کے باوجود اس بچے نے ان میں سے ایک شخص کو معین کیا۔
ہمیں حق نہیں کہ ہم کہیں کہ یہ جھوٹ اور محال ہے۔ [۳]

میرا وظیفہ طلب کرنا ہے

[۱] صلوٰۃ، جلسہ: ۴۳۹

[۲] خارج فقہ: جلسہ: ۸۲، ۹۰

[۳] خارج فقہ: جلسہ: ۲۲۷

ہمارے استاد نقل کرتے تھے: فلاں عالم کہتے تھے: ایک دن میں نانوائی کے پاس کھڑا تھا اتنے میں حاج سید محمد اصفہانی آئے اور (نانوائی سے) نان طلب کیا نانوائی نے ان سے کہا: ”آغا! آپ ہمارے اتنے مقروض ہیں ہم اس سے زیادہ آپ کو ادھار نہیں دے سکتے۔“ اس پر مرحوم اصفہانی نے کہا: ”میرا وظیفہ طلب کرنا ہے اور آپ کا جو وظیفہ ہے آپ اس پر عمل کریں۔“

وہاں ایک طالب علم بھی موجود تھا اس نے نانوائی سے کہا: ”انہوں نے جو لیا ہے اور جو لے رہے ہیں سب میں ادا کروں گا (آپ انہیں نان دیں)“ گویا نانوائی کو طالب علم پر بہت اعتماد تھا جس کی وجہ سے اس نے ویسا ہی کیا جیسا اس نے اسے کہا تھا۔ نانوائی کی نظر میں عام طالب علم اور وہ شخص برابر ہیں جن کی علییت کا احتمال ہو (یا وہ خود کو علم تو سمجھتے تھے لیکن انہوں نے عملاً اور اختیاراً مرجعیت قبول نہ کی۔ آپ کے بارے میں یہ بھی کہا جاتا ہے کہ جس طرح بہت سے لوگوں نے اختیاراً (مرجعیت) قبول نہ کی اسی طرح آپ نے بھی اختیاراً (مرجعیت) کو قبول نہ کیا۔^[۱]

کتاب حدائق کا امتیاز

کتاب حدائق^[۲] کا امتیاز ہے کہ یہ فتاویٰ کی کتاب ہے اور جہاں تک ممکن ہے اس میں روایات اصحاب کو بھی بیان کیا گیا ہے۔

اگرچہ اس کتاب کے مصنف اور ان کی علییت میں اختلاف ہے اس کے باوجود ان کے معاصر اور متاخر دونوں ان کے معتقد تھے۔ ہمارے اساتذہ بھی اقوال کے ضمن میں ان کے

[۱] صلوٰۃ: جلسہ: ۱۷۳

[۲] تالیف حاج شیخ یوسف بحرانی، المتوفی: ۱۱۷۶ھ ق۔

اقوال نقل کرتے تھے اور اگر انہیں کوئی اعتراض ہوتا تو اسے بھی بیان کرتے تھے۔ مجھے یاد ہے کہ ہمارے زمانہ کے بعض مراجع اپنے بعض شاگردوں سے کہتے تھے:

”کیا آپ نے حدائق میں دیکھا ہے؟ کیا آپ نے اس مسئلہ کے بارے میں حدائق کی طرف بھی رجوع کیا ہے؟“

اگر کسی کو اقوال اور روایات پر مشتمل جامع فقہی کتاب کی تلاش ہو تو شاید (مفتاح الکرامۃ^[۱] کے علاوہ) سب سے جامع کتاب حدائق ہے۔ (علاوہ ازیں) شاید مفتاح الکرامۃ میں حدائق سے کم استدلال ہیں۔^[۲]

ہمارے اور گزشتہ علماء کے درمیان فرق

الحاج شیخ محمد حسین کاظمی (شارح نجاۃ العباد) مراجع اور بزرگان میں سے تھے اور عرب ان کا بہت احترام کرتے ہیں۔ کہا جاتا ہے کہ چالیس دن تک نجف میں جنگ رہی اور نجف جانے کے سارے راستے بند ہو گئے (اسی دوران اہلیان نجف کے پاس) نہ جو تھا اور نہ ہی گندم۔ وہ (شیخ محمد حسین کاظمی) کہتے تھے (ان دنوں) ہمارے پاس کھانے کے لئے کچھ بھی نہیں تھا۔ ہم کھجور کی گٹھلیوں کو پانی میں ڈال کر نرم کرتے اور انہیں آٹے کی طرح پیس کر کھاتے تھے۔ ان حالات میں بھی انہوں نے اپنی تعلیم جاری رکھی اور زمیں اٹھائیں یہاں تک کہ عظیم درجے پر فائز ہو گئے انہوں نے اچھی کتابیں تحریر کیں اور اچھے آثار چھوڑے۔ شاید ہم ان کی تمام کتابوں تک نہیں پہنچ سکے۔^[۳]

[۱] تالیف سید جواد بن سید محمد حسینی حسینی عالمی، آپ علامہ بحر العلوم کے شاگردوں میں سے تھے اور

۱۲۲۶ھ - ق میں رحلت کی۔

[۲] صلوٰۃ، جلسہ: ۲۳۳ و ۳۱۰

[۳] زکوٰۃ، جلسہ: ۱۴۵

الحاج آغا رضا ہمدانی

مرحوم حاج آغا رضا ہمدانی ^[۱] آپ علم کے عظیم مقام پر فائز ہونے کے باوجود زاہدانہ زندگی بسر کرنے کے لئے ہاتھ سے اپنے دروس لکھتے اور انہیں ”تقریراتِ درس حاج آغا رضا ہمدانی“ کے نام سے فروخت کر کے اس سے حاصل ہونے والی رقم سے زندگی بسر کرتے تھے۔ ^[۲]

قاضی کی یاد

آغا قاضی کی وفات کی رات ایک شخص نے خواب میں دیکھا کہ ایک جنازہ لے جایا جا رہا ہے اور اس پر لکھا ہے ”تُوَفِّيْ وَيُؤْتِي اللّٰهُ“؛ ولیٰ خدا فوت ہو چکے ہیں ”صبح ہوئی تو معلوم ہوا کہ آغا قاضی فوت ہو گئے ہیں۔ ^[۳]

آیت اللہ بہجتؒ جب بھی آغا قاضی کو یاد کرتے غمزدہ ہو جاتے اور فرماتے: ”کیا کروں، قلم میں اتنی طاقت نہیں کہ ہر وہ چیز لکھ سکے جو قاضی میں تھی“ ^[۴]

شیخ مرتضیٰ طالقانی رحمۃ اللہ علیہ

مرحوم مرتضیٰ طالقانی رحمۃ اللہ علیہ کی وفات سے دو گھنٹہ پہلے میں ان کے پاس تھا وہ بہت خوش تھے (ان کی حالت سے) اصلاً نہیں لگ رہا تھا کہ انہیں موت آنے والی تھی دو گھنٹہ بعد شیخ کا

[۱] صاحب مصباح الفقہ، التوفیٰ ۱۳۲۲ھ

[۲] زمہرافروختہ ص ۲۲ میں آیت اللہ بہجتؒ سے وابستہ ایک شخص سے نقل کیا گیا ہے کہ آپ الحاج آغا رضا کہ شاگردوں میں سے تھے، یہ غلط ہے بلکہ آپ کے استاد مرحوم قاضی ان کے شاگرد تھے۔

[۳] روح وریحان ص ۳۴

[۴] زمہرافروختہ ص ۲۳

پرستار آیا اور خبر دی کہ شیخ فوت ہو چکے ہیں۔ ہم نے جب جا کر دیکھا تو ایسا لگا جیسے کوئی شخص اپنے شادی کے بستر پر آرام کرتا ہے آپ نے اپنی وفات کی رات ہم سے ایسی باتیں کہیں جو اس سے پہلے نہیں کہیں تھیں۔

نیند میں تدریس

ہمارے استاد مرحوم طالقانی بعض اوقات نیند میں تدریس کرتے تھے۔ (آپ نیند میں) عالم بیداری سے اچھا درس دیتے تھے! جب بیدار ہو جاتے تو آپ کا درس دینا بیداری میں درس دینے کی طرح ہو جاتا۔ آپ جب نیند میں درس دیتے تو کوئی بھی نہ سمجھ پاتا کہ آپ نیند میں ہیں۔ یہاں تک کہ آپ آخری لفظ تک پہنچ جاتے جو (شاید) والسلام تھا۔ آپ جب اس آخری لفظ کو خاص طریقے سے بیان کرتے تو ہم سمجھ جاتے کہ آپ سو رہے تھے۔^[۱]

آذر بایجان کا مہذب ترین شخص

ایک شخص نے آیت اللہ بہجتؒ کو، آیت اللہ علی اکبر مرندی کا سلام دیا، آپ نے اسے جواب دیا اور فرمایا: ”میرے لئے ان کا سلام دینا اہمیت رکھتا ہے، کیونکہ آذر بایجان کے خطے میں کوئی بھی مرزا علی اکبر مرندی سے زیادہ مہذب نہیں ہے۔ ان کا وجود آذر بایجان اور وہاں کے شیعوں کے لئے بابرکت ہے۔“^[۲]

آیت اللہ بہاء الدینیؒ کی عظمت

وفات سے چند سال پہلے عظیم عارف آیت اللہ بہاء الدینیؒ کے پاؤں کسی عارضہ کی

[۱] از چوپانی تاحکمت و عرفان

[۲] زمہرا فروختہ ص ۶۱

وجہ سے کمزور ہو گئے اور انہیں بیٹھنے پر مجبور کر دیا۔ آیت اللہ بہجتؒ کو جب یہ خبر دی گئی اور ان سے راہ حل دریافت کیا گیا تو آپ نے فرمایا: ”انہیں چاہئے کہ بیس (۲۰) مرتبہ بِسْمِ اللّٰهِ الرَّحْمٰنِ الرَّحِیْمِ پڑھ کر کھڑے ہو جائیں اور پھر چلیں!“ یہ بات آیت اللہ بہاء الدینیؒ کو بتائی گئی تو انہوں نے مسکرا کر فرمایا: ”میرے لئے اسی حالت میں رہنا زیادہ بہتر ہے۔“

آیت اللہ سید عبدالکریم کشمیریؒ

عارف اہل ریاضت، حضرت آیت اللہ سید عبدالکریم کشمیری (عطر اللہ مرقدہ) فرماتے تھے: ایک دن ہم درس و بحث سے خستہ ہو کر اپنے دوستوں کے ساتھ حرم امیر المؤمنینؑ کے صحن میں باتیں کر رہے تھے اتنے میں اچانک سر پر عبا ڈالے ایک شخص آیا اور میرے اوپر اپنا ہاتھ رکھ کر فرمانے لگا: مَا لِلْعَبِّ خُلِقْنَا^[۱] (ہم کھیل کود کے لئے پیدا نہیں ہوئے) (گویا) اس جملے نے میرے اندر آگ لگا دی اور مجھے متوجہ کیا۔ وہ متوجہ کرنے والا شخصی آیت اللہ بہجتؒ تھا۔“^[۲]

آیت اللہ کشمیریؒ مزید کہتے تھے: ”میں اور وہ (آیت اللہ بہجتؒ نجف اشرف کے) مدرسہ سید میں ایک ہی کمرہ میں رہتے تھے ہم کبھی کمرہ کے دو اطراف میں خاموش بیٹھ جاتے اور کبھی ایک ساتھ حضرت یونسؑ کا ذکر کرنے لگتے۔“^[۳]

ایران میں آیت اللہ بہجتؒ نے ایک شخص کو ہدیہ دیا تا کہ وہ اسے آیت اللہ کشمیریؒ تک پہنچائے۔ اس نے آیت اللہ کشمیریؒ کو ہدیہ دیا اور ان کے پاس جانا چاہا لیکن مرحوم کشمیریؒ کی

[۱] یہ جملہ حضرت یحییٰؑ کا اپنے ہم عمر بچوں کو جواب تھا جو انہیں کھیل کود کے لئے بلارے تھے۔

[۲] استاد کے اس جملے نے آیت اللہ کشمیریؒ کو متوجہ کیا تھا۔ ایسا نہیں کہ اس جملے کے بعد آیت اللہ کشمیریؒ نے سلوک کا آغاز کیا ہو (جیسا کہ فریادگر تو حید ص ۷۹ میں اشتباہاً اسی طرح نقل کیا گیا ہے)

[۳] روح وریحان ص ۱۴۰

حالت ٹھیک نہیں تھی اس وجہ سے انہوں نے اس شخص سے کہا کہ میرے پاس وقت نہیں ہے۔ واپس جانے کے بعد اس شخص نے ساری صورتحال آیت اللہ بھجتؒ کے سامنے بیان کی جسے سن کر آپ نے فرمایا: ”انہوں نے زیادہ زحمت کی ہے جس کی وجہ سے ان کی حالت اس طرح ہوگئی ہے۔“ [۱]

جب آیت اللہ کشمیریؒ مریض ہوئے جس مرض کی وجہ سے ان کی وفات ہوئی اور انہیں تہران کے ایک اسپتال میں داخل کیا گیا تو آیت اللہ بھجتؒ کی طرف سے مسلسل ان کی احوال پرسی کی جاتی تھی اور کہا جاتا تھا کہ آیت اللہ بھجتؒ ان کی شفا یابی کے لئے دعائیں کر رہے ہیں۔ ان کی رحلت کے بعد آیت اللہ بھجتؒ نے ان پر نماز پڑھی اور ہم اس بات کے گواہ ہیں کہ مرحوم کشمیریؒ کے دفن کے وقت استاد بزرگوار نے عقین کی ایک اگلوٹھی بھیجی جس پر کچھ لکھا ہوا تھا اور فرمایا: ”اسے آغا کشمیریؒ کے منہ میں ڈال دو“

مختصر یہ کہ آیت اللہ بھجتؒ ان کی مجالس ختم، مجالس ترجم اور مجالس فاتحہ میں اول سے آخر تک شریک رہے۔

تین اہل مراقبہ

میں نے اپنی زندگی میں کچھ لوگ دیکھے ہیں جو بہت اہل مراقبہ تھے۔ ایام جوانی میں جب مقامات مقدسہ (کی زیارت) کے لئے گئے تو میں نے مرزا دوم کی نماز دیکھی جو بہت فوق العادہ تھی۔ اور دوسرے ہمارے شہر کے ایک شخص تھے جو اگرچہ زمیندار اور جاہ و حشم کے مالک تھے لیکن وہ نماز میں بہت متوجہ رہتے تھے۔ مرزا کی نماز ایک لحاظ سے فوق العادہ تھی اور ان کی نماز ایک اور لحاظ سے فوق العادہ تھی۔ اور آغا شیخ عبداللہ پیادہ، جن کے بارے میں کہا جاتا ہے

[۱] روح وریحان ص ۱۱

کہ وہ معصیت کے بارے میں سوچتے تک نہیں تھے۔^[۱]

استاد محمد حسنؒ رفیعاً (معزی)

حضرت آیت اللہ بہجتؒ نے تین مرتبہ حاج شیخ محمد حسنؒ رفیعاً کو تاکید کی کہ وہ قم سے ہجرت کر کے جائیں کیونکہ ان کے بقول قم کی آب و ہوا آغا معزیؒ کے لئے مناسب نہیں تھی۔^[۲] ان کی وفات کے بعد آیت اللہ بہجتؒ بین الطلوین (طلوع فجر اور طلوع آفتاب کے درمیان) ان کے جنازے کے سرہانے تشریف لے گئے (جو ساری رات مسجد میں رکھا ہوا تھا) اور بہت دعائیں پڑھیں تاکہ مرحوم معزیؒ کی روح واپس آجائے لیکن تقدیر الہی ان کے جانے میں تھی۔^[۳]

آیت اللہ بہجتؒ نے ان کے تشییع جنازہ اور مجلس ختم میں بھی شرکت کی اور فرمایا: ”انہوں نے خود کو جانے کے لئے تیار کر لیا تھا۔“^[۴]

سب زندہ ہیں

ایک دن آیت اللہ بہجتؒ نے اپنے مہمان آیت اللہ کشمیریؒ کی موجودگی میں فرمایا: ”فلاں صاحب کرامت عالم فوت ہو گئے ہیں“ پھر آپ نے فوت ہونے والے چند اور صاحب کرامت علماء کے نام لئے۔ اس پر آیت اللہ کشمیریؒ نے کہا: ”آغا سارے (عارف علماء) فوت

[۱] در کوچہ عشق ص ۶۶

[۲] خورشید اہل دل ص ۱۰۶

[۳] خورشید اہل دل ص ۱۲۷-۱۲۸

[۴] خورشید اہل دل ص ۳۷

ہو گئے ہیں“ آیت اللہ بھت نے اپنے لطیف بیان میں فرمایا: ”سب زندہ ہیں۔“^[۱]
 واضح رہے کہ ایک بزرگ نے ایک پہلو کو مد نظر رکھتے ہوئے افسوس کا اظہار کیا اور
 دوسرے بزرگ نے ایک اور پہلو کی طرف متوجہ کیا کہ ان کی زندگی روحانی حیات ہے۔

نواں حصہ

آیت اللہ بہجتؒ سے منقول
داستانیں

- 183..... بادشاہ اور امیر المومنین کا احترام
- 184..... کیا حضرت علیؑ کے ہوتے ہوئے اس طرح ہونا چاہئے
- 186..... دعا اور توسل کی عظمت اور قدرت
- 186..... شفاعت ابلیس
- 188..... خدا کو دو ہزار سالہ نماز کی ضرورت نہیں ہے
- 188..... مرزا قاسمیؒ اور فتح علی شاہ
- 190..... ترک مکروہ
- 190..... ساٹھ سال غفلت میں گزار دیئے
- 192..... مقدس مقامات پر لوگوں کو دفن کرنا
- 193..... آخر تک متوجہ رہنا چاہئے!
- 195..... مرحوم طالقانیؒ کی ایک کرامت
- 195..... آیت اللہ بروجرئیؒ کی ہوشیاری
- 196..... مینار شہر، قبر ذوالکفلؑ اور یہودیوں کی رشوت
- 197..... بے دینی عام ہو گئی ہے!
- 198..... وقف کی رعایت نہ کرنے کا نتیجہ
- 199..... مجھے صرف لوگوں کی تربیت پسند ہے
- 199..... دیگر کتب سے ایک اصلاحی نکتہ

بادشاہ اور امیر المومنینؑ کا احترام

ایک بادشاہ اپنے وزیروں کے ساتھ امیر المومنینؑ کی زیارت کے لئے گیا۔ اس کی نظر جب امیر المومنینؑ کے گنبد پر پڑی تو وہ اپنے گھوڑے سے اترنے لگا اس پر اس کے ایک وزیر نے کہا: ”آپ کیوں اتر رہے ہیں؟ وہ بھی اپنے وقت کے بادشاہ تھے اور آپ بھی اپنے وقت کے بادشاہ ہیں! ان کے لئے کیوں اتر رہے ہیں؟“ مجھے یاد نہیں کہ بادشاہ نے اسے کیا جواب دیا، البتہ گھوڑے سے اترنے کے بعد بادشاہ نے حکم دیا کہ ”جس نے یہ بات کہی ہے اس کا سر قلم کر دو۔“ پھر وہ احترام کے ساتھ پیدل نجف اشرف کی طرف روانہ ہو گیا۔^[۱]

علیؑ نے پل کو توڑا ہے

ان دنوں حلہ میں اہل سنت اور اہل تشیع کے درمیان اختلافات تھے وہاں ایک پل تھا جو کوفہ کی طرف پانی نہیں جانے دیتا تھا۔ اس بات پر اہل حلہ بہت خوش تھے لیکن وہ پل کو جتنا مضبوط بناتے وہ خراب ہو جاتا اور پانی کوفہ کی طرف جانے لگتا۔ کہا جاتا ہے کہ ایک مرتبہ والی شہر نے وہاں بہت مضبوط پل بنوایا؛ اس کا نام عمر پاشا تھا (پل بننے کے بعد) اس نے کہا: ”عمر نے

[۱] صلوٰۃ، جلسہ: ۳۲۶

پل بنوایا ہے اب دیکھتا ہوں کہ (امیر المومنینؑ) علیؑ اسے خراب کر سکتے ہیں یا نہیں؟“۔
 کہتے ہیں کہ تہران میں ایک صاحب کرامت آدھی رات کے وقت کہنے لگا: ”علیؑ نے
 پل کو خراب کر دیا ہے، علیؑ نے پل کو توڑ دیا ہے۔“
 جب وہاں جا کر دیکھا گیا تو معلوم ہوا کہ واقعاً اسی وقت جب اس شخص نے کہا تھا ”علیؑ
 نے پل کو خراب کیا ہے“ مضبوط ہونے کے باوجود پل ٹوٹ گیا تھا۔^[۱]

کیا حضرت علیؑ کے ہوتے ہوئے اس طرح ہونا چاہیے

مرحوم سید ابوالحسن اصفہانی (رحمۃ اللہ علیہ) نے ایک اہل علم کو موصول یا کر کوک بھیجا اور کہا
 کہ: ”علیؑ اللہی (نصیریوں) کے سردار کو تلاش کر کے اس تک میرا یہ پیغام پہنچاؤ کہ ہم (حضرت)
 علیؑ کو صاحب مقام و منزلت سمجھتے ہیں، وہ بہت عظیم مقام کے مالک تھے ہم ان کی عظمت اور بلند و
 بالا مقام کے معتقد ہیں لیکن علیؑ خدا نہیں ہیں لہذا لوگوں کو گمراہ مت کرو۔“

حاج سید ابوالحسن نے جرات کر کے اس شخص کو اس کی طرف بھیج دیا۔ وہ شخص روانہ
 ہو گیا (اور علیؑ اللہی کے سردار کو تلاش کرنے لگا) اسے بتایا گیا کہ شیخ (علیؑ اللہی) فلاں پہاڑ پر
 رہتے ہیں اسے صرف خط پہنچانا تھا اس کے علاوہ اس کا کوئی کام نہیں تھا۔ (وہ وہاں پہنچا تو) دیکھا
 کہ ایک بوڑھا شخص پہاڑی کی چوٹی پر بیٹھا تھا جب وہ اس شخص کے اتنا قریب پہنچا کہ دونوں
 ایک دوسرے کی آوازیں سن سکتے تو بوڑھے شخص نے اس سے پوچھا: ”آغا نے کیا پیغام دیا ہے“
 اس شخص نے جواب دیا: آغا نے کہا ہے کہ ”ہم ان (حضرت علیؑ) کی کرامات اور بلند
 مقام کے معتقد ہیں لیکن وہ خدا نہیں ہیں لہذا آپ لوگوں کو گمراہ مت کریں؟!“
 حالانکہ ظاہراً مرحوم اصفہانی کے قاصد نے کسی سے بھی اس بات کا ذکر نہیں کیا تھا۔

(اس کے باوجود بوڑھے کو اس بات کے بارے میں معلوم تھا۔)

بوڑھا بولا: ”علیؑ کے خدا ہونے پر میرے پاس دلیل ہے“ وہاں کچھ بچے کھیل رہے تھے اس نے ایک بچے کو بلایا اور اسے پکڑ کر اسی جگہ سے جہاں وہ بیٹھا تھا بچے کو ”یا علیؑ“ کہہ کر نیچے پھینک دیا۔ وہ شخص کہتا تھا کہ میں نے دیکھا کہ بچے نیچے گر گیا اور پھر دوبارہ اٹھ کر چلتا ہوا پہاڑ کی چوٹی پر واپس آیا۔ شیخ نے کہا اب تم ”یا اللہ“ کہو دیکھو کہ کیا تم اس طرح کر سکتے ہو؟!“۔

حضرت عیسیٰ (علی نبینا و آلہ و علیہ السلام) بھی تو مردوں کو زندہ کرتے تھے، کیا وہ بھی خدا تھے؟! [۱]

علی اللہی (نصیری) کی نادانی

ایک بزرگ نے بتایا کہ ایک جگہ ہم حضرت علیؑ کا مرثیہ پڑھ رہے تھے (نہیں معلوم وہ آپ کا یوم شہادت تھا یا شب شہادت) اتنے میں کچھ علیؑ (نصیری) کھڑے ہو گئے اور ہمیں منبر سے اتار کر کہنے لگے: ”کس میں جرأت ہے کہ وہ علیؑ کو قتل کرتا؟! تم منبر سے اس طرح کی غلط باتیں کیوں بیان کرتے ہو؟ علیؑ کو کوئی بھی قتل نہیں کر سکتا!“ [۲]

مرحوم شیرازیؒ کے ختم قرآن

ہمارے استاد مرحوم شیرازیؒ فرماتے تھے: میں ہمیشہ اپنے ختم قرآن کا ثواب چہادہ معصومینؑ کی خدمت میں ہدیہ کرتا ہوں اور اس ہدیہ کا ثواب چہادہ معصومینؑ کے علاوہ دیگر مرحومین کو ایصال کرتا ہوں! [۳]

[۱] یہ جملہ استاد بزرگوار کی طرف سے اس بوڑھے کا جواب ہے۔

[۲] صلوٰۃ: جلسہ ۳۳۸

[۳] خارج فقہ، جلسہ: ۲ / ۸۳

دعا اور توسل کی عظمت اور قدرت

ایک شخص نے ایک عالم دین کو اپنی شرعی رقم دی (رقم دینے کے بعد) وہ ایک ہی شخص کو ساری رقم دینے پر پشیمان ہوا اور لوگوں کے سامنے اپنی پشیمانی کا اظہار کرنے لگا۔ یہ بات اس وقت عالم دین کو معلوم ہوئی جب وہ پوری رقم خرچ کر چکا تھا، اسے بہت دکھ ہوا جس کی وجہ سے اس نے امام حسینؑ کے مزار مبارک کے سرہانے وہ استخارہ کیا جس میں دو رکعت پڑھنے کے بعد سو مرتبہ: ”اَسْتَخِيْرُوَاللّٰهَ بِرَحْمَتِهِ خَيْرًا فِیْ عَافِیَةٍ“ پڑھا جاتا ہے اور جو بات دل میں آتی ہے اس پر عمل کیا جاتا ہے۔ یہ عجیب استخارہ ایک قسم کا الہام ہے۔ استخارہ کرنے کے بعد اس کے دل میں خیال آیا کہ وہ (وادی السلام میں) مقام مہدیؑ پر جائے وہ اور رقم دینے والا مقام مہدیؑ کی طرف روانہ ہوئے۔ وہاں پہنچے تو عالم دین نے اس شخص سے کہا ”آپ یہاں ٹھہریں میں ابھی واپس آتا ہوں“ یہ کہہ کر وہ مقام مہدیؑ میں چلا گیا اور دیکھا کہ وہاں اتنی رقم اسی تھیلے میں پڑی ہوئی تھی اس نے رقم اٹھائی اور اسے واپس کر دیا۔^[۱]

شفاعت ابلیس

روایت اور انجیل برنابا میں ہے کہ حضرت عیسیٰ علیہ السلام نے ابلیس کی شفاعت کی اور بارگاہ الہی میں عرض کیا ”اے اللہ! یہ ابلیس، ملائکہ کا معلم تھا؛ اس نے کئی سال تیری عبادت کی ہے، اسے معاف کر دے۔“

انجیل برنابا (جو کہ صحت کے قریب ہے) میں ہے کہ اللہ تعالیٰ نے فرمایا: اگر یہ (شیطان) کہے کہ: ”اَحْطَطْتُ فَارْحَمْنِیْ“ میں نے غلطی کی ہے مجھ پر رحم فرما“ تو میں قبول

[۱] خارج فقہ: ۱۶/ ۷/ ۸۲

کروں گا اور اسے معاف کر دوں گا۔

حضرت عیسیٰ علیہ السلام نے اپنے طریقہ سے (جس طریقہ سے وہ اس (شیطان) کے ساتھ رابطہ کرتے تھے) ابلیس کو پکارا اور کہا: ”میں تیرے لئے ایک بشارت اور خوشخبری لایا ہوں میری بات غور سے سنو۔“

(ابلیس نے) کہا: ”میں نے اس طرح کی باتیں بہت (سنیں) ہیں۔“

حضرت عیسیٰ علیہ السلام نے کہا: ”نہیں تجھے نہیں معلوم کہ (اصل) بات کیا ہے، تم نہیں جانتے کہ ایک بہت ہی مختصر چیز سے تجھ سے تیری بڑی مصیبت ٹل سکتی ہے۔“

ابلیس بولا: میں نے کہا کہ ”میں نے اس طرح کی باتیں بہت (سنیں) ہیں ان باتوں کے پیچھے مت جاؤ۔“

حضرت عیسیٰ علیہ السلام نے کہا: تجھے نہیں معلوم جب جان لو گے تو میرا شکر یہ ادا کرو گے۔

ابلیس نے کہا: ”اگر تم بتانا چاہتے ہو تو بتاؤ۔“

(حضرت عیسیٰ علیہ السلام نے) کہا: ”اللہ تعالیٰ نے یہ دو جملے فرمائے ہیں، کہو گے تو تمہارا مسئلہ حل ہو جائے گا اور تم پہلی حالت کی طرف لوٹ جاؤ گے تجھے پہلی جگہ اور پہلا مقام ملے گا۔“

ابلیس نے کہا: (نعوذ باللہ) وہ (خدا) میرے پاس آ کر یہ جملہ کہے۔

حضرت عیسیٰ علیہ السلام نے کہا کیوں؟!

ابلیس بولا: کیونکہ میرا لشکر اس کے لشکر سے زیادہ ہے اور قیامت کے دن میں ہی غالب ہوں گا۔ تمام بت پرست میرا لشکر ہیں تمام گمراہ لوگ میرا لشکر ہیں بہت سے جن اور میری اولاد میرے پیروکار ہیں لہذا میرا لشکر خدا کے لشکر پر غالب ہے۔ اسے میرے پاس آ کر (نعوذ باللہ) کہنا

چاہئے کہ: یہ غلط کام تھا اور ہم نے مرجوح کو رائج پر ترجیح دی ہے۔^[۱]
 حضرت عیسیٰ علیہ السلام نے فرمایا: اے ملعون! دور ہو جا؛ ہم تیرے لئے مزید کچھ نہیں کر
 سکتے۔^[۲]

خدا کو دو ہزار سالہ نماز کی ضرورت نہیں ہے

ابلیس نے اللہ تعالیٰ سے کہا: ”مجھے آدم کو سجدہ کرنے سے معاف کر دو میں تیرے لئے
 دو ہزار سالہ نماز پڑھوں گا۔“

آخر خدا کو دو ہزار سالہ نماز کی کیا ضرورت ہے؟!^[۳]

مرزا قاسمی اور فتح علی شاہ

حکایات میں منقول ہے کہ فتح علی شاہ نے مرزا قاسمی کی طرف کچھ رقم بھیجی جسے مرزا نے
 قبول نہ کیا اور واپس بھیج دیا اس نے رقم کو دو گنا کر کے بھیجا مرزا نے اسے بھی قبول نہ کیا اور
 واپس بھیج دیا۔ اس بار اس نے اس رقم کو مزید دو گنا کیا اور یہ کہہ کر اسے مرزا کی طرف بھیجا

[۱] شیطان، آدم کے آغازِ خلقت میں اپنے آگ سے پیدا ہونے کو آدم سے افضل ہونے کی دلیل سمجھتا تھا
 اور حضرت عیسیٰ علیہ السلام کے زمانہ میں اپنے پیروکاروں کی کثرت کو خدا کے مقابلے میں اپنی حقانیت کی دلیل
 سمجھتا تھا۔ یعنی شیطان نے جس طرح آغازِ خلقت میں قیاس پر مبنی غلطی کی تھی (اور کہا تھا کہ میں آگ
 سے ہوں اور آدم مٹی سے ہیں لہذا میں ان سے افضل ہوں) یہ کہہ کر اس نے حضرت آدم کو سجدہ نہیں کیا
 تھا، اسی طرح حضرت عیسیٰ علیہ السلام کے زمانہ میں بھی اس نے قیاس پر مبنی غلطی کی اور اپنے لشکر کی کثرت کو
 انسان سے افضل ہونے کی دلیل سمجھا، خدا ہی جانتا ہے کہ اب اس کا کیا عقیدہ ہے۔

[۲] صلوٰۃ: جلسہ: ۲۲۸

[۳] صلوٰۃ: جلسہ: ۲۶۱

کہ ”آپ جتنی مرتبہ واپس بھیجیں گے میں اتنی مرتبہ اسے دو گنا کر کے آپ کی طرف بھیجوں گا۔“
مرزا نے پیغام سننے کے بعد رقم قبول کی اس کے بعد وہ خود مرزا کے پاس گیا، مرزا نے
اسے کہا: ”آپ نے جو رقم ہمیں دی تھی ہم نے اس سے آپ کے لئے آخرت میں گھر بنوایا ہے ہم
نے (اس رقم سے) مسجد تعمیر کروائی ہے۔“ فتح علی شاہ نے کہا یہ بات ہے تو چلو وہاں نماز پڑھتے
ہیں اس نے وضو کیا اور نماز ادا کی۔

مجھے اچھی طرح یاد نہیں کہ یہی جماعت تھی یا کوئی اور جماعت تھی جس میں فتح علی شاہ
مرزا کے پہلو میں کھڑا ہوا اور (اس کا) لشکر مرزا کے پیچھے کھڑا ہو گیا۔ مرزا جب سجدہ میں پہنچتا تو
دیکھتا کہ فتح علی شاہ اور مرزا دونوں کی سجدہ گاہیں برابر ہیں جس کی وجہ سے وہ فتح علی شاہ کی سجدہ گاہ
کو پیچھے دھکیل دیتا۔ نماز ختم ہونے تک فتح علی شاہ اپنی سجدہ گاہ کو آگے رکھتا رہا اور مرزا اسے پیچھے
کر دیتا۔ نماز ختم ہوئی تو مرزا نے کہا: ماموم کو چاہئے کہ امام کے پیچھے کھڑا ہو۔ فتح علی شاہ نے
جواب دیا: میں نے اپنی نماز پڑھی ہے آپ کے ساتھ باجماعت نماز نہیں پڑھی میں یہاں صرف
اس لئے کھڑا ہوا تھا تا کہ لشکر آپ کی اقتدا کرے۔^[۱]

علماء کے احتیاط کا سبب

مرزائی رحمہ اللہ سے پوچھا گیا کہ ”علماء اور بزرگان یہ وصیت کیوں کرتے ہیں کہ ان کی
قضا نمازیں پڑھائی جائیں؟!“

مرحوم مرزا نے کہا: خدا تمہارے باپ کی مغفرت فرمائے تم کیا سمجھتے ہو کہ روزہ صرف
کھانا پینا ترک کرنے کا نام ہے؟ یقیناً تم نے یہی سمجھا ہے روزہ کی بہت سی شرطیں اور قیود
ہیں، نماز بھی اسی طرح ہے۔ ان میں کبھی غفلت ہو جاتی ہے کبھی سستی ہو جاتی ہے۔ علماء اور

بزرگان ہمیشہ تقویٰ کے آخری درجہ پر فائز نہیں رہتے تھے۔ بانہر ہونے کے بعد جب وہ دیکھتے کہ اب ان سے اس سے زیادہ نہیں ہوگا تو وصیت کرتے تھے تاکہ سالوں بعد جب ہم نے دیکھا کہ ہماری نماز میں فلاں غلطی تھی، اگر ہم اس سے پہلے غور کرتے اور پہلے اس کے بارے میں سوچتے تب بھی ہمیں غلطی نظر آ جاتی۔

لہذا ہم وصیت کرتے ہیں کہ ہماری نمازوں اور روزوں کی قضا انجام دی جائے۔^[۱]

ترکِ مکروہ

دو معاصر (علماء) فضل و تقویٰ سے مشہور تھے اور دونوں مرجعیت کے مقام پر فائز ہوئے۔ جب ان میں سے ایک سے دوسرے کے بارے میں پوچھا گیا تو اس نے بتایا کہ ہم پچیس سال سے دوست ہیں میں نے ان میں کوئی مکروہ کام بھی نہیں دیکھا؛ دوسرے نے بھی پہلے کے بارے میں یہی جواب دیا۔ ہم نے بھی انہیں دیکھا تھا ظاہراً ہمیں بھی وہ مکروہ کام انجام دیتے نظر نہ آئے۔^[۲]

ساٹھ سال غفلت میں گزار دیئے

ایک عورت کہتی تھی کہ میں نے ساٹھ سال اس طرح نماز پڑھی ہے ”پہلے اللہ اکبر کہتی پھر (نیت کرتی کہ) نماز ظہر پڑھتی ہوں قُذِبَتْ اِلٰی اللہ اور پھر قرأت کرتی۔ جبکہ ہونا اس طرح چاہئے تھا کہ پہلے نیت کرتی پھر تکبیرہ الاحرام کہتی اور تکبیر کے بعد بغیر کچھ کہے سورہ حمد پڑھتی۔“^[۳]

[۱] صلوٰۃ، جلسہ: ۵۷

[۲] صلوٰۃ، جلسہ: ۲۲۲

[۳] صلوٰۃ، جلسہ: ۸۲

ضعیف ماموم

ایک بزرگ سے کہا گیا کہ آپ اتنی طویل نماز کیوں پڑھتے ہیں؟ اور ضعیف مامومین کا خیال کیوں نہیں رکھتے؟ انہوں نے جواب دیا: میں کسی کو بھی خود سے زیادہ ضعیف نہیں سمجھتا۔^[۱]

کر بلا اور نجف پر وہابیوں کا حملہ

نجف ان جگہوں میں سے ہے ماضی میں جن (جگہوں) کے اطراف میں دیواریں تھیں جب وہابیوں نے نجف پر حملہ کیا تو اہلیانِ نجف نے دیواروں کے پیچھے کھڑے ہو کر اپنا دفاع کیا۔ صاحبِ مفتاح الکرامہ لکھتے ہیں: ”اس وقت جب میں یہ کتاب لکھ رہا ہوں، اہلیانِ نجف دیواروں کے پیچھے کھڑے ہو کر وہابیوں کے ساتھ جنگ میں مصروف ہیں۔“

کر بلا کے اطراف میں دیواریں نہیں تھیں جس کی وجہ سے وہ کر بلا میں داخل ہو گئے اور وہ سب کیا جو انہوں نے چاہا۔ کہا جاتا ہے کہ انہوں نے دس ہزار لوگوں کو قتل کیا جن میں علماء اور غیر علماء شامل تھے۔ گھوڑوں پر سوار ہو کر حرم مقدس میں داخل ہوئے، امام کی ضرتِ مبارک کو توڑا اور حرم ہی میں تہوہ تیار کر کے پیا! کونسا کام تھا جو انہوں نے اس وقت نہیں کیا تھا۔

انہوں نے صاحبِ ریاض^[۲] کو گرفتار اور قتل کرنے کے لئے ان کا پیچھا کیا۔ ان کے گھر گئے ان کے کمروں میں گئے اور لوگوں سے پوچھا کہ ”میر علی کہاں ہیں۔“

آپ (صاحبِ ریاض) ایک کمرہ میں بچے کے ساتھ لکڑیوں کے نیچے چھپے ہوئے تھے آپ کے تمام بچے اور خواتین گھر سے جا چکے تھے اور اس بچے کو یہیں بھول گئے تھے یہ بھی

[۱] صلوة جلد: ۹۶

[۲] سید علی طباطبائی صاحب کتاب فقہی ریاض المسائل

ایک کرامت تھی آپ (صاحب ریاض) کہتے تھے:

کرامت یہ ہے کہ بچہ دو گھنٹے لکڑیوں کے نیچے میرے سینہ پر رہا ان دو گھنٹوں میں اسے ایک مرتبہ بھی کھانسی نہیں آئی جس سے وہ لوگ سمجھ جاتے کہ لکڑیوں کے نیچے کوئی ہے۔ انہوں نے دیکھا تو انہیں صرف لکڑیاں نظر آئیں اور کچھ نظر نہ آیا؛ لکڑیوں کو دیکھ کر وہ واپس چلے گئے۔^[۱]

مقدس مقامات پر لوگوں کو دفن کرنا

مقامات مقدسہ کے صحن با فضیلت ہیں اس لئے وہاں لوگوں کو دفن کیا جاتا ہے ماضی سے اسی طرح ہوتا آرہا ہے؛ مقدس اردبیلی اور علامہ حلی (رحمۃ اللہ علیہما) جو امیر المومنینؑ میں دفن ہیں۔ کہا جاتا ہے کہ ایوان العلماء، علماء کرام سے بھرا ہوا ہے۔ مقصد یہ ہے ان مقدس مقامات پر دفن ہونا باعث فضیلت ہے۔^[۲]

مجھے رو بقبلہ قتل کرو

ایک دن مرحوم مامقانی بزرگ^[۳] حرم مطہر کی طرف جا رہے تھے ابھی وہ صحن کے دروازے پر نہیں پہنچے تھے کہ اتنے میں ایک شخص نے انہیں پکڑا اور زمین پر گرا کر چھری یا خنجر نکالا اور ان کا سر قلم کرنے لگا۔

(اس پر) مققانی نے کہا: ”اگر مجھے قتل ہی کرنا چاہتے ہو تو رو بقبلہ قتل کرو۔“
اس شخص نے جب دیکھا کہ مرحوم مامقانی اس سے نجات طلب نہیں کر رہے ہیں تو وہ

[۱] صلوٰۃ، جلسہ: ۳۴۵

[۲] صلوٰۃ، جلسہ: ۳۴۲

[۳] شیخ محمد حسن مامقانی، التوفی: ۱۳۲۳ھ۔ ق

ٹھہر گیا۔ کیوں ٹھہرا؟ اس لئے کہ اس نے دیکھا کہ مرحوم مامقانیؒ اس حال میں بھی متدین اور شریعت کے پابند ہیں اور کہہ رہے ہیں کہ ”مجھے رو بقبلہ قتل کرو“
اس نے ان کی یہ حالت دیکھی تو بہت شرمندہ ہوا اور انہیں چھوڑ دیا۔^[۱]

اس نے اپنی ہیبت ختم کر دی

کہتے ہیں کہ ایک کلاس ٹیچر تھا اس نے جب دیکھا کہ اس کے شاگرد اس کا بہت احترام کرتے ہیں، ان پر اس کا خوف چھایا رہتا ہے اور شاگرد خوف اور احترام سے اس کی طرف متوجہ رہتے ہیں تو اس نے اپنے ایک شاگرد سے پوچھا: کیا آپ نے وہ کتاب کہیں دیکھی یا پڑھی ہے جس کا ایک مضمون یہ ہے:

”تَسْقُطُ الْأَذَبُ بَيْنَ الْأَحْبَابِ؛

دوستوں کے ساتھ ادب کا خیال رکھنا ضروری نہیں۔“

شاگرد نے جواب دیا: نہیں۔

استاد نے اپنے پاؤں اس کی گود میں رکھ دیئے اور کہا:

هَذَا فَضْلٌ مِّنْ فَضُولِ ذَالِكَ الْكِتَابِ۔

اس کتاب کی ایک فصل یہ بھی ہے۔^[۲]

آخر تک متوجہ رہنا چاہئے!

ایک بزرگ ہمارے استاد کے سینر طالب علم تھے، وہ کہتے تھے: ہم نے اپنے استاد سے

[۱] صلوٰۃ، جلسہ: ۳۷۱

[۲] صلوٰۃ، جلسہ: ۲۲۷

یہ بات سمجھی ہے کہ جہاں بھی جاؤ اپنی آنکھیں کھلی رکھو اور دوسرے جو بات کہہ رہے ہوں ان کی اندھی تقلید نہ کرو۔^[۱]

مرحوم زنجانی کی ہوشیاری

آغاز زنجانی^[۲] (خدا کی ان پر رحمت ہو) کہتے تھے: میں مصر گیا، میرا وہاں جانا حاج شیخ محمد حسین کا شرف الغطاء کے جانے سے مختلف تھا۔ حاج شیخ محمد حسین اس چیز کے ذریعے ان سے لڑے تھے جس پر وہ مسلط تھے اور میں ان کی کمزوری کے ذریعے (ان سے لڑا تھا) وہ ادبیات کے ماہر تھے اور اپنے نظریات پر بھی اعتراض کرتے تھے لیکن میں نے جب ان سے بات کی تو فلسفہ سے آغاز کیا اور فلسفی دلائل کے ذریعے ایک بات ثابت کی (جس کی وجہ سے) وہ سب پریشان ہو گئے، وہ کیا کہتے انہیں کچھ معلوم نہیں تھا، البتہ وہ میری بات سمجھ رہے تھے اس کے علاوہ ان میں کچھ کہنے کی طاقت نہیں تھی۔

ان کے ہاں رسم تھی کہ جب بھی کوئی تقریر کرنا چاہتا تو اس سے پوچھتے کہ ”آپ کا کیا پروگرام ہے (کس موضوع پر تقریر کریں گے)“

حکومت نے انہیں ایسا کرنے کا حکم دیا تھا تا کہ انہیں معلوم ہو جائے کہ خطیب ان سے کیا کہنا چاہتا ہے جب پروگرام پوچھا گیا تو انہوں نے کہا:

”ہمارا کوئی پروگرام نہیں ہمارا پروگرام یہ ہے کہ ہم منبر سے اپنے سامعین کو دیکھتے ہیں اور ان کی استعداد کے مطابق بات کرتے ہیں۔“^[۳]

[۱] صلوٰۃ، جلسہ: ۲۵

[۲] مرحوم عبدالکریم زنجانی، شاگرد مرحوم سید کاظم یزدی و مدرس فلسفہ

[۳] صلوٰۃ، جلسہ: ۴۶۲

مرحوم طالقانی کی ایک کرامت

مرحوم شیخ مرتضیٰ طالقانی ایک گھر میں گئے وہاں بہت چمگاڑ تھے۔ شیخ نے انہیں حکم دیا کہ یہاں سے چلے جاؤ شیخ کے حکم سے سارے چمگاڑ چلے گئے اور پھر نظر نہ آئے۔^[۱]

میں اس بات پر راضی ہوں کہ وہاں صرف ایک رات رہوں

ہمارے استاد (الحاج شیخ مرتضیٰ) طالقانی سے پوچھا گیا کہ ”کیا آپ نے وصیت کی ہے کہ آپ کو صحن میں دفن کیا جائے جبکہ صحن سے لاشوں کو لے جاتے ہیں؛ ہم کیا کریں؟ آپ یہ وصیت کیوں کر رہے ہیں؟ آپ ہمیں اجازت دیں کہ آپ کو وادی السلام میں دفن کیا جائے (وہ محفوظ جگہ ہے)۔“

انہوں نے کہا: میں اس بات پر راضی ہوں کہ مجھے صرف ایک رات امیر المومنین کے قریب رہنے دیں۔ اس کے بعد ان کا جو بی چاہے کریں؛ جہاں لے جانا چاہیں لے جائیں۔^[۲]

آیت اللہ بروجرئی کی ہوشیاری

آیت اللہ بروجرئی فرماتے تھے: ”کشتی میں شیعہ اور سنی دونوں نے ہماری اقتداء میں نماز ادا کی، ہم نماز ظہر کے بعد عصر کی نماز پڑھنے لگے تو اہلسنت میں سے ایک شخص آیا اور کہنے لگا: آپ لوگوں نے ظہر کی نماز کے بعد کوئی نماز پڑھی ہے؟“

[۱] از چوپانی تاحکمت و عرفان ص ۶۰-۶۱

[۲] ان کے حالات زندگی کے بارے میں جاننے کے لئے کتاب ”رازداد خلوت نشین“ از ”چوپانی تاحکمت و عرفان“ اور صلوٰۃ: جلسہ نمبر ۳۴۲ کی طرف رجوع کیا جائے۔

میں نے اسے کہا: ہم نے نوافل پڑھے ہیں“^[۱]

انہوں نے اپنی کرامت ظاہر نہ کی

ہمارے ایک دوست نے (جو ہمارے رشتے دار بھی ہیں) بندہ کے سامنے نقل کیا کہ مشہد میں ہم فلاں بزرگ کے ہاں مہمان تھے، ہم ہمیشہ ان کے پاس جاتے تھے وہ بہت نیک اور صالح انسان تھے۔ انہوں نے (اپنے گھر کی) کھڑکی کھولی اور امام رضا علیہ السلام کے گنبد کو دیکھ کر سلام کیا۔ اس وقت میں بھی وہاں موجود تھا۔ اتنے میں انہیں سلام کا جواب دیا گیا جسے میں نے بھی سنا۔ (جواب سننے کے بعد) میں نے ان سے کہا: ”قبلہ! میں نے سلام کا جواب سنا ہے۔“

وہ بزرگ بولنے کے بڑے ماہر تھے؛ انہوں نے کہا: ”تم بہت با استعداد ہو جس کی وجہ سے تم نے جواب سنا ہے ورنہ یہ (معصومینؑ) سب کو جواب دیتے ہیں۔“ یہ کہہ کر انہوں نے خود کو اس کرامت سے جدا کر دیا۔^[۲]

مینار شہر، قبر ذوالکفل اور یہودیوں کی رشوت

اسلام جب ہر جگہ پھیل گیا تو اسلامی شہروں کی شناخت کے لئے یہ طے پایا کہ (اسلامی) شہروں میں مساجد اور مینار ہونے چاہئیں کہا جاتا ہے کہ جس شہر میں بھی مینار ہوتا تھا اسے اسلامی شہر سمجھا جاتا تھا۔ لہذا سلطان عبدالحمید کے زمانہ میں یہودیوں اور مسلمانوں کے

[۱] اہلسنت اس بات کے معتقد ہیں کہ بعد از ظہر کچھ وقت گزرنے کے بعد، عصر کی نماز پڑھنی چاہئے اور دونوں نمازیں ایک ساتھ نہیں پڑھی جاسکتیں گویا وہاں آیت اللہ بروجردیؒ تھیہ اور تور یہ کرنے پر مجبور تھے۔ (صلوٰۃ، جلسہ: ۲۱۶)

[۲] صلوٰۃ، جلسہ: ۴۵۷

درمیان اس بات پر اختلاف ہوا کہ ذوالکفل ^[۱] کا مزار مسلمانوں سے مربوط ہے یا یہودیوں سے مربوط ہے، جب تک ہم وہاں تھے اس وقت تک وہاں یہودیوں کی آمد و رفت رہتی تھی۔ وہ زیارت کرتے تھے اور دعائیں اور تورات پڑھتے تھے۔

اختلاف اس بات پر ہوا تھا کہ یہ جگہ مسلمانوں کی ہے یا یہودیوں کی؟ نہیں معلوم وہ کونسی چیز تھی جس پر ان کے درمیان اختلاف ہوا تھا؟ آیا اختلاف کی بنیاد یہ تھی کہ حاکمیت مسلمانوں کے پاس ہو؟ یا یہ کہ وہ جگہ مسلمانوں کی ملکیت ہے؟

بہر حال (اصل) اختلاف اس بات پر تھا کہ یہ اسلامی شہر ہے یا نہیں۔ فریقین سلطان کے پاس گئے اور ایک دوسرے کی شکایت کی۔ سلطان نے ایک شخص کو یہ جاننے کے لئے وہاں بھیجا کہ اگر وہاں مینار ہے تو ذوالکفل اسلامی ہیں اور اگر مینار نہیں ہے تو معلوم ہو جائے گا کہ وہ (ابھی تک) اپنی سابقہ حالت یہود پر قائم ہیں۔ یہودیوں نے سلطان کے نمائندوں کو بہت رشوت دی اور کہا کہ تم سلطان سے کہنا کہ ”وہاں مینار نہیں ہے“ جبکہ وہاں مینار تھا۔ ^[۲]

بے دینی عام ہو گئی ہے!

مسیحی معتقد ہیں کہ یہودیوں نے حضرت عیسیٰ علیہ السلام کو قتل کیا تھا پھر بھی دونوں (مسیحی اور یہودی) اس طرح متحد و متفق ہیں کہ گویا ان کا یہ عقیدہ نہیں ہے؛ ان کے اس اتحاد و اتفاق کا سبب دنیا ہے! سنا ہے کہ کچھ دن پہلے ایک گلی میں افسوسناک واقعہ پیش آیا ایک شخص حالات کی تحقیق و بررسی اور اطلاعات و معلومات حاصل کرنے کے لئے اس گلی میں گیا اور ایک دروازہ کھٹکھٹایا۔ ایک عمر رسیدہ شخص نے دروازہ کھولا اس شخص نے اسے کہا: ”برائے مہربانی! آپ نے جو کچھ دیکھا

^[۱] ذوالکفل، بنی اسرائیل کے ایک نبی تھے آپ حضرت ابراہیم کی ذریت میں سے تھے۔ قرآن مجید میں دو مقامات پر آپ کا نام مذکور ہے۔ آپ کی قبر حلہ اور بغداد کے درمیانی علاقہ میں ہے۔

^[۲] صلوة، جلسہ: ۳۷۹

ہے اسے لکھ کر دستخط کریں۔“

وہ شخص بولا: ”آج ہفتہ (یا اتوار) ہے میں آج کے دن دنیاوی کام نہیں کرتا۔“
اس کا جواب سن کر وہ شخص چلا گیا اور دوسرے ہفتہ دوبارہ آیا اور وہی دروازہ کھٹکھٹایا۔
اس مرتبہ اس بوڑھے کے بیٹے نے دروازہ کھولا۔ اس نے جب اس سے پوچھا تو اس نے کہا کہ
میں بتاتا ہوں آپ لکھیں۔ اس نے جو کچھ دیکھا تھا وہ سب بیان کیا۔ آخر میں اس شخص نے اسے
کہا آپ یہاں دستخط کریں۔ اس پر جوان بولا: ”میں دستخط نہیں کروں گا کیونکہ آج ہفتہ (یا اتوار)
ہے اور یہ دنیاوی کام ہے آج کے دن دنیاوی کام نہیں کئے جاتے“

تیسرے ہفتہ وہی شخص دوبارہ اطلاع حاصل کرنے کے لئے اس گلی میں گیا اور وہی
دروازہ کھٹکھٹایا۔ ایک شخص نے دروازہ کھولا اور بتایا کہ ”میں اس بوڑھے کا پوتا ہوں۔“ اس نے
جب اس سے پیش آنے والے واقعہ کے بارے میں پوچھا تو اس نے کہا: ”مجھے دو میں سارا واقعہ
لکھ کر دستخط کرتا ہوں“ اس نے واقعہ لکھا اور اس پر دستخط بھی کئے۔

یہ واقعہ محض اتفاق تھا لیکن یہ حقیقت ہے کہ مسیحیوں میں نسل در نسل دینداری (وہی دین
جس کے وہ معتقد ہیں) ضعیف اور کمزور ہوتی جا رہی ہے۔^[۱]

وقف کی رعایت نہ کرنے کا نتیجہ

کربلا میں دو سال پہلے ایک بزرگ نے (جن کی کتابیں بہت مشہور ہیں) اپنی اولاد
کے لئے بہت مال و ملکیت وقف کیا تھا ان کا مقصد یہ تھا کہ ان کے پاس یہ چیزیں ہوں اور وہ علم
حاصل کریں؛ ان کی اولاد بہت زیادہ تھی وہ لوگ وقف کی رعایت نہیں کرتے تھے اور (وقف شدہ
اموال کو) بیچتے تھے۔ ان کی اولاد میں سے ایک فاضل اور متقی شخص نے بتایا کہ ”وہ لوگ بہت

[۱] منقول از سید علی تهرانی

با استعداد تھے لیکن اب ان کی تعداد بہت کم ہو گئی ہے، میرے خیال میں حق وقف کی رعایت نہ کرنے کی وجہ سے وہ اس طرح فنا (نابود، کم نسل) ہو رہے ہیں۔^[۱]

مجھے صرف لوگوں کی تربیت پسند ہے

مرحوم محمد حسین اصفہانی (ظاہر زندگی کے آخری ایام میں) فرماتے تھے: ”میری کوئی تمنا نہیں کچھ کرنے کو بھی جی نہیں کرتا، مجھے کسی چیز سے دلچسپی نہیں ہے؛ یہاں تک کہ (مجھے اس بات سے بھی دلچسپی نہیں کہ) مثلاً میں اپنے بیٹے کی شادی کراؤں مجھے صرف لوگوں کا تربیت یافتہ ہونا پسند ہے میں صرف اس لئے درس و تدریس میں حاضر ہوتا ہوں۔^[۲]

دیگر کتب سے ایک اصلاحی نکتہ

”طالب علم نے چوری نہیں کی بلکہ چور نے طالب علم والا لباس پہن لیا ہے“ یہ جواب مرحوم مرزا محمد تقی شیرازی نے دیا تھا (اور شیخ عبدالکریم حارثی سے مربوط نہیں ہے)^[۳]

☆☆☆☆☆

کتاب ہذا کا اردو ترجمہ ۱۲ مئی ۲۰۱۴ء بمطابق ۱۳ رجب المرجب ۱۴۳۵ ہجری (روز ولادت باسعادت امیر المومنینؑ) بوقت صبح دس بجے، جامعۃ المہدیٰ ڈھاڈر۔ بولان بلوچستان میں اختتام کو پہنچا۔

وَالْحَمْدُ لِلّٰہِ اَوَّلًا وَاٰخِرًا وَصَلَّى اللّٰہُ عَلٰی مُحَمَّدٍ وَاٰلِہٖ اَلسَّلَامِ
(ذوالفقار علی سعیدی)

[۱] صلوة، جلسہ: ۳۲۹

[۲] از مہر افروختہ ص ۶۰۔ ص ۶۱، منقول از مرتضی آقا تہرانی

[۳] رک: فیض از واری سکوت: ص ۱۸۱

کتابنامه

- (۱) قرآن کریم
- (۲) الارشاد- شیخ مفید، قم، نگرهی شیخ مفید، ج اول، ۱۴۱۳ق -
- (۳) از چوپانی تا حکمت و عرفان حسین صاعدی، تهران، دفتر نشر فرهنگ اسلامی، چاپ اول، ۸۰هـ -
- (۴) الامالی، شیخ طوسی قم، دارالثقافة، ۱۴۱۲ق -
- (۵) الارشاد- شیخ مفید، قم، نگرهی شیخ مفید، ج اول، ۱۴۱۳ق -
- (۶) الکافی، محمد بن یعقوب کلینی، تهران، دارالکتب الاسلامیه، ۶۵هـ -
- (۷) بحار الانوار، محمد باقر مجلسی، بیروت، مؤسسه الوفاء - ۱۴۰۲ق
- (۸) تاویل الآیات سید شرف الدین استرآبادی، قم، جامعه مدرسین، ۱۴۹۰ق -
- (۹) جامع الاخبار، محمد بن محمد سبزواری، قم، آل البيت، چاپ اول، ۱۴۱۴ق - ۱۹۸
- گوهرهای حکیمانه
- (۱۰) خاطراتی از دکتر هفت ساله اصغر جدایی، قم، مؤسسه جامعه القرآن الکریم، چاپ اول، ۷۷هـ -
- (۱۱) خاطرات مستر همفر، قم، اخلاق، چاپ اول، ۸۰هـ -
- (۱۲) خورشید اهل دل، سید جلال رضوی، قم، سوم شعبا، چاپ اول، ۸۲هـ -

- (۱۳) در کوچه‌ی عشق، صادق حسینی و حسین نعمتی، قم، مهر خوبان، چاپ اول، ۸۰ س.ه
- (۱۴) در محضر آیت الله بهجت، محمد حسین رُخشاد، قم، مؤسسه سماء، چاپ اول، ۸۳ س.ه -
- (۱۵) دین ما، علمای ما، محمد مهدی تاج، ممتاز، ۱۳۷۴
- (۱۶) روح و ریحان، سید علی اکبر صداقت، قم بقیة الله، چاپ اول، ۸۰ س.ه
- (۱۷) زهر افروخته، سید علی تهرانی، تهران سروش، چاپ دوم، ۸۲ س.ه
- (۱۸) سفینه البحار، شیخ عباس قمی، قم، اسوه، چاپ اول، ۱۴۱۲ ق -
- (۱۹) ارتباط معنوی با حضرت مهدی حسین گنجی، قم، بقیة الله علیه السلام، چاپ اول، ۸۱ س.ه -
- (۲۰) سیری در آفاق، حسین حیدری، قم، مؤلف، چاپ اول، ۱۳۷۸
- (۲۱) شرح زیارت عاشورا و داستان های شگفت آن موسی خسروی، مشهد، نشر الف م، چاپ اول
- (۲۲) صحبت جانان، سید علی اکبر صداقت، قم، اشراق، چاپ اول، ۸۲ س.ه
- (۲۳) صحیح البخاری، محمد بن بخاری، استانبول، دار الفکر، ۱۴۰۱ ق -
- (۲۴) صحیح مسلم، ابوالحسین بن مسلم، بیروت، دار الفکر
- (۲۵) صلح کل (!) جمعی از جوانان، تهران، شمس الشموس، چاپ اول، ۸۲ س.ه -
- (۲۶) فریادگر تو حید، مؤسسه اہل بیت قم، مؤسسه انصاری، چاپ اول ۷۸ س.ه -
- (۲۷) فیضی از ورای سکوت، مسعود دلاور، نورورنگ، چاپ اول، ۸۱ س.ه
- (۲۸) فیض القدر، محمد عبدالرؤف المنادی، بیروت دارالکتب العلمیة ۱۴۱۵ ق -
- (۲۹) مستدرک الوسائل، حسین نوری، قم، مؤسسه آل البیت ۱۴۰۸ ق -
- (۳۰) مسجد کوه خضر نبی، اردوگاه یاوران حضرت مهدی علی روحانی، قم، سازمان اوقاف،
- ج اول

(۳۱) مسند احمد، احمد بن حنبل، بیروت دارصادر

(۳۲) مفاتیح الجنان، شیخ عباس قمی

(۳۳) میزان الاعتدال ذہبی، بیروت، دارالمعرفۃ۔

(۳۴) نشان از بی نشان ہا، علی مقدادی، تہران جمہوری چاپ شانزدہم، ۱۳۷۹۔

(۳۵) وعدہ دیدار، مؤسسہ تنظیم و نشر آثار امام خمینی، تہران، مؤلف، چاپ اول،

۱۳۷۴ھ۔

